

20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ



ಸಂಪಾದಕ್ : ಮೆಲ್ವಿನ್ ರೊಡ್ರಿಗಸ್



ಪರ್ಗಚ್ಛಾರ್ :

ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ ಲಕಾಡೆಮಿ

ಶ್ರೀಮಾನ್ಮಹಾರಾಷ್ಟ್ರ
 ಕೊಂಕ್ಣ ಕವಿತಾ

ಕವಿತಾ ಕಲಾ ಕಲಾ

ಕವಿತಾ ಕಲಾ ಕಲಾ
 ಕವಿತಾ ಕಲಾ ಕಲಾ
 ಕವಿತಾ ಕಲಾ ಕಲಾ
 ಕವಿತಾ ಕಲಾ ಕಲಾ

20 ವ್ಯಾ ಶೆಕ್ಯಾಚ್ಯೊ ಕೊಂಕ್ಣಿ ಕವಿತಾ

ಸಂಪಾದಕ್: ಮೆಲ್ವಿನ್ ರೊಡ್ರಿಗಸ್



ಪರ್ಗಟ್ಣಾರ್:

ಕರ್ನಾಟಕ ಸರ್ಕಾರ್

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ

ಲಾಲ್‌ಭಾಗ್, ಮಂಗ್ಳುರ್ - 575 003

20 vea shekddeachyo konknni kavita - an anthology of konkani poems of the 20th century in kannada script, compiled and edited by Melvyn Rodrigues.

Published by: The Registrar
Karnataka Konkani Sahitya Academy
Lalbhag, Mangalore-575 003
E-mail: konkanisahityaacademy@yahoo.co.in

Copyrights: Publisher
First Edition: May 2007
Cover Design: Kishoo, Barkur
D.T.P.: Saangathi Media, Mangalore 575 002
Printed by: Prasad Printers, Mangalore 575 005
Price: Rs.100/-

ಕವಿತಾಂಜಿ ಮಾಂಡಾವಳಿ

1. ಮನೀಸ್ ಮುಣ್ಣೆ ಕಿತೆಂ?	ಲುವೀಸ್ ಮಸ್ಕರೇಞ್	01
2. ಮದ್ಲೆ ಆಮಿ	ಮನೋಹರ್‌ರಾಯ್ ಸರ್ದೇಸಾಯ್	02
3. ಅಖಿಂಡ್ ಜಾವ್ನಾ	ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ	04
4. ಜನೆಲ್	ದತ್ತಕುಮಾರ್ ಕಾಮತ್	05
5. ಮ್ಹಜೊ ಗಾಂವ್	ಶಾಂತಿಪ್ರಿಯಾ, ಕಿನ್ನಿಗೋಳಿ	06
6. ಲಗನ್	ಪಿ. ಜಿ. ಕಾಮತ್	08
7. ಪ್ರೀತಿಚಿ ಜ್ಯೋತಿ ಜೊಳೊಯಾಂ	ಬಿ. ವಿ. ಬಾಳಿಗಾ	10
8. ಶೃದ್ಧಾಂಜಲಿ ಪಾಟೊಯಾಂ	ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್	12
9. ಸಾಕ್ಷಾತ್ಕಾರ್	ಅರುಣಾ ರಾವ್	14
10. ಬೊಸ್	ಮನೋರಾಯ್ ದ. ನಾಯ್ಕ್	15
11. ಪಾವ್ನಾಚೊ ರಂಗ್	ಅಶೋಕ್ ನಾರಾಯಣ್ ಕಾಣೆಕಾರ್	16
12. ದೋನ್ ಸಾಳ್ಕಾಂ	ರಾಮಕೃಷ್ಣ ಜುವಾರ್‌ಕಾರ್	17
13. ಖಿದೂಳ್	ಪರೇಶ್ ನರೇಂದ್ರ ಕಾಮತ್	18
14. ಮನ್ಶಾಂತ್ಲೊ ರಾಕೆಸ್	ವಿಟ್ಟಲ್ ಆವ್ಹಿಯೆಂಕಾರ್	20
15. ಏಕ್ ಚಾಲು ಕವಿತಾ	ಸುದೇಶ್ ಶರದ್ ಲೊಟ್ಟೀಕಾರ್	22
16. ಪಾಂಯ್ಜಣಾಂ	ಬಾಕಿಬಾಬ್ ಬೋರ್ಕರ್	24
17. ವೊಲಿಂ ರಾನಾಂ	ರಾಜಶ್ರೀ ಸೈಲ್	25
18. ಭಾರತೀಯ್ ಆಮಿ	ಸುರೇಶ್ ರಾ. ಪೈ	26
19. ಕುರು ಕುರು ಕಾನಾ	ಮಾಯಾ ಅನಿಲ್ ಖಿರಂಗಟಿ	27
20. ರಗ್ತಾಂ ಆನಿ ದುಕಾಂ	ನಂದಿನಿ	28
21. ಶೆತ್ ಕೊಸ್ತಾಚಿಂ	ಲುವಿ ಪಿರೇರ್	30
22. ಅರಣ್ಯಾಚಿ ಭೆಟ್	ಫ್ರಾದ್ ವೈಟಸ್ ಪ್ರಭುದಾಸ್	32
23. ಆಡಾಂಬೆ	ಫಾ. ಲಿನೊ ಡೆಸಾ	34
24. ಮಿರೀಸ್	ಪ್ರಕಾಶ್ ದತ್ತಾರಾಮ್ ನಾಯಕ್	36
25. ಕಣಿಚಿಂ ಕಾಜಾರ್	ಕಾವ್ಯದಾಸ್	38
26. ಶಿಖರಾಚಿ ತುದಿ	ಗ್ಲೇಡಿಸ್ ರೇಗೊ	39
27. ಮರ್ಣಾ ಶಯ್ಕೆರ್	ಎಕ್ಸ್. ಎಮ್. ಉದ್ಯಾವರ್	40
28. ಮೌನ್	ವಿಲ್ಮಾ ರೇಗೊ, ಕುಲೈಕರ್	41
29. ಚಾಣಾಕ್ಯೊ	ದೀಪಾ	42
30. ಆನ್ಯಾ ಆಕಯ್	ಸ್ವಾಮಿ ಸುಪ್ರಿಯಾ, ಜೆ.ಸ.	43
31. ಸತ್	ರಾನ್, ಉದ್ಯಾವರ್	46
32. ಮ್ಹಜಿ ಸಪನ್‌ಪೋರಿ	ಸಚ್ಚಿತ್ ಫಡ್ತೆ	48
33. ದೊಂಗ್ರಾವಯ್ಲಿ ವಾಟ್	ವಲ್ಲಿ ವಗ್ಗ	49
34. ಭಾಯ್ರ್ ಸರ್ಲಿ ಆಮ್ಗಲಿ ಬಾಬ್ಬಲಿ	ಕಟಪಾಡಿ ಗೋಪಾಲಕೃಷ್ಣ ಶಾನ್‌ಭೋಗ್	50
35. ಮ್ಹಜೊ ಗಾಂವ್	ಜೆ. ಬಿ. ಸಿಕ್ಲೇರಾ, ಮುಂಬಯ್	51

36. ದೆವಾ ತುಂವೆಂ ಯೆಂವ್ಚೆಂ ನಾಕ್ಚಾ	ವಾಸುದೇವ ಶಾನಭಾಗ	54
37. ಆಮಿ ಕವಿ?	ವಿತ್ತಿ, ಬೆಂಗ್ಳುರ್	56
38. ಆಜ್ ತುಮಿ ಪುಲನಾಕಾತ್	ವಿಲ್ವಿ ರೆಬಿಂಬಸ್	58
39. ಫಾಂತ್ಯಾಕ್ ಸೊಧುನ್ ದಿಯಾ	ಜಿಯೊ, ಆಗ್ರಾ	60
40. ಅಶಿಂ ಸಪ್ತಾಂ ಅಶಿ ಜೇಣ್	ಎಲ್ಯೆರ್ ತಾಕೊಡೆ	62
41. ಮ್ಹಜ್ಯಾ ಶ್ರೀಕೃಷ್ಣಾ	ಜೆಸ್ ಫೆರ್ನಾಂಡಿಸ್	64
42. ಮಾನ್ ತುಂ ರಾಖ್	ಭಿಕಾಜಿ ಫಾಣೇಕಾರ್	65
43. ಪಾಂದ್ರಾಂತ್ಲೊ ಕೀರ್	ಪ್ರಕಾಶ್ ದ. ಪಡ್‌ಗಾಂವ್ಕಾರ್	66
44. ಉಜೊ ಉಜ್ಯಾಕ್ ಪಾಲ್ವಯ್ನಾ	ಎಟ್ಟೆಲ್	68
45. ವಾದಾಳ್	ಗೋವಿಂದ್	69
46. ಮೊನ್ಯೊ ವೊಳಿ	ಬಾಲ್‌ಚಂದ್ರ್ ಪಾಂಡುರಂಗ್ ಗಾಂವ್ಕಾರ್	70
47. ಹಳೂಚ್ ಮೊಗಾ	ಅಶೋಕ್ ಭೊಂಸ್ಲೊ	72
48. ಜಾಚೆ ಲಾಗಿಂ ಕಾಯಿಂಚ್ ನಾ!	ದೇವಿದಾಸ್ ಕದಮ್	73
49. ಹೆ ರೆಂವೆನ್	ಮೆಲ್ವಿನ್ ರೊಡ್ರಿಗಸ್	74
50. ಓ ರೆ ಸೋಯ್	ಯೂಸುಫ್ ಅಬ್ದುಲ್ಲಾ ಶೇಖ್	76
51. ಬಾಂಯ್	ಕ್ಯೂಡ್ರ್ಯಾ ಎಲ್. ಡೆ'ಕೂನ್ಹಾ, ಕಿನ್ನಿಕಂಬ್	78
52. ಫುಲ್ ಆನಿ ಕಾಂಟೊ	ಕೆ. ಅನಂತ್ ಭಟ್	80
53. ಮ್ಹಜೆ ಉಪ್ರಾಂತ್	ರಾಜಯ್ ಪವಾರ್	81
54. ಕಿಂವಾ ಕವಿತಾ ಬರಯ್ಲಿ ಹಾಂವೆಂ	ಜ್ಯೋತ್ಸ್ನಾ ಕಾಮತ್	82
55. ವ್ಹಡ್ಲೆಂ ಫೆಸ್	ಸಿಜೈಸ್ ತಾಕೊಡೆ	84
56. ಸುವಿಯೆಚೆಂ ಬಿರ್ಡೆಂ	ಎಡ್ವಿನ್ ಜೆ.ಎಫ್.ಡೆ'ಸೋಜಾ	89
57. ಆಶೆನ್ ಗೆಲೊ ಕವಿ	ನಜ್ರತ್ ನೆರಿ, ತಾಕೊಡೆ	90
58. ಕಾವೊ	ಮನೋಜ್ ನರೇಂದ್ರ ಕಾಮತ್	91
59. ಕವಿಚೊ ಖೆಳ್	ರಿಚ್ಚಿ ಪಿರೇರ್	92
60. ಯುಗ್‌ಪರಿವರ್ತನಾಚೊ ಯಾತ್ರಿ	ಆರ್. ಎಸ್. ಭಾಸ್ಕರ್	93
61. ರಾಯಾಚಿ ಫಿರ್ಯಾದ್	ವಲ್ಲಿ ಕ್ವಾಡ್ರಸ್	96
62. ಪಾಚ್ಚೆಂ ಸುಖ್	ಸುಧೀರ್ ಕೊಡಕಣೀ	97
63. ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್	ವಿಲ್ಫ್ರೆಡ್ ಆರ್. ಪಾಂಗ್ಲಾ	98
64. ಸಾಂಜೆ ವೆಳ್ಚೆ ಸಾತ್	ಆನಂದ್ ವರ್ತಿ	100
65. ಸಾಂಗಾತಿ	ಅನಿಲ್, ಪೆರ್ನಾಲ್	102
66. ಮೊಗ್ರೆ ಕಳೊ ಕಾವ್ಯಾ ದೊಳೊ	ಎಮ್. ಪಿ. ರೊಡ್ರಿಗಸ್	103
67. ಮ್ಹಾಕಾ ಸಮ್ಜನಾ	ಫಾ. ಮೊರೆನೊ ಡೆ'ಸೋಜಾ, ಜೆ.ಸ.	104
68. ಆರೆ ಭಾಟ್ಕಾರಾ	ಡೊ. ಉದಯ್ ಗಾಂವ್ಕಾರ್	106
69. ಮೊಡ್ಕೆಂ ಘರ್	ಒಲಿವಿನ್ಯು ಗೊಮಿತ್	107
70. ಸಾಂಕೊ ಮೊಡ್ಲಾ ಮಾತ್	ಕಿಶೂ, ಬಾರ್ಕುರ್	108
71. ಜಗ್ಲಾಣೆಂ ಆನಿ ಜೀಬ್	ಚಾ.ಫ್ರಾ. ದೆಕೊಸ್ತಾ	110

72. ಪರ್ವತ್ ಮೃಗಾ ಜಾಂವೊಂ ಆಸಾ	ಲಕ್ಷಣ್‌ರಾವ್ ಸರ್ದೇಸಾಯ್	111
73. ಊಬ್	ಜಯಂತ್ ಕಾಯ್ಕಿಣಿ	112
74. ಮಜ್ಯಾಂತ್ಲೊ ಏಕ್ 'ಜೂ'	ಡೊ. ಗೌರೀಶ್ ಕಾಯ್ಕಿಣಿ	114
75. ಪುರೊ ಜಡಾಯ್ ಸಂಸಾರಾಚಿ	ಜೆ. ಬಿ. ಮೊರಾಯಸ್	116
76. ಮಾಗ್ಣೆಂ	ಆನ್ನಿ ಪಾಲಡ್ಕಾ	118
77. ಜೆಜುಕ್ ನಿಕೆಪಿತಾತ್	ಮೊ. ಸಿಲ್ವೆಸ್ಟರ್ ಮಿನೇಜ್	120
78. ವಾಗಾಕ್ ಭಿಯೆನಾ, ಶಿಂವಾಕ್...	ಪಿ.ಎಲ್.ಬಿ.	122
79. ಭಾಟಾ ಮಧ್ಲ್ಯಾ ಸಾದ್ಯಾ ಘರಿಂ	ಫೆಲಿಕ್ಸ್ ಪಾವ್ಲ್ ನೊರೇಇಾ	124
80. ಹಾಂವೆಂ ಹಾಂಗಾ	ರೋಹಿದಾಸ್ ನಾ. ಮಂಗೇಶ್‌ಕಾರ್	125
81. ಶೆಣಿಲ್ಲೊ ಗಾಂವ್	ನೂತನ್ ಸಾಖರ್‌ದಾಂಡೆ	126
82. ಶಾಳಾ ಅಶಿ ಆಸ್ತಾ ಕಾಯ್?	ನಯನಾ ಆಡಾರ್‌ಕಾರ್	128
83. ಕಿರ್‌ಕಿರ್	ಪಿ. ಎನ್. ಶಿವಾನಂದ್ ಶೆಣೈ	129
84. ಇಲ್ಲೆಂ ಇಲ್ಲೆಂ - ಇಲ್ಲಿಲ್ಲೆಂ	ಜಿ.ಎಮ್. ಬಿ. ರೊಡ್ರಿಗ್	132
85. ವಿಚಿತ್ರ್ ಗಾಂವ್	ಪ್ರತಾಪ್ ನಾಯ್ಕ್, ಜೆ.ಸ.	134
86. ಉತರ್‌ಫುಲಾಂಚಿ ಬಾಗ್	ಮಹೇಶ್ ಪಾರ್ಕರ್	140
87. ಚಾರ್ ದೀಸ್	ಶಬ್ದೀರ್ ಬಾಯ್ಲಾ	141
88. ಆಮಿ ಸತ್ ಉಲಯ್ತಾಂವ್	ಟೈಟಸ್ ನೊರೊನ್ಟಾ, ತಾಕೊಡೆ	142
89. ಕುತಾಂ	ಶ್ರೀನಿವಾಸ್ ಪ್ರಭು ದೇಸಾಯಿ	144
90. ರಾವ್ ತುಂ ಆಜೂನ್ ವಚನಾಕಾ	ಎಡ್ವರ್ಡ್ ನೊರೊನ್ಟಾ	145
91. ಕೆಲ್ಮಿ	ಎಚ್‌ಜೆಮ್	146
92. ಕಾಲ್ ಆನಿ ಯೆವ್ಜಣ್	ಜೆ. ಜಿ. ಡಿ'ಸೋಜಾ	148
93. ಕವಿ ಜಾಲೊಂ	ರಿಚ್ಚಿ ಲಸ್ತಾದ್	150
94. ಮೊಂತಿ ಸಾಯ್ಬಿಣಿಚ್ಯಾ ಫೆಸ್ತಾಕ್	ಮರಿದಾಸ್	151
95. ಆಯ್ಚಿ ರಾತ್ ಆಮ್ಕಾಂ	ಫ್ರೆಡ್ ಕುಮಾರ್, ಕುಚ್ಚಿಕಾಡು	152
96. ತೆರೊ	ಮಾವ್ರಿಸ್ ಡೆಸಾ	154
97. ಯಮನ್	ಮಾಧವ್ ಬೋರ್ಕರ್	155
98. ಎಕೆ ರಾತಿಂ ಆಯ್‌ಸ್ಪೀನಾನ್...	ನೀಲ್‌ಬಾ ಎ. ಖಾಂಡೇಕಾರ್	156
99. ಯಾತ್ರೆಚೆ ಅರ್ಧಾರಿ	ಭಕ್ತ ಆರ್. ಕಾಳಾಂಗಾಡ್	158
100. ಪರತ್ ಪರತ್	ಜೋರ್ಜ್ ಪೀಂತ್, ಆಯ್ಕೊಳ್	160
101. ನಿಶಾ	ಮೆಲ್ವಿನ್ ಪೆರಿಸ್	161
102. ವಂಶಕುಳಾಚೆಂ ದೆಣೆಂ	ನಾಗೇಶ್ ಕರ್ಮಲಿ	162
103. ಮ್ಹಜೆಂ ಗೊಂಯ್	ಶಣಯ್ ಗೊಂಯ್‌ಬಾಬ್	164
104. ನಾಕಾ ಮೊಗಾ ನಾಕಾ	ಭರತ್ ನಾಯ್ಕ್	165
105. ಉರ್ಲಾ ನಿದೊನ್ ಕೊಂಕ್ಣೊ	ಜುಪೆಸ್	168
106. ಶಾಲಿ-ಪೆದ್ರುಚಿ ವ್ಹಾಡ್ಡೆಕ್	ಅನಾ ಮಾಂಬ್ರೊ	169
107. ವಾಸುಚೆಂ ಕಾಂತಾರ್	ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್	170

- ೨೦ ವರ್ಷಾಂಚಿ ಕೊಂಕ್ಣಿ ಕವಿತಾ

ಕವಿತಾ ಮ್ಹಳ್ಳಾರ್ ಕಿತೆಂ? ಮ್ಹಳ್ಳಾ ಸವಾಲಾಕ್ ಏಕ್ ಆಮ್ಚಿ ಜಾಪ್ ಜಾಂವ್, ವ್ಯಾಖ್ಯಾನ್ ಜಾಂವ್ ಆಮ್ಕಾಂ ಮೆಳನಾ. ಬದ್ಲೊನ್ ವೆಚ್ಯಾ ಸಮಾಜಾ ತೆಕಿದ್ ಆನಿ ಬದ್ಲೊನ್ ವೆಚ್ಯಾ ಚಿಂತ್ನಾ ತೆಕಿದ್ - ಕವಿತೆಂತ್ಲೆ ಆಶಯ್ ಸ್ಪೋತ್, ವಿಷಯ್ ಆನಿ ಸಂದರ್ಭ್, ಉಪವಿಧಾಂ (sub-genres), ಪ್ರಕಾರ್, ಶೈಲಿ, ಪಾಟ್‌ಭುಂಯೊಂ, ಕವಿತೆಂನಿ ದಿಸೊನ್ ಯೆಂವ್ಚೊ ವ್ಹಾಳೊ ಆನಿ ತಾಂತ್ಲಿ ತಂತ್ ಕುಶಲತಾಯ್ - ಹೆಂ ಸಗ್ಳೆಂ ಬದ್ಲೊನ್‌ಚ್ ಗೆಲಾಂ. ಹ್ಯಾಚ್ ಕಾರಣಾಕ್ ಲಾಗೊನ್ ಆದಿ ಕಾಳಾಧಾವ್ನ್ ಆತಾಂ ಮೆರೆನ್ 'ಕವಿತಾ'ಚಿಂ ವ್ಯಾಖ್ಯಾನಾಂ ಬದ್ಲೊನ್‌ಚ್ ಗೆಲ್ಯಾಂತ್.

ಮಾತ್ಯೆಚ್ಯಾ ಕುಂಡ್ಲ್ಯಾಂತ್ಲಿ ತಾರ್ಲ್ಯಾಂಚಿ ಕಡಿ, ದೋನ್-ತೀನ್ ದೀಸ್ ತಶೀಚ್ ಆಟೊಂವ್ಕ್ ಸೊಡುನ್, ಉಪ್ರಾಂತ್ ಖೊಳಾಚ್ಯಾ ಆಂಬ್ಯಾ ಸಾಂಗಾತಾ ಚಾಕ್ರಿ ಜಾಲ್ಯಾರ್ ತಾಚಿ ರೂಚ್ ವಿಶೇಸ್ ಆಸ್ತಾ. ತಶೀಚ್ ಕವಿತಾ! ಏಕ್ ಕಥಾ, ಮನಾಚೆ ಮೊಡ್ಕೆಂತ್ ಶಿಜೊನ್, ಆಟೊನ್, ಆಟಟೀತ್ ಜಾವ್ನ್ ಇರ್ತಾನಾ, ಧಂಯ್ರ್ ಏಕ್ ಕವಿತಾ ಕಿರ್ತತಾ, ಆಂಕ್ರತಾ, ಪಾಲೆತಾ ಆನಿ ಫುಲ್ತಾ. ತ್ಯಾ ದೆಕುನ್ 'ಕಥೆಚೆಂ ವಿರ್ಗಲಾಯಿಲ್ಲೆಂ ರೂಪ್‌ಚ್ ಕವಿತಾ'.

ಕವಿತಾ ಶಿಕ್ಲಿ ಮ್ಹಳ್ಳಾರ್ ಎಕಾ ಸಾಯನ್ಸ್‌ಲ್ಯಾಬಾಂತ್ ಪಾರ್ವ್ಯಾಚೆಂ ಪೋಟ್ ಚಿರ್ಲ್ಯಾ ತಿತ್ಲೆಂ ಕ್ಸೂರ್ ಮ್ಹಣೊನ್ ಲೆಕ್ಚೊ ಲೋಕ್ ಆಸಾ. ಪಾರ್ವ್ಯಾಚೆಂ ಪೋಟ್ ಚಿರೊನ್, ಗರ್ಜೆಚ್ಯೊ ಪರಿಕ್ಷಾ ಚಲಯ್ಲ್ಯಾ ಉಪ್ರಾಂತ್, ತೊ ಪಾರ್ವೊ ತುಂವೆಂ ತಸೋಚ್ ಸೊಡುಂಕ್ ಜಾಯ್ನಾ. ತೊ ಮಾತ್ಯೆಂತ್ ಪುರಿನಾತ್ಲ್ಯಾರ್ ಕುಸ್ತಾ ಆನಿ ಘಾಣುಂಕ್ ಸುರು ಜಾತಾ. ಪುಣ್ ಕವಿತಾ ತಶಿ ನ್ಹಯ್. ತುಂ ಏಕ್ 'ಉತ್ತೀಮ್ ಕವಿತಾ' ಕಿತ್ಲಿ ಶಿಂದ್ತಾಯ್, ತಿತ್ಲಿ ತಿ ಕವಿತಾ ತುಕಾ ಸುವಾಧಾಚಿ ಲಾಗ್ತಾ; ತಿತ್ಲೆ ಪಾವ್ಲಿಂ ತೆ ಕವಿತೆಂತ್ಲ್ಯಾನ್ ಸುಖಾ ಸಂತೊಸಾಚೊ ಸಾಗು ತುಕಾ ಪಿಯೆಂವ್ಕ್ ಮೆಳ್ತಾ. ಅಸಲ್ಯಾ ಎಕಾ ಅನ್ವೋಗಾಕ್ ಪೊಟ್ಲುನ್ ಧರುಂಕ್ ಗರ್ಜ್ ಆಸ್ಚಿ ಸುರ್ವ್ವತೆಚಿ ಸೊಸ್ಣಿಕಾಯ್ ವಾಚ್ಪ್ಯಾಕ್ ಆಸಾಜಾಯಿಚ್.

ಕವಿತಾ ಬರಂವ್ಚಿ ಕಿತ್ಯಾಕ್? ಕಮ್ಯುನಿಸ್ಟ್ ರುಶಿಯಾಂತ್ ಐರಿನಾ ರಶುಶಿನ್‌ಸ್ಕಾಯಾ ನಾಂವಾಚಿ ಕವಯಿತ್ರಿ ಸಾಡೆ-ತೀನ್ ವರ್ಷಾಂ ಬಂಧಡೆಂತ್ ಆಸ್‌ಲ್ಲಿ. ಮ್ಹಯ್ನಾಚ್ಯಾಕ್ ಫಕತ್ ದೋನ್ ಪಾವ್ಲಿಂ - ಆಪ್ಲ್ಯಾ ಘೊವಾಕ್ ತಶೆಂ ಆವಯ್ ಬಾಪಾಯ್ಕ್ - ಕಾಗ್ದಾಂ ಬರಂವ್ಚಿಖಾತೀರ್ ತಾಕಾ ಕಾಗದ್ ಆನಿ ಪೆನ್ನ್ ಲಾಭ್ತಾಲೆಂ. ತ್ಯಾಶಿವಾಯ್ ಹೆರ್ ಕಿತೇಂಯ್ ಬರಂವ್ಕ್ ತಾಕಾ ಆವ್ಯಾಸ್ ಲಾಭನಾತ್‌ಲ್ಲೊ. ಇತ್ಲೆಂ ಆಸೊನ್‌ಯ್, ತ್ಯಾ ಎಕೆ ಆವ್ಡೆಂತ್ ತಾಣೆಂ ದೊನ್ಯಾಂಚ್ಯಾಕ್‌ಯ್ ಚಡಿತ್ ಕವಿತಾ ರಚ್ಲೊ. ಆನಿ ಕಶ್ಯೊ ರಚ್ಲೊ? ಸಾಬಾಚ್ಯಾ ಬಾರಾಂತ್ ಕಾಡೆ ರೊಂಬವ್ನ್ ಕವಿತಾ ತೆಂ ಕಾಂತಯ್ತಾಲೆಂ ಆನಿ ಉಪ್ರಾಂತ್ ತಿ ಕವಿತಾ ಮತಿಂತ್ ಶಾಸ್ತ್ರಿತ್ ಉರ್ತಾ ಪಾಸುನ್ ತೊಂಡ್‌ಪಾಲ್ ಕರ್ತಾಲೆಂ. ಅಸಲಿ ಖಾತ್ರಿ ಜಾತಚ್ ಆಪ್ಲ್ಯಾ ದೊನ್‌ಯ್ ಹಾತಾಂನಿ ಕಾಂತಯಿಲ್ಲಿ ಕವಿತಾ ತೆಂ ಪುಸುನ್ ಕಾಡ್ತಾಲೆಂ. ಕವಿತಾ ಕಿತ್ಯಾಕ್ ಬರಂವ್ಚಿ ಮ್ಹಳ್ಳಾ ಸವಾಲಾಕ್ ಹಿ ಏಕ್ ಗಜಾಲ್ ಏಕ್ ಸೊಭಿತ್ ಜಾಪ್ ಮ್ಹಣೊನ್ ಹಾಂವ್ ಲೆಕ್ಲಾಂ.

ಹಾಂವೆಂ ಕೊಂಕಣಿ ಕವಿತೆಕ್ ಸಂಬಂಧ್ ಜಾಲ್ಲಿಂ ಜಾಯಿಂ ಪುಸ್ತಕಾಂ ಆನಿ ಲೇಖನಾಂ ವಾಚುನ್ ಜಿರಯ್ಲ್ಯಾಂತ್. ಖರೆ ಕೊಂಕಣಿ ಕವಿತೆಕ್ 100 ವರ್ಸಾಂಚ್ಯಾಕ್ಯಾ ಚಡಿತ್ ಚರಿತ್ರಾ ಆಸಾ ಮ್ಹಣ್ವಾಕ್ ಗರ್ಜೆಚ್ಯೊ ಗೊವಾಯೊ ಮ್ಹಾಕಾ ಸಾಂಪ್ಡೊಂಕ್ ನಾಂತ್. ಸುರ್ರಿಲ್ಯಾ ವರ್ಸಾಂನಿ ಭಕ್ತಿಕ್ ತಶೆಂ ಅನುವಾದಿತ್ ಕವಿತಾಂಚೆಂ ಯೋಗ್‌ದಾನ್ ಕೊಂಕಣಿಕ್ ಲಾಭ್ಲ್ಯಾ ಉಪ್ರಾಂತ್ ಸವ್ಯಾಸ್ ಕರ್ನಾಟಕಾಂತ್ ಲುವೀಸ್ ಮಸ್ಕರೇಇ್ ಆನಿ ಗೊಂಯಾಂತ್ ಶಣೈ ಗೊಂಯ್‌ಬಾಬಾ ಮಾರಿಫಾತ್ ಖರೆ ಕೊಂಕಣಿ ಕವಿತೆಚೊ ಉದವ್ ಜಾಲೊ ಮ್ಹಣೊನ್‌ಚ್ ಆಮಿ ವಾಚುನ್ ಆನಿ ಆಯ್ಕೊನ್ ಆಯಿಲ್ಲ್ಯಾಂವ್.

ಪುಣ್ ಹ್ಯಾ ಪುಸ್ತಕಾ ಖಾತೀರ್ ಅಪ್ತಪಾಚೆಂ ಕಾಂಯ್ ಪುಸ್ತಕಾಂ ಚಾಳ್ತಾನಾ ಏಕಾಕಡೆ ಮ್ಹಾಕಾ ಸಾಂಪ್ಡಾಲ್ಲಿ ಕವಿತಾ. ವಿರಾ ಕೊಂಕಣಿ ಕಾವ್ಯಾಚಿ ಚರಿತ್ರಾಚ್ ಏಕುಣಿಸಾವ್ಯಾ ಶೆಕ್ಡಾಚೆ ಆಕೇರಿಕ್ ವರ್ನ್ ಪಾವಯ್ತಾ. ಹಿ ಕವಿತಾ ಯೆದೊಳ್ ಪಾಸುನ್ ಬರವ್ನ್ ಫಾಲ್ತೆ ಚರಿತ್ರಕ್ ಬೋಟ್ ಜೊಕ್ತಾ ಆನಿ ಆಮ್ಕಾಂ ಸರ್ವಾಂಕ್ ಕವಿತೆಚೊ ಧ್ಯಾಸ್ ಕರ್ತಲ್ಯಾಂಕ್ ಗರ್ವಾನ್ ಪುಲಯ್ತಾ. ಹೆ ಕವಿತೆವರ್ವಿಂ ಕೊಂಕಣಿ ಕಾವ್ಯಾವಿಶಿಂ ನವೊ ಸಂಸೂಧ್ ಚಲಂವ್ಕ್ ನವಿ ಏಕ್ ವಾಟ್ ಉಗ್ತಿ ಜಾಲ್ಲ್ಯಾ ಮ್ಹಣೊನ್ ಹಾಂವ್ ಲೆಕ್ತಾಂ.

ಹಿ ಕವಿತಾ 1895 ಇಸ್ವೆಂತ್ ಗೊಂಯ್ಚ್ಯಾ ಸಾವಂತ್‌ವಾಡಿಂತ್ ಫಾಯ್ ಜಾಲ್ಲ್ಯಾ 'ಕೊಂಕ್ಣಿ ಪೈಲೆಂ ಪುಸ್ತಕ್' ಹಾಂತ್ಲಿ. ಹ್ಯಾ ಪುಸ್ತಕಾಚೊ ಕರ್ತ್ ಮಾನ್ವೆಲ್ ಸಾಲ್ವಾದೊರ್ ರುದ್ರೀಕಸ್, ಮಾಸ್ತರ್ ಶಾಳಾ, ಸಾಲೀವಾಡೊ. ಹಿ ಕವಿತಾ ಅಶಿ ಆಸಾ:

ಕಲ್ಪಿತ್ ಕಥಾ

ನಹಿಂತ್ ಉಭಾಲೆಂ
ಮಾತ್ಯೆಚೆಂ ಮಡ್ಕೊಲು
ತಾಂಬ್ಯಾಚೆಂ ಹಾಂಡೂಲು
ಏಕಾ ದಿಸಾ.

ಪೂಣ್ ಮಡ್ಕೊಲು
ಲಾಗಿಂ ಸರ್ನಾಸಲೆಂ
ಪೈಸ್ ರಾವ್ತಾಲೆಂ
ತಾಚೆ ಭ್ರಾಂತೀಂ.

ತಾಕಾ ತೆಂ ಹಾಂಡೂಲು
ರಾವ್‌ಗೊ ಮ್ಹಣ್ತಾ
ಆಮೀ ಯಾ ಸಾಂಗಾತಾ
ಮಿತ್‌ಪಣೀಂ.

ಮಡ್ಕೀ ಜಾಬ್ ದಿತಾ
ತುಜೀ ಸಂಗತ್ ನಾಕಾ

ತೆಂಕ್ಸೀ ತರ್ ಮಾಕಾ
ಕೈಲ್ಯೊ ಕರ್ನೀ.

ತುಮ್ಮೆ ಸಾರ್ಕೊ
ಸಾಂಗಾತೀ ಶೋಧುಂಚೊ
ಸಂಗ್ ತರ್ ಧೋರಾಂಚೊ
ದುಷ್ಟ್ ಮೂಳ್.

ಹೆ ಕವಿತೆಂತ್ ಸಾದರ್ ಜಾಲ್ಲೆ ಠರಾವಣೆಕ್ (theme) ಲಾಗೊನ್, ತಾಚೆ ಪಾಟ್‌ಭುಂಯೆಕ್ ಲಾಗೊನ್, ತಾಂತ್ಲೆ ಭಾಷೆಕ್ ಲಾಗೊನ್ - ಯೆದೊಳ್ ಪಾಸುನ್ ಆಮ್ಕಾಂ ಸಾಂಪ್ದಾಲ್ಲಿ ಕೊಂಕಣಿಚಿ ಖಿರಿ ಪಯ್ಲಿ ಕವಿತಾ ಹಿ ಮ್ಹಣೊನ್ ಸಾಂಗೊಂಕ್ ಹಾಂವ್ ಪಾಟಿಂ ಸರನಾ. ಪುಣ್ ತಶೆಂ ಸಾಂಗ್ತಾನಾ, ಹಾಕಾ ಲಾಗೊನ್ ಕೊಂಕಣಿ ಕಾವ್ಯಾಚೊ ಖೊಲಾಯೆನ್ ಸಂಸೊಧ್ ಚಲಿಂವ್ಕ್ ಸಂಸೋಧಕಾಂಕ್ ಉಲೊ ದಿತಾಂ.

ಯೆದೊಳ್ ಪಾಸುನ್ ಪ್ರಾದೇಶಿಕ್, ರಾಜಕೀಯ್ ತಶೆಂ ಸಾಮಾಜಿಕ್ ಕಾರಣಾಂಕ್ ಲಾಗೊನ್ ಮಾತ್ ನ್ಹಯ್, ವೆವೆಗ್ಳ್ಯಾ ಲಿಪಿಂಕ್ ಲಾಗೊನ್ ಕೊಂಕಣಿಚ್ಯಾ ಸಮಗ್ರ ಸಾಹಿತ್ಯಾಚೆಂ ಎಕೆ ದಿಷ್ಟಿನ್ ಅಧ್ಯಯನ್ ಚಲ್ತೆಂ ನಾ. ಕಾಂಯ್ ಅಧ್ಯಯನಾಂ ಚಲ್ಲ್ಯಾಂತ್ ತಾಂತುಂ ಗೊಂಯ್, ಕರ್ನಾಟಕ ಆನಿ ಕೇರಳಾಚೆ ವಾಂಟೆ ಜಾಲ್ಚೆ ಚಡ್ ದಿಸ್ತಾತ್. ಕೊಂಕಣಿ ಸಾಹಿತ್ಯಾಚೆ ಚರಿತ್ರೆಕ್ ಲಗ್ತಿ ಜಾಲ್ಲಿಂ ಪುಸ್ತಕಾಂ ವಾಚ್ತಾನಾ ತಾಂತುಂ ಗೊಂಯ್ಚ್ಯಾ ಕೊಂಕಣಿ ಸಾಹಿತ್ಯಾಕ್ ಸಂಬಂಧಿಂ ಮೊಟೆ ಅಧ್ಯಾಯ್ ವೆಗ್ಳೆ ಆನಿ ಹೆರ್ ರಾಜ್ಯಾಂಚೆ ವೆಗ್ಳೆ ಅಸ್ಕತ್ ಅಧ್ಯಾಯ್ - ಅಶೆಂ ವಾಚುಂಕ್ ಮೆಳ್ತಾತ್. ಗೊಂಯ್ ರಾಜ್ಯಾಕ್ 'ರಾಜಕೀಯ್ ಬಳ್' ಆಸ್ಲಲ್ಯಾನ್ ಕೊಣ್ಣಾ, ಚರಿತ್ರಾ ಬರಯ್ತಲ್ಯಾಂನಿ ತಾಂಚೆಂಚ್ 'ಬೊಳ್ಕೆಂ' ದಾಕಯ್ಲಾಂ ಸೊಡ್ಲ್ಯಾರ್ ಹೆರಾಂಚೆಂ 'ಆಲ್ತೆಂ' ಕರ್ನ್ ಸೊಡ್ಲಾಂ. ಕಾಂಯ್ ವೀಸ್ ವರ್ಸಾಂ ಆದಿಂ ಕೊಣೆ ಬರಯಿಲ್ಲೊ ಫಟ್ ಗಜಾಲಿ, ಆಜೂನ್ ಸಾಹಿತ್ಯಾಚಿ ಚರಿತ್ರಾ ಬರಯ್ತಲೆ, ತಜ್ಜೀಜ್ ಕರಿನಾಸ್ತಾನಾ ಝರಯ್ತಾತ್ ಮ್ಹಣ್ತಾನಾ, ಮ್ಹಾಕಾ ಯೆದೊಳ್ ಪರ್ಗಟ್ ಜಾಲ್ಲ್ಯಾ ಕೊಂಕಣಿ ಸಾಹಿತ್ಯಾಚೆ ಚರಿತ್ರೆಚೆರ್ ದುರ್ಬಿಣ್ ದೊಳ್ಯಾಂನಿಂಚ್ ಪಳಯ್ತಾಯ್ ಪಡ್ತಾ.

ವಯ್ರ್ ವೆಕ್ತ್ ಕೆಲ್ಲ್ಯಾ ಕಳ್ಳಳ್ಯಾಂಚೊ ರುಜ್ವಾತಿ ಮ್ಹಜೆಲಾಗಿಂ ಜಾಯ್ತೊ ಆಸಾತ್. ಪುಣ್ ತ್ಯೊ ಹ್ಯಾ ಪುಸ್ತಕಾಚ್ಯಾ ಸಂದರ್ಭಾಂತ್ ಗರ್ಜೆಚ್ಯೊ ಮ್ಹಣ್ ಮ್ಹಾಕಾ ಭೊಗನಾ. ಕಾಂಯ್ ವೆಗ್ಳ್ಯಾಚ್ ಎಕಾ ಸಂದರ್ಭಾರ್ ಕೊಂಕಣಿ ಸಾಹಿತ್ಯಾಚಿ ಸಮಗ್ರ ಚರಿತ್ರಾ ನವೆ ದಿಷ್ಟಿನ್ ತುಕುನ್ ಪಳಯ್ತಾನಾ ವೆಕ್ತ್ ಕರುಂಕ್ ಜಾತಲಿ ಮ್ಹಣೊನ್ ಹಾಂವ್ ಲೆಕ್ತಾಂ.

ಗೊಂಯಾಂತ್ ಪೊರ್ತುಗೇಜಾಂಚ್ಯಾ ಯೆಣ್ಯಾ ಆದಿಂಚ್ ಕೊಂಕಣಿ ಕವಿತಾ ಆಸ್ಲಿ ಜಾಂವ್ಕ್ ಪುರೊ. ಚೊವ್ದಾವ್ಯಾ ಶೆಕ್ಡ್ಯಾಂತ್ ನಾಮ್‌ದೇವಾನ್ ತಶೆಂ ಕೃಷ್ಣದಾಸ್ ಶಮಾನ್ ಬರಯಿಲ್ಲಿಂ ಗಿತಾಂ ಹಾಕಾ ಸಾಕ್. ಸೊಳಾವ್ಯಾ ಶೆಕ್ಡ್ಯಾಂತ್ ಗಸ್ಪಾರ್ ದ ಮಿಗಲಿನ್ ಜೇಜಸ್ ಕ್ರಿಸ್ತಾಚ್ಯಾ ಪಾಶಾಂವಾಚೆರ್ ಕವಿತಾ ರಚ್ಲಿ. ಸತ್ರಾವ್ಯಾ ಶೆಕ್ಡ್ಯಾಚೆ ಆಕೇರಿಕ್ ಕೇರಳಾಂತ್ ಸಂತ್ ಅಪ್ಪಯ್ಯಾ, ರಾಘವ್‌ದಾಸ್,

ಜೋಗವ್ವಾ ಆನಿ ಅವಧಿನ್ ಕೊಂಕಣಿ ಭಕ್ತಿಕ್ ಕವಿತಾ ಪುಲಯ್ಲಿ. ಹ್ಯಾಚ್ ವೆಳಾರ್ ತೆರಾವ್ಯಾ ಶೆಕ್ಡ್ಯಾಂತ್ಲೆಂ 'ಸ್ತಾಬಾತ್ ಮಾತೆರ್', ಫಾ. ಪಾಸ್ಕೋಆಲ್ ಡಾಯಸಾನ್ ಕೊಂಕಣಿಕ್ ಹಾಡ್ಲೆಂ. ಎಕುಣ್ವಿಸಾವ್ಯಾ ಶೆಕ್ಡ್ಯಾಂತ್ಲ್ಯಾ 'ಮಾಂಡೊ' ಪದಾಂನಿ ಕವಿತೆಚಿಂ ಧಾರಾಳ್ ಲಕ್ಷಣಾಂ ಆಸ್ಲಿಂ. ಲೆಗೊರಿ ದ ಕೊಸ್ತಾ, ಕಾರ್ಲೊಸ್ ತ್ರಿನಿದಾದೆ ಡಾಯಸ್ ಆನಿ ಆರ್ನಾಲ್ಡೊ ಮಿನೇಜಸ್ 'ಮಾಂಡೊ' ರಚ್ಪಾಂ ಮಧೆಂ ಫಾಮಾದ್ ಆಸ್ಲೆ. ಕರ್ನಾಟಕಾಂತ್ ಜಾಲ್ಯಾರ್ ಫಾ. ಜೊಕಿಮ್ ಮಿರಾಂದಾನ್ ರಚ್ಲೆಂ ಭಕ್ತಿಕ್ ಗೀತ್ 'ರಿಗ್ಲೊ ಜೆಜು ಮೊಳ್ವಾಂತ್' ತೊಂಡಾ ತೊಂಡಾಂನಿ ಘೊಳ್ತಾಲೆಂ. ತವಳ್ ಥಾವ್ನ್ ವಿಸಾವ್ಯಾ ಶೆಕ್ಡ್ಯಾಚೆ ಆದಿ ಪರ್ಯಾಂತ್ ಘಡ್ಲಿಂ ಭಕ್ತಿಕ್ ಕಾಂತಾರಾಂ 'ಶೆಂಭರ್ ಕಂತಿಗೊ' ಪುಸ್ತಕಾಂಕ್ ವಾಚುಂಕ್ ಮೆಳ್ತಾತ್.

ವಯ್ಲಿಂ ಸರ್ವಯ್ ರಚ್ಣಾಂ, ಭಕ್ತಿಕ್ ಜಾವ್ನಾಸೊನ್ 1895 ಇಸ್ವೆಂತ್ ಮಾನ್ವೆಲ್ ಸಾಲ್ವಾದೊರ್ ರುದ್ರೀಕಸಾನ್ ಲಿಖ್ಲಿ ಕವಿತಾಚ್ (ಹಾಚೆಪಿಂ ಸುರ್ವಾತೆರ್ ಬರಯ್ಲೆಂ) ವಿಸಾವ್ಯಾ ಶೆಕ್ಡ್ಯಾ ಆದ್ಲಿ ಖರಿ ಕೊಂಕಣಿ ಕವಿತಾ ಮ್ಹಣೊನ್ ಮ್ಹಾಕಾ ಭೊಗ್ತಾ.

1900-2000 ಇಸ್ವೆ ಕಾಳಾಚ್ಯಾ ಸುರ್ವಾತಿಚ್ಯೊ ಕೊಂಕಣಿ ಕವಿತಾ ಚಡಿತ್ ಕರುನ್ ಭಕ್ತಿಕ್ ಯಾ ಅನುವಾದಿತ್. ವಿಸಾವ್ಯಾ ಶೆಕ್ಡ್ಯಾಚ್ಯಾ ಖರ್ಯಾ ಕೊಂಕಣಿ ಕವಿತಾಂಚೊ ಜಲ್ಮ ಮಂಗ್ಳುರ್ ಥಾವ್ನ್ ಪರ್ಗಟ್ ಜಾವ್ನ್ ಆಸ್ಲಲ್ಯಾ 'ಕೊಂಕ್ಣಿ ದಿವೆಂ' (1912-1940) ನೆಮಾಳ್ಕಾದ್ವಾರಿಂ ಜಾಲ್ಲೊ ಝಳ್ತಾ.

ಲುವೀಸ್ ಮಸ್ಕರೇಜಾನ್ (1887-1961) ಹ್ಯಾ ಕಾಳಾರ್ ಕೊಂಕಣಿ ಕವಿತೆಚಿ ಜ್ಯೋತ್ ಜಳಯ್ಲಿ. ತೊ ಎಕ್ಲೊ ಸ್ವಾಭಾವಿಕ್ ಕವಿ. ತಾಣೆಂ ಲಿಖ್ಲೆಂ 'ಆಪ್ರಾಂವ್ಪೆಂ ಯಜ್ಞಧಾನ್' ಮ್ಹಾಕಾವ್ಣೆಂ ಕೊಂಕಣಿ ಕಾವ್ಯ ಸಂಸಾರಾಕ್ ಮಹತ್ವಾಚಿಂ ಯೋಗ್‌ದಾನ್. ಆತಾಂಯ್, ಪಾವನ್ಯೆಂ ವರ್ಸಾಂ ಸಂಸ್ಥಿಂ ಜಾಲ್ಯಾರ್ಯಾ ಕೊಂಕಣಿ ಮುಕುಟಾವಯ್ಲೆಂ ಮೊಲಾಧಿಕ್ ಥಿಕ್ ಕಶೆಂ ಹೆಂ ಕಾವ್ಯೆಂ ಸೊಭ್ತಾ.

'ಆಪ್ರಾಂವ್ಪೆಂ ಯಜ್ಞಧಾನ್' ಏಕ್ ಕಾವ್ಯನಾಟಕ್. ಬೈಬಲಾಂತ್ಲ್ಯಾ ಎಕಾ ಘಡಿತಾ ಭೊಂವಿಂ ವಿಶ್ವಾಸ್ತಾಯ್, ಆಪ್ಲೆಂ ಸಂಪೂರ್ಣ್ ಸ್ವಾತಂತ್ರ್ಯ್ ಸಾಂಬಾಳುನ್, ನವ್ಯಾ ರಚನಾತ್ಮಕ್ ಪಾತ್ರಾಂಕ್ ಜೀವ್ ದೀವ್ನ್, ಧರ್ಮಾಚ್ಯೊ ವೊಂಯೊಂ ಮಸ್ತುನ್, ಆಮ್ಕಾಂ ವೆಗ್ಳ್ಯಾಚ್ ಎಕಾ ಸಾಮಾಜಿಕ್ ವೇದಿಚೆರ್ ವರ್ನ್ ಪಾಯ್ತಾ. ಮನ್ಶಾಚಿಂ ಭಾವನಾಂ ಪ್ರಕೃತೆಚಿ ಸೊಭಾಯೆ ಸಾಂಗಾತಾ ವಿಣುನ್. ಥಳೇಯ್ ಚರಿತ್ರಸಂಗಿಂ ಮಾಮಿನ್, ಕವಿತೆರುಪಿಂ ಪ್ರಸ್ತುತ್ ಕೆಲ್ಲೊ ಹೊ ಕವಿ. ಹ್ಯಾ ಕಾವ್ಯಾದ್ವಾರಿಂ ಮಾತ್ ಸ್ವಯ್ ತಾಣೆಂ ರಚ್ಲಲ್ಯಾ ಜಾಯ್ತ್ಯಾ ಮಹತ್ವಾಚ್ಯಾ ಕಾವ್ಯಾಂ ಖಾತೀರ್, ತಾಣೆಂ ಸಮಗ್ರ್ ಸಾಹಿತ್ಯಾಚೆರ್ ಘಾಲ್ಲ್ಯಾ ಪ್ರಭಾವಾ ಖಾತೀರ್, ಹೆರ್ ಕೊಂಕಣಿ ಕವಿಂಕ್ ಹುಮೆದಿಚಿ ಝರ್ ಜಾಲ್ಲ್ಯಾ ಖಾತೀರ್ - ಆಪ್ಲ್ಯಾ ಕಾಳಾಚೊ ಉಂಚ್ಲೊ ತಶೆಂ ಮಹತ್ವಾಚೊ ಕವಿ ಅಶೆಂ ಧಾರ್ತಾ.

ಲುವೀಸ್ ಮಸ್ಕರೇಜಾಚಿ 'ಕವಿತ್ವಾಚಿಂ ಗುಪೀತ್ ನಂದನಾವನ್' ಹಾತಾಳ್ಕಲ್ಯಾ ವಿಷಯಾ ಖಾತೀರ್, ರುಪಾ ಖಾತೀರ್, ಮಾಪಾ ಖಾತೀರ್ ಮಾತ್ ಸ್ವಯ್ ಆಯ್ಲ್ಯಾ ಕಾಳಾರ್ಯಾ ತಾಂತ್ಲಿ ತೀಕ್ಷ್ಣತಾ ಸಾಂಬಾಳುನ್ ವೆಲ್ಲ್ಯಾ ಖಾತೀರ್ ಕೊಂಕಣಿ ಚರಿತ್ರಂತ್ಲಿ ಅಪೂರ್ವ್ ತಶೆಂ ಉಂಚ್ಲಿ ಕವಿತಾ ಅಶೆಂ ಹಾಂವ್ ಲೆಕ್ಕಾಂ. ಮಾಗೀರ್ ತಾಚೆ 'ಮನೀಸ್ ಮ್ಹಣ್ಣೆ ಕಿತೆಂ?' ಕವಿತೆನ್ಯಾ ಕೊಂಕಣಿ ಕಾವ್ಯ ಚರಿತ್ರಂತ್ ಆಪ್ಲಿಂ ಪಾವ್ಲಾಂ ಬಳಾನ್ ರೊಂಬಯ್ಲಾಂತ್.

ಏಕ್ ಕವಿ ಜಾವ್ನ್ ತಾಣೆಂ ಜಿಯೆಲ್ಲೊ ಭೊಂವಾರ್ ಲೆಕಾಕ್ ಧರುನ್,

ತಾಣೆಂ ಕಾವ್ಯ ಸಂಸಾರಾಚೆರ್ ಘಾಲ್ಚೊ ಪ್ರಭಾವ್ ಮಾನುನ್, ಧರ್ಮಾಧಾವ್ನ್ ಸಾಮಾಜಿಕ್ ಸಂಗಿಂಚೆ ಉತ್ತೋಣೆಚೊ ಮಹತ್ವಾಚೊ ಪಾಂವ್ಡೊ ತಾಚೆಧಾವ್ನ್ ಜಾಲ್ಚೊ ಸಮ್ಜೊನ್ ಆನಿ ಹೆರ್ ಜಾಯ್ತ್ಯಾ ಬಳ್ವಂತ್ ಕಾರಣಾಂ ಖಾತೀರ್ ವಿಸಾವ್ಯಾ ಶೆಕ್ಡ್ಯಾಚ್ಯಾ ಕೊಂಕಣಿ ಕವಿತೆಚಿಂ ಪಯ್ಲಿಂ ಚಾಳೀಸ್/ಪನ್ನಾಸ್ ವರ್ಸಾಂ 'ಲುಮ'ಚೊ ಕಾಳ್ ಮ್ಹಣೊನ್ ಹಾಂವ್ ವೊಲಾಯ್ತಾಂ.

ಹ್ಯಾಚ್ ಕಾಳಾರ್ ಶಣೈ ಗೊಂಯ್‌ಬಾಬಾನ್ 'ಗೊಂಯ್ಕಾರಾಂಚೊ ಮುಂಬೈಕಾರ್' ಕಥಾಕಾವ್ಯ ರಚ್ಲೆಂ. 'ಮ್ಹಜೆಂ ಗೊಂಯ್' ಭುರ್ಗ್ಯಾಂಲಿ ಕವಿತಾ ತಾಣೆ ರಚ್ಚ್ಯಾ ಆದಿಂಚ್ ಕಸಲಿಚ್ ಆಧುನಿಕ್ ಕವಿತಾ ಗೊಂಯಾಂತ್ ನಾತ್ಲಿ. ಶಣೈ ಗೊಂಯ್‌ಬಾಬ್ ಚಡಿತ್ ಕರುನ್ ಹೆರ್ ಭಾಸಾಂನಿ ಬರಯ್ಲೊ. ತಾಕಾ ಕೊಂಕಣಿಂತ್ ಸರಾಗ್ ಬರಂವ್ಕ್ ಸಭಾರ್ ವರ್ಸಾಂಚ್ ಲಾಗ್ಲಿಂ. ಕೊಂಕಣಿ ಸಮಾಜಾಚ್ಯಾ ಮೊಗಾನ್ ಆನಿ ಕೊಂಕಣಿ ಸಂಸ್ಕೃತಾಯೆಚ್ಯಾ ಅಸ್ತತ್ವ್ ಪುಡಾರಾಚೊ ಹಾವೆಸ್ ಸಮ್ಜೊನ್ ತಾಣೆಂ ಕೊಂಕಣಿ ಸಾಹಿತ್ಯಾಂತ್ ಕೆಲ್ಲೆ ಪ್ರಯೋಗ್ ವಿಶೇಸ್ ಮಹತ್ವಾಚೆ ಜಾಲ್ಯಾರಾಯ್ ಏಕ್ ಕವಿ ಜಾವ್ನ್ ಕೊಂಕಣಿಚೊ ಶ್ರೇಷ್ಠ ಕವಿ ತೆ ಆಸ್ಲೆ ಸಾಂಗೊಂಕ್ ಜಾಯ್ನಾ.

ಕೊಂಕಣಿಚೆ ಜ್ಯೇಷ್ಠ ಕವಿ ಬಾಕಿಬಾಬ್ ಬೋರ್ಕರ್ ಚಡುಣ್ ಹ್ಯಾಚ್ ಕಾಳಾಚೆ. ಏಕ್ ಮರಾಠಿ ಕವಿ ಜಾವ್ನ್ ಕೊಂಕಣಿ ಕವಿಂಚೆರ್ ತಾಣೆಂ ಜಾಯ್ತೊ ಪ್ರಭಾವ್ ಘಾಲಾ ಆಸ್ಲೆತ್. ಪುಣ್ ತಾಣೆಂಚ್ ಸಾಂಗ್ಚ್ಯಾ ಪ್ರಕಾರ್ ಕೊಂಕಣಿಂತ್ ತಾಣೆಂ ಬರಂವ್ಕ್ ಸುರು ಕೆಲ್ಲೆಂ 1949 ಇಸ್ವೆ ಉಪ್ರಾಂತ್. ತ್ಯಾ ದೆಕುನ್ ವಿಸಾವ್ಯಾ ಶೆಕ್ಡ್ಯಾಚ್ಯಾ ಸುದ್ದಿಲ್ಯಾ ಚಾಳೀಸ್/ಪನ್ನಾಸ್ ವರ್ಸಾಂನಿ ಲುವೀಸ್ ಮಸ್ಕರೆಗಾಚ್ ಚಡಿತ್ ಸೊಭೆಲ್ಲೊ ದಿಸ್ತಾ.

ಫಾ. ಪಿ.ಎಲ್. ಬುತೆಲ್ಲೊ ವಿಸಾವ್ಯಾ ಶೆಕ್ಡ್ಯಾಚ್ಯಾ ಚಾಳಿಸಾವ್ಯಾ ತಶೆಂ ಪನ್ನಾಸಾವ್ಯಾ ದಶಕಾಂನಿ ಆಪ್ಲ್ಯಾ ವಿನೋದಿಕ್ ಕವಿತಾಂ ಖಾತೀರ್ ಜಾಯ್ತೊ ಘಾಮಾದ್. ತಾಚ್ಯಾ 'ಕಾವ್ಯಾಂ ರುಲೊ' ಪುಸ್ತಕಾಂತ್ ಎಕ್ದಂ ಕವಿತಾ ಆಸಾತ್. ಧೊಡ್ಯೊ ಭಕ್ತಿಕ್ ಕವಿತಾಯ್ ತಾಣೆಂ ರಚ್ಲಾತ್. ಕ್ರಿಸ್ತಾಂವ್ ಯಾಜಕ್ ಜಾವ್ನ್ ಸಾಮಾಜಿಕ್ ಜಾಗರಣ್ ಹಾಡ್ಚೊ ವಿನೋದಿಕ್ ಕವಿತಾಚ್ ತಾಣೆಂ ಚಡ್‌ಶೊ ರಚ್ಲಾತ್.

ಲುಮ ಕಾಳಾಂತ್ ಫಾ. ಸಿಲ್ವೆಸ್ಟರ್ ಮಿನೇಜಸಾನ್ ಕೊಂಕಣಿ ಕವಿತೆಚೆರ್ ಧಾರಾಳ್ ಮಾಪಾನ್ ಪ್ರಭಾವ್ ಘಾಲಾ ಜಾಲ್ಯಾರಾಯ್ ತೊ ಭಕ್ತಿಕ್ ಗಿತಾಂಚ್ಯೊ ವೊಂಯೊಂ ಉತ್ತೊನ್ ಭಾಯ್ರ್ ಆಯಿಲ್ಲೊ ಚಡ್‌ಸೊ ದಿಸನಾ.

ಲುಮ ಕಾಳಾಂತ್ ಹೆರ್ ತಾಂಕಿವಂತ್ ಕವೀಯ್ ಆಸಾತ್. ಹ್ಯಾ ಪಯ್ಲಿ ಕಾಲಿನಾಥ್ ಶ್ರೀಧರ್ ನಾಯ್ಕ್ (ಬಯಾಭಾವ್) (1899-1983), ರಾಮಚಂದ್ರ ನಾರಾಯಣ್ ನಾಯ್ಕ್ (1901-1982) ಆನಿ ಫೆಲಿಕ್ಸ್ ಪಾವ್ಲ್ ನೊರೆಗಾ ಪ್ರಮುಖ್.

1950-1980 ಇಸ್ವೆ ಕಾಳಾಂತ್ ಕೊಂಕಣಿ ಕವಿತೆಚೆ ದಿಶಾ ಬದ್ಲಿಲ್ಲೊ ಪ್ರಮುಖ್ ಕವಿ ಮ್ಹಳ್ಯಾರ್ ಮನೋಹರ್‌ರಾಯ್ ಸರ್ದೇಸಾಯಿ.

ಮನೋಹರ್‌ರಾಯ್ ಸರ್ದೇಸಾಯಿ ಕೊಂಕಣಿ ಕವಿತಾ ಆಪ್ಲ್ಯಾ ಆಂಗಾರ್ ಪುಲವ್ನ್, ಸಂಪೂರ್ಣ್ ತಿಚೆ ಸೆವೆಕ್ ಲಾಗ್ಲೊ ಕವಿ. ಭುರ್ಗ್ಯಾಂಲಿಂ ಗಿತಾಂ ಧರುನ್, ತರೇಕತರಾಂಚಿಂ ಕವಿತಾಂ ತಾಣೆಂ ರಚ್ಲೆಂ. ತಾಚ್ಯಾ ಕವಿತಾಂಚೊ ಕಾಳ್

ಗೊಂಯ್ಯಾ ಸುಟ್ಟಿ ರ್ಲುಜಾಂತ್ ಆನಿ ಸುಟ್ಟಿಂತ್ ಮೊಳುನ್ ಗೆಲಾ. ಗೊಂಯ್ಯೆ ಸುಟ್ಟಿಕ್ ಲಾಗೊನ್ ಕೊಂಕಣಿ ಚಳುವಳಿಕ್ ಲಾಗೊನ್ ತಾಣೆಂ ಆಪ್ಲ್ಯಾ ಕವಿತೆಂನಿ ಹಾಡ್‌ಲ್ಲೆ ವಿಷಯ ವಿಜ್ಞತೆ ಕರಯ್ತಾತ್. ಫ್ರೆಂಚ್, ಪೋರ್ತುಗೀಜ್, ಮರಾಠಿಂತ್ಲ್ಯಾನ್ ಬರವ್ನ್ಯಾ ಕೊಂಕಣಿಂತ್ ಸುರ್ದೆರ್ ಥಾವ್ನ್ ನಿಮಾಣೊ ಸ್ವಾಸ್ ಪರ್ಯಾಂತ್ ಸರಾಗ್ ಕವಿತಾ ರಚ್‌ಲ್ಲೊ ಕವಿ ತೊ. ತಾಚ್ಯಾ ಕವಿತಾಂಚೊ ಪ್ರಭಾವ್ ಗೊಂಯಾಂತ್ ಮಾತ್ ಸ್ವಯ್ ಕೊಂಕಣಾಚ್ಯಾ ಹರ್ ಪ್ರದೇಶಾಂನಿಂಯ್ ಪಡ್ಲಾ.

‘ಜಾಯೊ-ಜುಯೊ’ ಸಂಗ್ರಹಾಂತ್ಲ್ಯಾನ್ ಮನೋಹರ್ ಸರ್ದೇಸಾಯಿನ್ ಕವಿತೆಚೆಂ ಏಕ್ ಅಪೂರ್ವ್ ಆನಿ ಅಪೂರ್ವ್ ರೂಪ್ ನಿರ್ಮಾಣ್ ಕೆಲಾಂ. ಹ್ಯೊ ಕವಿತಾ ಸುಭಾಷಿತಾಂ ಸ್ವಯ್, ವೊಪಾರಿ ಸ್ವಯ್, ಹಾಯ್ಕೊ ಸ್ವಯ್. ತಾಣೆಂಚ್ ಜಲ್ ದಿಲ್ಲೊ ಏಕ್ ವೆಗ್ಳೊ ಪ್ರಕಾರ್ ಮೊ. ಹೆ ಕವಿತೆಂತ್ಲ್ಯಾ ಥೊಡ್ಯಾಚ್ ಥೆಂಬ್ಯಾಂನಿ ಜಿಣ್ಯೆಚೆಂ ಮರ್ಮ್, ಪ್ರಾಣಾಚೊ ಪ್ರತ್ಯಯ್, ಪ್ರತಿಭೆಚೊ ಚಮಕ್ ಆನಿ ಕಾವ್ಯಾಚೆಂ ಅಸಲ್‌ಪಣ್ ಪರ್ಗಟ್ ಕರ್ಚಿ ಶಾಧಿ ಮನೋಹರ್‌ರಾಯ್ ಸರ್ದೇಸಾಯಿಚಿ. ಅಸಲೆ ಕವಿತೆಂಚೊ ವೊಸೊ ಬಾಕಿಬಾಬ್ ಬೋರ್ಕರಾಕ್ ಧರುನ್ ಮಾವಿಸ್ ಡೆಸಾ ತಸಲ್ಯಾ ಕವಿಂಚೆರ್ ಪಡ್ಲಾ. ಹ್ಯಾ ಪ್ರಕಾರಾನ್ ಕೊಂಕಣಿಂತ್ ಮಾತ್ ಸ್ವಯ್ ಆಸ್ತಾಂ ಹರ್ ಭಾಷೆಂನಿಂಯ್ ಪಾಳಾಂ ರೊಂಬಯ್ಲಿಂ ಜಾಲ್ಯಾರ್, ‘ಹಾಯ್ಕೊ’ ಯಾ ‘ಶೇರ್’ ಬರಿ ಹಾಂಕಾಂಯ್ ಪ್ರತಿಷ್ಠಾ ಲಾಬ್ತಲಿ ಮ್ಹಳ್ಳೆಂ ಖಂಡಿತ್.

ಮನೋಹರ್‌ರಾಯ್ ಸರ್ದೇಸಾಯಿನ್ ವೆವೆಗ್ಳ್ಯಾ ರುಪಾಂಚ್ಯೊ ವೆವೆಗ್ಳ್ಯಾ ವಜನಾಂಚ್ಯೊ ಭುರ್ಗ್ಯಾಂಚ್ಯೊ ತಶೆಂ ವ್ಹಡಾಂಚ್ಯೊ ಮ್ಹಣೊನ್ ಅತ್ಯಧಿಕ ಸಂಖ್ಯಾನ್ ಕವಿತಾ ಲಿಖ್ಲ್ಯಾತ್. ಜಾಯ್ತಿಂ ಕವಿತಾ ಪುಸ್ತಕಾಂ ಪರ್ಗಟ್ಲ್ಯಾಂತ್. 1950-1980 ಇಸ್ವೆಚ್ಯಾ ಕಾಳಾಂತ್ ಹ್ಯಾ ಎಕಾ ಕವಿನ್ ಕೊಂಕಣಿ ಕಾವ್ಯಶೆತಾಚೆರ್ ಘಾಲ್ಚೊ ತಿತ್ಲೊ ಪ್ರಭಾವ್ ಹರ್ ಕೊಣೆಂಯ್ ಘಾಲುಂಕ್ ನಾತ್‌ಲ್ಲಾನ್, ಹ್ಯಾ ಕಾಳಾಕ್ ‘ಮನೋಹರ್ ಕಾಳ್’ ಮ್ಹಣೊನ್ ಹಾಂವ್ ವೊಲಾಯ್ತಾಂ.

ತಶೆಂ ಮ್ಹಣೊನ್ ಹ್ಯಾ ಕಾಳಾಂತ್ ಹರ್ ಅಪ್ರತಿಮ್ ಕವಿ ನಾತ್‌ಲ್ಲೆ ಮ್ಹಣೊನ್ ಸ್ವಯ್. ಆಸ್‌ಲ್ಲೆ. ತ್ಯಾ ಪಯ್ಲಿ ಉಟೊನ್ ದಿಸ್ಚಿಂ ತೀನ್ ನಾಂವಾಂ ಮ್ಹಳ್ಯಾರ್ ಬಾಕಿಬಾಬ್ ಬೋರ್ಕರ್, ಚಾ.ಫ್ರಾ. ದೆಕೊಸ್ತಾ ಆನಿ ರ.ವಿ. ಪಂಡಿತ್.

ಬಾಕಿಬಾಬಾನ್ ಲುಮ ಕಾಳಾರ್ ಚಡಿತ್ ಕರುನ್ ಮರಾಠಿಂತ್ಲ್ಯಾನ್ ಬರಯ್ಲೆಂ ಜಾಲ್ಯಾರ್ ಮನೋಹರ್ ಕಾಳಾರ್ ತಾಚಿಂ ದೋನ್ ಕವಿತಾ ಪುಸ್ತಕಾಂ ‘ಪಾಂಯ್‌ಜಣಾಂ’ ಆನಿ ‘ಸಾಸಾಯ್’ ಉಜ್ವಾಡಾ ಆಯ್ಲಿಂ ‘ಭಗವದ್ ಗೀತಾ’ ಚೆಂ ಕೊಂಕಣಿ ತರ್ಜುಣ್‌ಯ್ ತಾಣೆಂ ಹ್ಯಾಚ್ ಕಾಳಾರ್ ಕೆಲೆಂ. ಬಾಕಿಬಾಬ್ ಬೋರ್ಕರ್ ಧಾರತಾಚ್ಯಾ ಪ್ರಮುಖ್ ಧಾ ಕವಿಂ ಪಯ್ಲಿ ಎಕ್ಲೊ ಮ್ಹಣ್ತಾತ್. ಪುಣ್ ಹಿ ತಾಚಿ ವ್ಹಡ್ತಿಕಾಯ್ ತಾಣೆಂ ರಚ್‌ಲ್ಲಾ ಮರಾಠಿ ಕವಿತೆಂತ್ಲ್ಯಾನ್ ತಾಣೆಂ ಜೊಡ್ಲಾ - ಅಶೆಂ ಮ್ಹಾಕಾ ಭೊಗ್ತಾನಾ. ತಾಚ್ಯೊ ಕೊಂಕಣಿ ಕವಿತಾ ಹಾಂವ್ ಲ್ಹಾನ್ ಲೆಕಿನಾ. ಕೊಂಕಣಿ ಕವಿತೆಚೆರ್ ಮನೋಹರಾನ್ ಘಾಲ್ಲ್ಯಾ ತಿತ್ಲೊ ಅಗಾಧ್ ಪ್ರಭಾವ್, ಬಾಕಿಬಾಬಾನ್ ಘಾಲಾ ಮ್ಹಣೊನ್ ಮ್ಹಾಕಾ ಭೊಗನಾ.

ಚಾ.ಫ್ರಾ. ದೆಕೊಸ್ತಾ ಕರ್ನಾಟಕಾಂತ್ ಮಾತ್ ಸ್ವಯ್ ಮುಂಬಯ್ ತಶೆಂ ಗೊಂಯಾಂತ್ ನಾಂವ್ ಕೆಲ್ಲೊ ಕವಿ. ಕವಿತೆಂನಿ ತಾಣೆಂ ಉಬ್ಲೊ ಕರ್ಚೊ ಪ್ರತಿಮಾ, ಅಪೂರ್ವ್ ಉತ್ಪಾಂಚಿ ವಿಂಚ್ಪಿ ಆನಿ ವ್ಹಳ್ಳೊ, ಜಿವಿತಾಚೆರ್ ತಾಣೆಂ ಮಾರ್ಚಿ ನದರ್, ಮಾಗೀರ್ ಹೆಂ ಸಗ್ಳೆಂ ಕವಿತೆದ್ವಾರಿಂ ವ್ಹಳ್ಳಾನಾ ಪ್ರಾಸ್ ಆನಿ

ಅಲಂಕಾರ ಗುಂತ್‌ಲ್ಲ್ಯಾನ್ ಕಾನಾಂಕ್, ಕಾಳ್ಜಾಂಕ್ ದಾಧೊಸ್ಕಾಯ್ ದಿಂವ್ಚೆಂ ಸಂಗೀತ್ - ಹೆಂ ಸಗ್ಳೆಂ ಚಾ.ಫ್ರಾಕ್ ಆನಿ ಚಾ.ಫ್ರಾಕ್ ಮಾತ್ ಸಾಧ್ಯ್. ತಾಣೆಂ ಆಪ್ಲ್ಯಾ ಕವಿತೆಂನಿ ಜಾಂವ್, ಹೆರ್ ಸಾಹಿತ್ಯ ಪ್ರಕಾರಾಂನಿ ಜಾಂವ್ ವಾಪರ್‌ಲ್ಲೆ ಭಾಷೆಚಿ ಗಿರೇಸ್‌ಕಾಯ್ ಕೊಂಕಣಿಂತ್ ಮಾತ್ ನ್ಹಯ್ ಹೆರ್ ಭಾಸಾಂನೀಂಯ್ ವಾಚುಂಕ್ ಮೆಳ್ಳಿ ಕಷ್ಟ್. ತಾಚಿ 'ಹಾಡ್ ಚೆಡ್ವಾ ಬುಡ್ಕುಲೊ' ಕವಿತೆನ್ ಹರೈಕೆ ಕವಿಗೋಷ್ಠಿಂನಿ ರಸಿಕಾಂಕ್ ಧಲಯ್ಲಾಂ. ತಾಚೆಧಾವ್ನ್ ಪ್ರೇರಣ್ ಜೊಡ್‌ಲ್ಲೆ ಕವಿ ಸಭಾರ್. ತಾಚ್ಯಾ ಕವಿತಾಂಚಿ ಭಾಪ್ ಜಾಯ್ತ್ಯಾ ಕವಿಂಚ್ಯಾ ಕವಿತೆಂನಿ ಝಳ್ತಾ.

ಪುಣ್ ಚಾ.ಫ್ರಾ. ದೆಕೊಸ್ತಾಚ್ಯಾ ಕವಿತಾ ಗಾಂವ್ಚ್ಯಾ ಗಾಂವ್ಚ್ಯಾ ಭೊಂವಾರಾಂತ್ಲೊ ಆಪ್ಲ್ಯಾಚೆ ಸಮಾಜಾಚ್ಯಾ ಸಮಸ್ಯಾಂ ಭೊಂವಿಂ ರೆವ್ಣೆಲ್ಲೊ. ತಾಚ್ಯಾ ಕವಿತಾಂನಿ ರಾಷ್ಟ್ರೀಯ್ ಯಾ ಅಂತರ್‌ರಾಷ್ಟ್ರೀಯ್ ವಿಷಯ್ ಹಾತಾಳ್‌ಲೆ ಝಳ್ತಾನಾಂತ್. ತಿತ್ಲೆಂ ಮಾತ್ ನ್ಹಯ್, 'ಸೊಂಶ್ಯಾಚಿ ಕಾನ್' ಪುಸ್ತಕಾಂತ್ಲೊ ಧರುನ್ ತಾಣೆಂ ಬರಯಿಲ್ಲೊ ಕವಿತಾ ಚಡ್‌ಶೊ ನಾಂತ್. ಹ್ಯಾ ಎಕಾ ಕುಸ್ಕುಟ್ ಲ್ಹಾನ್‌ಪಣಾಂತ್ಯಾ, ತಾಣೆಂ ಕೊಂಕಣಿ ಕಾವ್ಯಾಚೆರ್ ಮಾರ್‌ಲ್ಲಿ ಮ್ಹೊರ್ ಸದಾಂಕಾಳ್ ಉರ್ಚೆ ತಸಲಿ ಮ್ಹಣೊನ್ ಹಾಂವ್ ಸಮ್ಜತಾಂ.

1963 ಇಸ್ರೇಂತ್ ಏಕ್‌ಚ್ ಪಾವ್ಲಿಂ ಪಾಂಚ್ ಕವಿತಾಂ ಝೆಲೆ ಪರ್ಗಟ್ ಕರುನ್ ಏಕ್ ಸಾಮರ್ಥಿವಂತ್ ಕವಿ ಮ್ಹಣೊನ್ ರಘುನಾಥ ವಿಷ್ಣು ಪಂಡಿತ್ (ರ.ವಿ. ಪಂಡಿತ್) (1917-1990) ಪರ್ಗಟ್ ಜಾಲೆ. 'ಆಯ್ಲೆಂ ತಶೆಂ ಗಾಯ್ಲೆಂ', 'ಮ್ಹಜೆಂ ಉತರ್ ಗಾವ್ಡಾಚೆಂ', 'ಉರ್ತಲೆಂ ತೆಂ ರೂಪ್ ಧರ್ತಲೆಂ', 'ಧರ್ತರೆಚೆಂ ಕವನ್' ಆನಿ 'ಚಂದ್ರಾವಳ್' ಹಿಂಚ್ ತಿಂ ಪಾಂಚ್ ಪುಸ್ತಕಾಂ. ರ.ವಿ. ಪಂಡಿತಾನ್ ಪ್ರಾಸ್ ಆನಿ ತಾಳಾಚಿಂ ಕವಿತಾ ಘರಾಣಿಂ ಮೊಡುನ್ ನವೆಂ ಪ್ರಸನ್ನ ವಾರೆಂ ಕೊಂಕಣಿ ಕಾವ್ಯಾಂತ್ ಹಾಡ್ಲೆಂ. ಮನೋಹರ್‌ರಾಯ್ ಸರ್ದೇಸಾಯಿನ್ ಜೊ ಸಂದೇಶ್ ಸಮಾಜಾಕ್ ದಿಲೊ, ತ್ಯಾ ಸಂದೇಶಾಂಚೆಂ ವಾಸ್ತವಿಕ್ ರೂಪ್ ರ.ವಿ. ಪಂಡಿತಾಚ್ಯಾ ಕವಿತಾಂನಿ ಆಸ್ಲೆಂ. ಪಂಡಿತಾಚಿ ಕವಿತಾ ಸಮಾಜಾಚಿ, ಸಮಾಜಾಚಿ ಲೊಕಾಚಿ, ಚಿಡ್ಡೆಲ್ಲಾ ಮನ್ಶಾಚಿ, ನ್ಯಾಯ್-ಅನ್ಯಾಯಾಚಿ. ಆಪ್ಲ್ಯಾ ಕಾವ್ಯಾಂತ್ ಪ್ರತೀಕಾಂಚೊ ಚಡ್‌ಸೊ ಉಪೇಗ್ ಕೆಲ್ಲೊ ಕೊಂಕಣಿಚೊ ಕವಿ ಕೊಣ್‌ಯ್ ಆಸ್ಲಾರ್ ತೊ ರ.ವಿ. ಪಂಡಿತ್ ಕೊಣ್ಣಾ.

ಮನೋಹರ್ ಕಾಳಾರ್ ಜಾಯ್ತ್ಯಾ ಹೆರ್ ಕವಿಂನಿ ಆಪ್ಲಿ ಮಹತ್ವಾಚಿ ದೇಣ್ಣಿ ಕೊಂಕಣಿ ಕಾವ್ಯಶೆತಾಕ್ ದಿಲ್ಯಾ. ತ್ಯಾಪಯ್ಕಿ ಪಾಂಡುರಂಗ್ ಭಾಂಗಿ (1923), ಶಂಕರ್ ರಾಮಾಣಿ (1923), ನಾಗೇಶ್ ಕರ್ಮಲಿ (1933), ಶಂಕರ್ ಭಂಡಾರಿ (1928-1987), ಸ್ವಾಮಿ ಸುಪ್ರಿಯಾ, ಕಾವ್ಯದಾಸ್ ಆನಿ ಜೆ.ಬಿ. ಮೊರಾಯಸ್ ಪ್ರಮುಖ್ ಆಸಾತ್.

1980 ಇಸ್ವೆ ಉಪ್ರಾಂತ್ಲೊ ಕಾಳ್ ಕೊಂಕಣಿ ಕಾವ್ಯ ಶೆತಾಚೊ 'ನವೊ ಕಾಳ್' ಮ್ಹಣೈತ್. ಹ್ಯಾ ಕಾಳಾರ್ ಕೊಂಕಣಿ ಕಾವ್ಯಾಕ್ ಸಾಂಪ್ರದಾಯಿಕ್ ವಿಷಯಾಂ ಧಾವ್ನ್, ರುಪಾಂ ಧಾವ್ನ್ ಸುಟ್ಕಾ ಲಾಬ್ಲಿ. ಹುಮೆದಿಚಿ ನವಿ ಝರ್ ಕೊಂಕಣಿ ಕಾವ್ಯಾಂತ್ ವ್ಹಾಳೊಂಕ್ ಲಾಗಿ. ಕೊಂಕಣಿ ಕಾವ್ಯಾಕ್ ನವೊ ಜೀವ್ ಭರ್ಲೊ. ಕೊಂಕಣಿ ಕವಿತೆ ನದ್ರೆನ್ ಆತ್ಮಸೊಧಾಚ್ಯಾ ಅಂತಿಮ್ ನಿಶ್‌ಪತ್ತಿಚೊ ಕಾಳ್ ಹೊ ಮ್ಹಣೈತ್. ಹ್ಯಾ ಕಾಳಾರ್ ಕೊಂಕಣಿ ಕವಿತಾ ಭಾರಾಕ್ ಆಯ್ಲಿ ಮ್ಹಣೈತ್.

ಹಾಕಾ ಪ್ರಮುಖ್ ತೀನ್ ಕಾರಣಾಂ ಆಸಾತ್: (1) ಮಂಗ್ಳುರಾಂತ್ 'ಮಾಂಡ್ ಸೊಭಾಣಾ'ಚೊ ಜಲ್ಮ್ (1986). ಮಾಂಡ್ ಸೊಭಾಣಾನ್ ಕೊಂಕಣಿ ಕವಿತಾಂಕ್ ತಾಳೆ ಬಸಯ್ಲೆ ಆನಿ ಕವಿಂ ಥಂಯ್ ಜೀವ್ ಭರೊ. ನವಿ ಉತ್ಪತ್ತಿ ಕೊಂಕಣಿ ಕವಿಂ ಥಂಯ್ ಚರ್ಚಿ. ತೆ ಉತ್ಪತ್ತಿ ಬರ್ಯಾಂತ್ಲಿಂ ಬರಿಂ ಭಾವಗಿತಾಂ ತಶೆಂ ಕವಿತಾ ವಾಚುಂಕ್ ಆನಿ ಆಯ್ಕೊಂಕ್ ಲಾಭ್ಲೊ. (2) ರಾಜ್‌ಭಾಸ್ ಆಂದೋಲನಾಕ್ ಲಾಗೊನ್ ಆನಿ ಉಪ್ರಾಂತ್ 1987 ಇಸ್ಟಂತ್ ಗೊಂಯಾಂತ್ ಕೊಂಕಣಿ ರಾಜ್‌ಭಾಸ್ ಜಾಲ್ಲ್ಯಾನ್, ವರ್ಸಾಭಿತರ್ ವಿಶ್ವವಿದ್ಯಾಲಯಾಂತ್ ತಿ ಪಾವ್ಲಿ. ಖರ್ಯಾ ಅರ್ಥಾನ್ ಕೊಂಕಣಿ ಭಾಷೆಂತ್ ಶಿಕಪ್ ಘೆತ್‌ಲ್ಲ್ಯಾ ತರ್ಯಾಚ್ಯಾ ಬರೊವ್ಪಾಂಚಿ ಘೆಜ್ ಕೊಂಕಣಿ ಕವಿತೆಚೆಂ ಬಳ್ ಗಾಜೊವ್ಪಾಕ್ ತಯಾರ್ ಜಾಲಿ. (3) ಮಂಗ್ಳುರಾಂತ್ ಜಾಗೆ ಕವಿಂಚೊ ಜಲ್ಮ್. ಕೊಂಕಣಿ ಕವಿತಾ ಗಾಂವಾನ್ ಗಾಂವ್ ವ್ಹರ್ನ್ ಪಾವಂವ್ಪಾಂತ್ ಜಾಗೆ ಕವಿಂಚಿ ವೊಗಿ ಚಳುವಳ್ ಹ್ಯಾಚ್ ಕಾಳಾರ್ ಸುರು ಜಾಲ್ಲಿ. ನವ್ಯಾಂತ್ಲೆ ನವೆ, ಬರ್ಯಾಂತ್ಲೆ ಬರೆ ಕವಿ ಹ್ಯಾ ನವ್ಯಾ ಕಾಳಾರ್ ಉದೆಲೆ. ಸಭಾರ್ ಕವಿತಾಂಚಿಂ ಪುಸ್ತಕಾಂ ಛಾಪುನ್ ಯೇಂವ್ಕ್ ಸುರು ಜಾಲಿಂ.

ಕೊಂಕಣಿ ಕವಿತೆಂಕ್ ಆಮ್ಚ್ಯಾ ನೆಮಾಳ್ಕಾಂನಿ ಚಡಿತ್ ಮರ್ಯಾದ್ ದಿಲ್ಲೊ ಕಾಳ್ ಹೊ. ಕೊಂಕಣಿ ಕವಿತೆಚೆಂ ಏಕ್ ಮಾತ್ ಮಾಸಿಕ್ 'ಖುತು' ಪ್ರಾರಂಭ್ ಜಾಲ್ಲೊ ಕಾಳ್ ಹೊ. ಅಂತರ್‌ಜಾಳಿಂನಿ ಕೊಂಕಣಿ ಕವಿತಾ ಪರ್ಗಟುನ್ ಯೇಂವ್ಕ್ ಸುರು ಜಾಲ್ಲೊ ಕಾಳ್ ಹೊ. ಹೊ ಕಾಳ್ ಆಜೂನ್‌ಯ್ ಮುಕಾರುನ್ ವೆತಾ.

ಹ್ಯಾ ಕಾಳಾರ್ ನಾಂವ್ ಕೆಲ್ಲಿ ಜಾಯ್ತಿ ಕವಿ ಆಸಾತ್. ಪ್ರಕಾಶ್ ಪಡ್‌ಗಾಂವ್ಕಾರ್ ಹ್ಯಾ ಎಕಾ ಕಾಳಾಚೆ ಬೋವ್ ಪ್ರಮುಖ್ ತಶೆಂ ಪಯ್ಲೆಂಚೆ ಕವಿ ಮ್ಹಣುಂಯೆತಾ. ತಾಚೆ ಬರಾಬರ್ ರಮೇಶ್ ವೆಳುಸ್ಕಾರ್ (1947), ಮಾಧವ್ ಬೋರ್ಕರ್, ಶರತ್‌ಚಂದ್ರ ಶೆಣೈ, ಮೆಲ್ವಿನ್ ರೊಡ್ರಿಗಸ್ ಆನಿ ಎಚ್‌ಜೆಮ್ ಪರ್ನಾಲ್ ಚಡಿತ್ ಯಶಸ್ವಿ ಆಪ್ಣಾಂವ್ಕ್ ಸಕ್ಲ್ಯಾತ್.

ತಶೆಂ ಮ್ಹಣೊನ್ ಆಯ್ಲೆವಾರ್ ಬರಂವ್ಕ್ ಸುರು ಕೆಲ್ಲ್ಯಾ ನವ್ಯಾ ಕವಿಂನಿ ಸಯ್ ಹ್ಯಾ ಕಾಳಾರ್ ಮಹತ್ವಾಚೆಂ ಜೋರ್‌ದಾರ್ ಯೋಗ್‌ದಾನ್ ದಿಲಾಂ. ಕಾಳ್ ಸರ್‌ಲ್ಲ್ಯಾ ಬರಿ ಖಳನಾಸ್ತಾಂ ಸರಾಗ್ ವೀರ್ಯಭರಿತ್ ಕವಿತಾ ತಾಂಣಿ ಕೊಂಕಣಿಕ್ ದಿಲ್ಯೊ ಜಾಲ್ಯಾರ್, ತಾರಿಚಿಂ ನಾಂವಾಂ ಹ್ಯಾ ಕಾಳಾಚ್ಯಾ ಮಹತ್ವಾಚ್ಯಾ ಕವಿಂಚಿ ವಳೆರಿಕ್ ಮೆಳ್ತಲಿಂ ಮ್ಹಣ್ವಾಂತ್ ದುಭಾವ್ ನಾ.

'ಲುಮ ಕಾಳ್', 'ಮನೋಹರ್ ಕಾಳ್' ತಶೆಂ 'ನವೊ ಕಾಳ್' ಮ್ಹಣೊನ್ ಎಸಾವ್ಯಾ ಶೆಕ್ಡ್ಯಾಂತ್ಲಾ ಕೊಂಕಣಿ ಕಾವ್ಯಾಚೆ ತೀನ್ ಪ್ರಮುಖ್ ಪಾಂವ್ಡೆ ಮ್ಹಾಕಾ ಝಳ್ತಾತ್. ಮ್ಹಜೆಂಚ್ ಗಿನ್ಯಾನ್ ವಾಪರುನ್ ಆನಿ ಕಸಲ್ಯಾಚ್ ಪೂರ್ವ್‌ಚಿಂತ್ಪಾಚೊ ಪ್ರಭಾವ್ ಮ್ಹಜೆರ್ ಪಡನಾತ್‌ಲ್ಲ್ಯಾ ಬರಿ ಪಳೆವ್ನ್ ಘೆವ್ನ್ ಹ್ಯಾ ತೀನ್ ಪಾಂವ್ಡ್ಯಾಂಚಿಂ ನಾಂವಾಂ ಹಾಂವೆಂ ಥಿರಾಯ್ಲಾಂತ್. ತಶೆಂ ಥಿರಾಯ್ತಾನಾ ಹಾಂವೆಂ ಲೆಕಾಕ್ ಧರ್‌ಲ್ಲಿಂ ಸರ್ವಯ್ ಕಾರಣಾಂ ಹಾಂಗಾಸರ್ ಜೊಕೆ ರಿತಿನ್ ವೆಕ್ ಜಾಂವ್ಕ್ ನಾಂತ್ ಪುರೊ. ಹ್ಯಾ ಪುಸ್ತಕಾ ಖಾತೀರ್ ಹೆಂ ಏಕ್ ಪ್ರಸ್ತಾವನ್ ಮಾತ್ ಸೊಡ್ಲ್ಯಾರ್, ಸಂಸೊಧಾಚೆಂ ಲೇಖನ್ ಹಾಂವೆಂ ಬರಂವ್ಕ್ ನಾ ಮ್ಹಣೊನ್ ತುಮಿ ಸಮ್ಜಾಜಾಯ್ ಆನಿ ಹಾಂಗಾಸರ್ ಆಸ್ಯೆತ್ ಜಾಲ್ಲ್ಯಾ ಉಣೆಪಣಾಚೆರ್ ಶಿಣ್ಣೆಂ ನ್ಹಯ್.

ಕವಿತಾ ಕಾಳಾಂಚೆರ್ ನದರ್ ಚರಯ್ತಾನಾ ಹಾಂವೆಂ ಕಾಂಯ್ ಕವಿಂಚಿಂ ಮಹತ್ವಾಚಿಂ ನಾಂವಾಂ ಉಲ್ಲೇಕ್ ಕೆಲ್ಲಿಂ ಆಸಾತ್. ತಾಂಕಾಂ ಸೊಡುನ್ ಹಾಂವೆಂ ಸ್ತುತಾ ಮೆಚ್ಚಲ್ಲೆ ಕವಿ ಆಸಾತ್: ಡೊ. ಎಡ್ವರ್ಡ್ ನೊರೊನ್ಟಾ, ಡೊ. ವಿಲ್ಲಿ ದ ಸಿಲ್ವಾ ಡೊ. ಗೌರೀಶ್ ಕಾಯ್ಕಿಣಿ, ಜೆಸ್ ಫೆರ್ನಾಂಡಿಸ್, ಪಿ.ಜಿ. ಕಾಮತ್, ದಿನಕರ ದೇಸಾಯಿ, ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್, ನೀಲ್‌ಬಾ ಖಾಂಡೇಕಾರ್, ಆಂಟೋನಿಯೊ ಎಲ್. ಡಿ'ಕುನ್ಟಾ, ವಿಲ್ಹಿ ರೆಬಿಂಬಸ್, ಮಾವಿಸ್ ಡೆಸಾ ಆನಿ ರಾಜಯ್ ಪವಾರ್. ಹ್ಯಾ ಕವಿಂನಿ ತಾಂಚ್ಯಾ ಖಾಶೆಲೆ ಶೈಲಿ ಖಾತೀರ್, ವೆಗ್ಗೆಪಣಾ ಖಾತೀರ್ ಮ್ಹಜೆರ್ ಪ್ರಭಾವ್ ಫಾಲಾ. ಕವಿತಾ ಬರಂವ್ಚ್ಯಾಂತ್ ಗರ್ಜೆಚೊ 'ಸರಾಗ್ ಮ್ಹಾಳೊ' ತಾಂಣಿ ಸಾಂಬಾಳ್ಚೊ ತರ್ ಕೊಂಕಣಿ ಕಾವ್ಯ ಚರಿತ್ರಂತ್ ತಾಂಚೆಂ ನಾಂವ್ ಧೋರ್ ಜಾತಲೆಂ ತೆಂ ಖಂಡಿತ್.

ಹ್ಯಾ ಪ್ರಸ್ತಾವನಾಂತ್ ಜಾಯ್ತ್ಯಾ ಕವಿಂಚಿಂ ನಾಂವಾಂ ಹಾಂವೆಂ ಕಾಡ್ಲಾಂತ್ ಜಾಲ್ಯಾರ್‌ಯ್ ತ್ಯಾ ಸರ್ವಾಂಚೊ ಹ್ಯಾ ಪುಸ್ತಕಾಂತ್ ಆಸ್‌ಪಾವ್ ಜಾಂವ್ಕ್ ನಾ. ಹ್ಯಾ ಪುಸ್ತಕಾ ಖಾತೀರ್ ರಚ್‌ಲ್ಲ್ಯಾ ನೆವೊಂಚೆ ವ್ಯಾಪ್ತಿಭಿತರ್ ಆಯಿಲ್ಲ್ಯಾ ಕೊಂಕಣಿಚ್ಯಾ ಚಡುಣೆ ಸರ್ವಯ್ ಕವಿಂಕ್ ಸಂಪರ್ಕ್ ಕರ್ಚೆ ಪ್ರಾಮಾಣಿಕ್ ಪ್ರೇತನ್ ಆಮಿ ಕರುನ್‌ಯ್ ಕಾಂಯ್ ಧೊಡೆಕಡೆ ಸ್ಫುಲ್ಟಾಂವ್. ಕಾಂಯ್ ಧೊಡ್ಯಾಂನಿ ತಾಂಚ್ಯೊ ಕವಿತಾ ಪರ್ಗಟ್ ಕರುಂಕ್ ಗರ್ಜೆಚಿ ಕಬ್ಲಾತ್ ಆಮ್ಕಾಂ ದಿಲಿ. ಸಂಪಾದಕ್ ಜಾವ್ನ್ ವಾವುರ್ತಾನಾ ಹಾಂ ಮುಂಬಾಯ್ ಶೆರಾಂತ್ ಆಸ್‌ಲ್ಲ್ಯಾನ್‌ಯ್ ಜಾಯ್ತ್ಯೊ ಆಡ್ಕಳಿ ಮ್ಹಾಕಾ ಫುಡ್ ಜಾಲ್ಲ್ಯಾ ಹ್ಯಾ ಪುಸ್ತಕಾಂತ್ಲಾ ಕವಿಂಚಿ ತಶೆಂ ಕವಿತಾಂಚಿ ಜಿ ವಿಂಚವ್ಣಿ ಆಮಿ ಕಲ್ಲ್ಯಾ ತಾಂತುಂ ಜರಿ ತರಿ ಕಿತೇಂಯ್ ಉಣೆಪಣಾಂ ತುಮ್ಮಾಂ ದಿಸ್ತಾತ್, ತಾಚೆ ಪಾಟ್ಲ್ಯಾನ್ ವಯ್ರ್ ಸಾಂಗ್‌ಲ್ಲಿಂ ಆನಿ ಹೆರ್ ಜಾಯ್ತಿಂ ಕಾರಣಾಂ ಆಮಿ ಮ್ಹಣೊನ್ ತುಮಿ ಲೆಕೊನ್ ಆಮ್ಕಾಂ ಸುಧಾರ್ಪುಂಚೆಂ.

ಕೊಂಕಣಿ ಏಕ್ ಸೊಂಪ್ತ ಭಾಸ್. ಆಮ್ಚೊ ಲೋಕ್ ಉಲಯ್ತಾನಾ ಪ್ರತಿಮಾಂನಿ, ಪ್ರತೀಕಾಂನಿ ದಾಸರಾ ಪಕಾಂನಿ ಉಲಯ್ತಾ. ತಿ ಮೊವಾಳ್ ಮಾತ್ಸ್ತನ್ಡಯ್ ಮ್ಹೊಂವಾಳ್ ಭಾಸ್. ಉದಕ್ ಖಿತ್ಯತೂನ್ ತಾಂತ್ಲ್ಯಾನ್ ಬುಳ್ವಳೆ ಉಟೊನ್ ಆಯ್ಲೆ ಜಾಲ್ಯಾರ್ ಉದಕ್ ಪುಲಾಂ ಆಯ್ಲೆಂ ಮ್ಹಣ್ತಾಂವ್. 'ಉದಕ್ ದಿಲೆಂ' ಮ್ಹಳ್ಯಾರ್ 'ಸಲ್ವಯ್ಸೆಂ' ಮ್ಹಳ್ಯೊ ಅರ್ಥ್ ಜಾತಾ. 'ದೊಳ್ಯಾಂಕ್ ಉದಕ್ ಲಾಯ್, ಪೊಂಡಾ ದೆಗರ್ ಪಾಯ್' ಮ್ಹಣ್ಲೆಚೊ ವಾಪರ್ ಕೊಣಾ ಎಕ್ಲ್ಯಾಚೆಂ ವಾಯ್ ಜಾತಾನಾ ಸಂತೊಸ್ ಪಾಂವ್ಚೊ ಮನೀಸ್, ದೆಕಿಕ್ ದುಕಿಚೆಂ ಜೆಂ ನಟನ್ ಕರ್ತಾ ತೆವಳ್ ಜಾತಾ. ಕಾಂಯ್ 'ಉದಕ್' ಸಬ್ದ್ ಘೆವ್ನ್ ಉಚಾರ್ಚೆತ್ ಜಾಲ್ಲೆ ಪಂಜ್ಜೀಸ್-ತೀಸ್ ವಾಕ್‌ಪ್ರಕಾರ್ ಮ್ಹಜೆ ಜಿಬೆರ್ ಥಾವ್ನ್ ಕಾಂಯ್ ಚಿಂತಿನಾಸ್ತಾಂ ಭುಂಯ್ ಪಡ್ತಾತ್ ಜಾಲ್ಯಾರ್ ಕೊಂಕಣಿ ಭಾಷೆಂತ್ ಆಸ್ಚ್ಯಾ ಛಂದಸ್ಸಾಚೊ, ಅಲಂಕಾರಾಂಚೊ ಅಂದಾಜ್ ತುಮಿ ಕರ್ಚೆತ್.

'ಆಂಗಾರ್ ಆಯ್ಲೆಂ', 'ಆಂಗಾರ್ ಹುಂಬ್ಲೆ ಚಲ್ಲೆ', 'ಆಂಗಾಚೆಂ ಮಾಸ್ ಖಾತಾ', 'ಆಂಗಾರ್ ಪಡ್ಲಾಂ', 'ಆಂಗ್ ಪೆಟಾ', 'ಆಂಗಾರ್ ಪೋಡ್ನ್ ಘೆಲ್ಲೆಂ', 'ಆಂಗಾಕ್

ಲಾಗನಾ', 'ಆಂಗ್ ಕಾಡ್ಲೆಂ', 'ಆಂಗ್ ಪಿಟೊ ಕೆಲೆಂ', 'ಆಂಗಾರ್ ಜಾಲಾಂ' - ಅಶೆಂ 'ಆಂಗ್' ಸಬ್ ಘೆವ್ನ್ ಉಚಾರ್ತೆ ಜಾಲ್ಲಿಂ ಕೊಂಕಣಿಚಿಂ ಆಪುರ್ಬಾಯೆಚಿಂ ಮೊವ್ಯಾಂ ಪಳೆಯಾ. ಅಸಲೆ ಭಂದ್ ಆಮ್ಚೆ ಭಾಷೆಂತ್ ಇತ್ಲೆ-ತಿತ್ಲೆ ನಾಂತ್.

ಇತ್ತಿ ಏಕ್ ಗಿರೇಸ್ ಭಾಸ್ ಆಸೊನ್ಯಾಂ ಕೊಂಕಣಿ ಭಾಷೆಚ್ಯಾ ಜಾಯ್ತ್ಯಾ ಕವಿಂನಿ ಉತ್ರಾಂ ಖಾತೀರ್ ಚಡ್ಚಡ್ಚಿಂ ದಿಸೊನ್ ಯೆತಾ.

ಕಾಂಯ್ ಥೊಡ್ಯಾ ಬೊಟಾಂನಿ ಮೆಜೈತಾ ತಿತ್ಲ್ಯಾ ಕವಿಂ ವರ್ವಿಂ ಮಾತ್ ಕೊಂಕಣಿ ಕವಿತಾ ಪುಲ್ಕಾ. ಪುಣ್ ಭಾರತಾಚ್ಯಾ ಯಾ ಸಂಸಾರಾಚ್ಯಾ ಹೆರ್ ಭಾಷೆಂಚ್ಯಾ ಕಾವ್ಯ ಮುಕಾರ್ ತಿ ಖಂಡಿತ್ ಜಾವ್ನ್ ಅಸ್ಕತ್ ಆಸಾ. ಹಿ ಗಜಾಲ್ ಆಮಿ ಖರೆಪಣಿಂ ಮಾಂದುನ್ ಘೆಜಾಯ್.

ಹ್ಯಾ ಪುಸ್ತಕಾಚ್ಯಾ ಕಾಮಾಂತ್ ಮ್ಹಾಕಾ ಜಾಯ್ತ್ಯಾಂನಿ ಆಧಾರ್ ದಿಲಾ. ಹಾಂಗಾಸರ್ ಜೆಂ ನಾಂವಾಂ ಉಲ್ಲೇಕ್ ಕೆಲ್ಯಾಂತ್ ತಾಂಕಾಂ ಹಾಂವ್ ಸದಾಂಕಾಳ್ ಆಭಾರಿ ಆಸಾಂ: ಮಾಧವಿ ಸರ್ದೇಸಾಯಿ, ರಾಜು ನಾಯ್ಕ್, ಇಶಾ, ರಾಜಯ್ ಪವಾರ್, ಪ್ರಭಾಕರ್ ಭಿಡೆ - ರಾಜ್‌ಹಂಸ್ ವಿತರಣ್, ಚಂದ್ರಕಾಂತ್ ಕೇಣಿ, ಗ್ವಾಡಲೂಪ್ ಡಾಯಸ್, ರಾಜಶ್ರೀ ಸೈಲ್, ಯುಗಾಂಕ್, ಪೂರ್ಣನಂದಾಚಾರಿ, ಗೋಕುಲದಾಸ್ ಪ್ರಭು, ಆರ್. ಎಸ್. ಭಾಸ್ಕರನ್, ಜೆ.ಬಿ. ಮೊರಾಯಸ್, ಗ್ಲೇಡಿಸ್ ರೇಗೊ, ಲಿಯೊ ಸೊಜ್, ಟೊನಿ ಫೆರೊಸ್, ಕಿರೂ ಬಾರ್ಕೂರ್ ತಶೆಂ ವಿತೊರಿ ಕಾರ್ಕಳ್.

ಹ್ಯಾ ಪುಸ್ತಕಾಚ್ಯಾ ವಾವ್ರಾಂತ್ ಹಾಂವ್ ಬುಡೊನ್ ಆಸ್ತಾನಾ, ಮ್ಹಜೆರ್ ಶಿಣನಾಸ್ತಾನಾ ಹುಮೆದಿಚೊ ಪಾವ್ನ್ ವೊತ್‌ಲ್ಲಿ ಮ್ಹಜಿ ಪತಿಣ್ ಆ್ಯವ್ರೆಲ್ ತಶೆಂ ಪೂತ್ ಗ್ಯಾವಿನ್ ಹಾಂಕಾಂ ಹಾಂವ್ ವಿಸ್ತನಾ.


ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಷ ಎರಿಕ್ ಒರ್ಮೇರಿಯೊ, ಆದ್ಲೊ ರಿಜಿಸ್ಟ್ರಾರ್ ದುಗ್ಗಪ್ಪ ಕಜೆಕಾರ್, ಆತಾಂಚೊ ರಿಜಿಸ್ಟ್ರಾರ್ ಎಸ್.ಎಚ್. ಶಿವರುದ್ರಪ್ಪ ತಶೆಂ ದಫ್ತರಾಂತ್ ವಾವುರ್ಪಿ ಮೇರಿ ಸಿಲ್ವ - ಹಾಂಕಾಂ ಸರ್ವಾಂಕ್ ತಾಂಚ್ಯಾ ಸಹಕಾರಾ ಖಾತೀರ್ ಹಾಂವ್ ಋಣಿ ಆಸಾಂ.

ಮಂಗ್ಳುರ್
ಮಾಯ್ 13, 2007
ಆವಯಾಂಚೊ ದೀಸ್

ಮೆಲ್ವಿನ್ ರೊಡ್ರಿಗಸ್
ಸಂಪಾದಕ್

20 ವ್ಯಾ ಶೆಕ್ಡಾಚ್ಯೊ ಕೊಂಕ್ಣಿ ಕವಿತಾ

ಹಾಂವ್ ಲೋಕಾನ್ ಒಳ್ಳುಂಚೊ ಕವಿ ನ್ಹಯ್. ಇಂಗ್ಲೆಜ್ ಭಾಶೆನ್ ಹಾಂವೆಂ ಜಾಯ್ತ್ಯೊ ಕವಿತಾ ಬರಯ್ಲ್ಯಾತ್. ಪುಣ್ ಕೊಂಕ್ಣಿಂತ್ ಭೋವ್ ಧೊಡೆಂ ಪದಾಂ ಸೊಡ್ಲ್ಯಾರ್ ಕವಿತಾ ಬರಂವ್ಚೆಂ ಧೈರ್ ಹಾಂವೆಂ ಘೆಂವ್ಕ್ ನಾ, ತ್ಯಾಚ್ ದೆಕುನ್ ಮ್ಹಾಕಾ ಲೋಕ್ ಕವಿ ಮ್ಹಣುನ್ ಒಳ್ಳೆನಾ. ತರ್ಯ್ ಮ್ಹಜೊ ಆನಿ ಕವಿತೆಚೊ ಸಂಬಂಧ್ ಲಾಗಿಲೊ.



ಹಾಂವ್ ಕವಿತೆಚೊ ರಸಿಕ್. ರಸಿಕ್ ಜಾವ್ನ್ ಅಮರ್ ಚಾಫ್ರಾ ಆನಿ ಮೆಲ್ವಿನ್ ಬಾಬ್ ಲುದ್ರಿಕ್ ಹಾಂಚ್ಯಾ ಫುಡಾರಾಖಾಲ್, ವೆವಸ್ತಿತ್ ಕೆಲ್ಲೆ ಕೊಂಕ್ಣಿಚೆ ಪಯ್ಲೆ ಕವಿತೆ ಚಳ್ವಳೆಂತ್ ಹಾಂವ್ ಏಕ್ ಉರ್ಬೆವಂತ್ ವಾಂಗ್ಡಿ ಆಸ್ಲೊಂ. ತ್ಯಾ ಉಪ್ರಾಂತ್ ಹ್ಯಾ ದಿಸಾಂನಿ ಕವಿತೆಚೆ ಉದರ್ಗತೆ ಖಾತಿರ್ ಗಾಂವಾನ್ ಗಾಂವ್ ಮಾಂಡುನ್ ಹಾಡ್ಚೊ 'ಕವಿತಾ ಸೊಭಾಣ್' ಕಾರ್ಯಾಚೆಂ ಮುಖೆಲ್ಪಣ್ ಹಾಂವ್ ಘೆತೇ ಆಸಾಂ.

ಏಕ್ ರಸಿಕ್ ಜಾವ್ನ್ಚ್ ಹಾಂವ್ ಚಾಫ್ರಾ ಬಾಬಾಚೆ ಕವಿತೆಂಚ್ಯಾ ಮೊಗಾರ್ ಪಡ್ಲೊಂ ಆನಿ ತ್ಯಾ ಮೊಗಾನ್ಚ್ ಮ್ಹಾಕಾ ಕಾಮಾಗಾರಾಂಚೆ ಚಳ್ವಳೆ ಥಾವ್ನ್ ಕೊಂಕ್ಣಿ ಶೆತಾಕ್ ವೊಡ್ಲೊ.

ಕವಿತೆಕ್ ಆನಿ ಮ್ಹಜ್ಯಾ ಸಂಗೀತಾಕ್ಯಾ ಲಾಗಿಲೊ ಸಂಬಂಧ್ ಆಸಾ. ಹಾಂವೆಂ ಪಸಂದ್ ಕರ್ಚೆಂ ಸಂಗೀತ್ ಜೆಂ ಆಸಾ 'ಗಝಲ್' ಸಂಗೀತ್, ತಾಚೆಂ ಥಳ್ ಕವಿತೆಂತ್ ಆಸಾ. ತಾಚೆ ಥಾವ್ನ್ಚ್ ಪ್ರೇರಣ್ ಜೊಡುನ್ ಚಾಫ್ರಾ, ಮೆಲ್ವಿನ್ ತಸಲ್ಯಾ ಉಂಚ್ಚ್ಯಾ ಕವಿಂಚ್ಯಾ ಉತ್ತಾಂಕ್ ಮಾತ್ ಸಂಗೀತ್ ರಚ್ಚೆಂ ಕಾಮ್ ಹಾಂವ್ ಕರಿತ್ ಆಯ್ಲಾಂ.

ಚಾಫ್ರಾ ಆಮ್ಕಾಂ ಸಾಂಡುನ್ ಗೆಲ್ಯಾ ನಂತರ್ ಕೊಂಕ್ಣಿ ಕವಿತೆಕ್ ಫುಡಾರ್ಪಣ್ ಆನಿ ಫುಡಾರ್ ದೀಂವ್ಕ್ ಸಕ್ಪೊ ಕವಿ ಆಮ್ಕಾಂ ದಿಸ್ಲೊ ಮ್ಹಳ್ಯಾರ್ ಮೆಲ್ವಿನ್ ಬಾಬ್ ಲುದ್ರಿಕ್. ತಾಣೆ ಕೊಂಕ್ಣಿ ಲೋಕಾಕ್ ನಿರಾಸ್ ಕರುಂಕ್ ನಾ, ಬಗರ್ ಕೊಂಕ್ಣಿ ಕವಿತೆಕ್ ತಾಣೆ ಅಂತರ್‌ರಾಷ್ಟ್ರೀಯ್ ಗಾತ್ ದಿಲಾ.

'20 ವ್ಯಾ ಶೆಕ್ಡಾಚ್ಯೊ ಕೊಂಕ್ಣಿ ಕವಿತಾ' ಹೆ ಅಕಾಡೆಮಿ ಯೆವ್ಜಣೆಂತ್ ಕವಿ ಮೆಲ್ವಿನಾನ್- ತಾಚೆಂ ಕವಿತೆಚೆಂ ಬಳ್, ತಾಚ್ಯಾ ವೆವಸ್ತಿತ್ ವಾವ್ರಾಚಿ ಸಕತ್, ತಾಚೊ ಅಂತರ್‌ರಾಷ್ಟ್ರೀಯ್ ಮಟ್ಟಾರ್ ಕೊಂಕ್ಣಿ ಕವಿಂಚೊ ಸಂಪರ್ಕ್ ಆನಿ ಪುಸ್ತಕ್ ತಯಾರ್ ಕರ್ಪಾಂತ್ ತಾಚಿ ನಾಜುಕಾಯ್, ಜಾಣ್ವಾಯ್ ಆನಿ ಅನ್ವೊಗ್- ಹ್ಯೊ ಸರ್ವ್ ಸಂಗಿ ಸಾಂಗಾತಾ ಹಾಡ್ಲ್ಯಾತ್. ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ ತಾಕಾ ರಿಣ್ವಾರಿ ಆಸಾ.

ಅಕಾಡೆಮಿ, ಹ್ಯಾ ಪುಂಜ್ಯಾಕ್ ಕವಿತಾ ದಿಲ್ಲ್ಯಾ ಸರ್ವ್ ಕವಿಂಕ್ ಅಭಾರ್ ಮಾಂದ್ತಾ. ಸಾಂಗಾತಾ ಹೆ ಯೆವ್ಜಣೆಂತ್ ವಾವ್ರ್, ಸೆವಾ ದಿಲ್ಲ್ಯಾ ಆಮ್ಚೊ ಸಾಂದೊ ವಿತೊರಿ ಕಾರ್ಕೊಳ್, ಹಾಕಾ ದೇವ್ ಬರೆಂ ಕರುಂ ಮ್ಹಣ್ತಾ.

ಎರಿಕ್ ಒರ್ಟುರಿಯೊ

ಅಧ್ಯಕ್ಷ

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ

ಕರ್ನಾಟಕ ಕೊಂಕಣಿ ಸಾಹಿತ್ ಅಕಾಡೆಮಿ, ಮಂಘುರ್
ಅಧ್ಯಕ್ಷ ಆನಿ ಸಾಂದೆ (2005-2008)

ಅಧ್ಯಕ್ಷ:

ಎರಿಕ್ ಒರೈರಿಯೊ

ರಿಜಿಸ್ಟ್ರಾರ್:

ಎಸ್.ಎಚ್. ಶಿವರುದ್ರಪ್ಪ

ಸಾಂದೆ:

ವಿನ್ಸೆಂಟ್ ಆಳ್ವ

ಪುತ್ತೂರು ನರಸಿಂಹ ನಾಯಕ್

ಗೇಬ್ರಿಯಲ್ ವಾಜ್

ಜಿ. ಗಯಾಸುದ್ದೀನ್

ಉಷಾ ರಾಣಿ

ಚರಣ್ ಕುಮಾರ್

ಕೊಡ್ಲ ಆನಂದ ಶ್ಯಾನ್‌ಭಾಗ್

ಕೇಶವ ತಾಂಡೇಲ

ದೀಪಾಲಿ ಬಿಂಬದಕೋಣೆ

ವಿಕ್ಟರ್ ಮಥಾಯಸ್, ಕಾರ್ಕಳ್

ಸರ್ಕಾರಿ ಪ್ರತಿನಿಧಿ:

ಕಾ.ತಾ. ಚಿಕ್ಕಣ್ಣ

ಎಚ್.ಸಿ.ರಂಗಪ್ಪ

ಅಕಾಡೆಮಿನ್ ಪರ್ಗಟ್ ಕೆಲ್ಲಿಂ ಪುಸ್ತಕಾಂ

ಕ್ರ.ಸ.	ಪುಸ್ತಕಾಚೆಂ ನಾಂವ್	ಲೇಖಕ್	ಮೊಲ್
1.	ಕವಿತಾಮೃತ್	ಅಕಾಡೆಮಿ ಪ್ರಕಾಶನ್	20.00
2.	ಗೊಂಯ್ ಸಾಂಡುನ್ ಆಯ್ಲಿ ಮಾಂಯ್	ಜೋಕಿಂ ಪಿರೇರಾ	30.00
3.	ಕೊಂಕಣ್ಣಾಲಿ ಕಾವಿಕಲಾ	ಕೃಷ್ಣಾನಂದ ಕಾಮತ್	100.00
4.	ಕುಡ್ಯಾಲಿ ಗುಮ್ಮಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
5.	ಬಾಕಿಬಾಬ್ ಬೊರಕಾರ್	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
6.	ಸಿ.ಸಿ.ಎ.ಪೈ (ಸ್ವಾಮಿ ಸುಪ್ರಿಯಾ)	ವಿಲಿಯಮ್ ಮಾಡ್ನಾ	20.00
7.	ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
8.	ಕೊಂಕಣಿ ಸಮಾಂತರ್ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
9.	ಆಮ್ಗಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20.00
10.	ಕೊಂಕ್ಣಿ ಗ್ರಂಥಾಂ-ಸೂಚಿ	ಅಕಾಡೆಮಿ ಪ್ರಕಾಶನ್	50.00
11.	ಇಂಗ್ಲಿಷ್ -ಕೊಂಕಣಿ ಶಬ್ದಕೋಶ್	ಸ್ಪೀವನ್ ಕ್ವಾಡ್ರಸ್	250.00
12.	ಸಿದ್ಧಿ ಲೋಕ್ ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹರ್ನೊಡ್‌ಕರ್	50.00
13.	ದಿನಕರಾಲಿ ಕವನಾಂ	ಕೂಡ್ಲ ಆನಂದು ಶಾನಭಾಗ	50.00
14.	ಖಾರ್ವಿ ಲೋಕ್ ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ್	50.00
15.	20 ವ್ಯಾಶಕ್ಪಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00

ದಶಮಾನೋತ್ಸವಾಚ್ಯಾ ಸಂದರ್ಬಾರ್ ಪರ್ಗಟ್ ಜಾಲ್ಲಿಂ ಪುಸ್ತಕಾಂ:

1.ಕೊಂಕ್ಣಿ ಕಾವ್ಯಾಂ	ರಾಘವೇಂದ್ರ ರಾವ್, ಆನಿ ಸ್ಪೀವನ್ ಕ್ವಾಡ್ರಸ್	20.00
2.ಕೊಂಕ್ಣಿಂತ್ಲೊ ಮೆಟ್ರೊಪೊಲಿಟನ್ ಕಥಾ	ಡೊಲ್ಫಿ, ಕಾಸ್ಸಿಯಾ	20.00
3.ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
4.ಕೊಂಕ್ಣಿಂತ್ ಭುರ್ಗ್ಯಾಂಚೆಂ ಸಾಹಿತ್	ಪ್ರವೀಣ್ ಫೆರ್ನಾಂಡಿಸ್, ಬೆಂಗ್ಲೂರ್	20.00
5.ಕೊಂಕಣಿ ರಂಗಭೂಮಿ	ವಾಸದೇವ್ ಶಾನುಭಾಗ್, ಶಿರಸಿ	20.00
6.ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್	ಎಲ್. ಎನ್. ರೇಗೊ, ಬೆಂಜುರ್	20.00
7.ಕೊಂಕ್ಣಿ ನೆಮಾಳಿಂ	ಗ್ಲೇಡಿಸ್ ರೇಗೊ, ಮಂಗ್ಲೂರ್	20.00

ಕೊಂಕಣಿ ಮಹಾಮಾನೆಸ್ಕ್ ಲೇಖನ್ ಮಾಲಾ

1.	ಉವಿಸ್ ಮಸ್ಕರೇಇಸ್	ಗ್ಲೇಡಿಸ್ ರೇಗೊ	10.00
2.	ಕಾರ್ನಾಡ್ ಸದಾಶಿವ್ ರಾವ್	ವಿಶ್ವ ಕುಂದಾಪುರ	10.00
3.	ಎ.ಟಿ. ಲೋಬೊ	ಗ್ಲೇಡಿಸ್ ರೇಗೊ	10.00
4.	ಪಂಜೆ ಮಂಗೇಶ ರಾವ್	ಸಿದ್ದಾಪುರ ವಾಸುದೇವ ಭಟ್	10.00
5.	ಉಳ್ಳಾಲ ಶ್ರೀನಿವಾಸ ಮಲ್ಕು	ಬಸ್ತಿ ವಾಮನ್ ಶೆಣೈ	10.00
6.	ಆಮ್ತೆಂಬಳ್ ಸುಬ್ಬರಾವ್ ಪೈ	ಸಂಧ್ಯಾ ಶೆವಗೂರ್	10.00
7.	ಚಾ.ಫ್ರಾ. ದಕೋಸ್ತ	ವಿಕ್ಟರ್ ಡಿಸಿಲ್ವಾ	10.00
8.	ಮಂಜೇಶ್ವರ ಗೋವಿಂದ ಪೈ	ನಾಗರಾಜ ಜವಳಿ	10.00
9.	ಪಂಡಿತ ತಾರಾನಾಥ	ಸಂಧ್ಯಾ ಶೆವಗೂರ್	10.00
10.	ದಿನಕರ ದೇಸಾಯಿ	ವಾಸುದೇವ ಶಾನುಭಾಗ್	10.00
11.	ಎಮ್. ಎನ್. ಕಾಮತ್	ಲೀಲಾ ಭಟ್	10.00
12.	ಹಿರಿಯಡ್ಕ ರಾಮರಾಯ ಮಲ್ಕು	ಇಂದಿರಾ ನಾಯಕ್	10.00
13.	ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ ವಿಶ್ವ ಕುಂದಾಪುರ		10.00
14.	ಡಾ. ಟಿ. ಎಮ್.ಎ. ಪೈ	ಸಿದ್ದಾಪುರ ವಾಸುದೇವ ಭಟ್	10.00
15.	ರಂಜಾಳ ಗೋಪಾಲ ಶೆಣೈ	ಅನಿತಾ. ಜಿ. ಶೆಣೈ	10.00
16.	ಬಿಡಾರಂ ಕೃಷ್ಣಪ್ಪ	ಶಾಂತರಾಮ ಬಾಳಿಗಾ	10.00
17.	ಮೊ. ಸಿಲ್ವೆಸ್ಟರ್ ಮಿನೇಜ್	ಲಿಯಾಬ್	10.00
18.	ಕುಡ್ಲಿ ಶ್ರೀನಿವಾಸ ಶೆಣೈ	ಬಿ. ಜಯಶ್ರೀ ಬಾಳಿಗಾ	10.00

ಮನೀಸ್ ಮುಣ್ಣೆ ಕಿತೆಂ?

ಮನೀಸ್ ಮುಣ್ಣೆ ಕಿತೆಂ

ಸಾಂಗ್ತಾತ್ ಮುಣ್ಣೆಕಾ?

ಮಾತ್ಯೆಚೆಂ ಏಕ್ ಘರ್ ತೆಂ:

ಧನಿ ಆಸ್ತಾಂ

ಸೊಭಿತ್ ದಿಸ್ತಾ-

ನಾ'ತರ್ ಭೆಷ್ಟೆಂ ರಿತೆಂ.

ಆಪ್ಲೆ ಇತ್ಲಾಕ್ ವಾಡ್ತಾ

ವಿಚಿತ್ರ್ ಬಾಂಧಪ್

ಒಕಲ್ ನಾತ್ಲ್ಯಾರ್ ಪಡ್ತಾ:

ತ್ಯಾ ಭಿತರಿ

ಏಕ್ ಪಯ್ಲಾರಿ

ಆಪ್ಲೆಂ ಬಿಡಾರ್ ಕರ್ತಾ.

ಪರ್ಗಾವಾಂತ್ಲೊ ಏಕ್ ಜಣ್

ಅತ್ಮೊ ಸುಂದರ್!

ಜಾತಚ್ ಆಪ್ಲೆಂ ಸ್ಥವಣ್

ಸಾಂಡ್ತಾ ತೆಂ ಘರ್

ಅಭೆ ಮೂಟ್‌ಭರ್

ಕುಸಡ್, ಕಿಡ್ಯಾಂ ಪರ್ವಣ್.

ಲುವೀಸ್ ಮಸ್ಕರೇಇಳ್

ಲುವೀಸ್ ಮಸ್ಕರೇಇಳ್ (1887-1961): ಎಲೋಶಿಯಸ್

ಇಗ್ನೇಶಿಯಸ್ ಮಸ್ಕರೇಇಳ್ ಆಪ್ಲ್ಯಾ 'ಆಬ್ರಾಂವೆಂ ಯಜ್ಞಧಾನ್' ಮುಣ್ಣೆಕಾವ್ಯಾ ಖಾತೀರ್ ಘಾಮಾದ್. ಹ್ಯಾ ಪುಸ್ತಕಾಚ್ಯೊ ತೀನ್ ಆವೃತ್ಯೊ ಯೆದೊಳ್ ಪರ್ಗಟ್ ಜಾಲ್ಯಾತ್. ಹೆಂ ಪುಸ್ತಕ್ ಕೇಂದ್ರ್ ಸರ್ಕಾರಾಚ್ಯಾ ಸಿವಿಲ್ ಸರ್ವಿಸ್ ಪರಿಕ್ಷೆ ಖಾತೀರ್ ಅಧ್ಯಯನಾಚೆಂ ಪಾಠ್ ಪುಸ್ತಕ್. ಆಪ್ಲ್ಯಾ 'ಕೊಂಕಣಿ ದಿವ್‌ಂ' ನೆಮಾಳ್ಕಾ ಮುಕಾಂತ್ರ್ ತಾಣೆ ಜಾಯ್ತ್ಯಾ ಕವಿಂಕ್ ಹುಮೆದ್ ದಿಲ್ಯಾ ಇಂಗ್ಲಿಷಾಂತ್ಯಾ ತೊ ಬರಯ್ತಾಲೊ.



ಮದ್ದೆ ಆಮಿ

ಕಾಲ್ಚೊ ರಾತಿ, ಫಾಯ್ವೆ ದೀಸ್
ಹಾಂಚೆ ಮದಿಂ - ಮದ್ದೆ ಆಮಿ

ಸ್ವಯ್ ಭಾಟ್ಕಾರ್, ಸ್ವಯ್ ಮುಂಡ್ಕಾರ್
ಸ್ವಯ್ ಫರ್ಕಾರ್, ಸ್ವಯ್ ಶೆತ್ಕಾರ್
ಸ್ವಯ್ ವಾಸ್ತೆಂತ್, ಸ್ವಯ್ ರಸ್ತಾರ್
ಸ್ವಯ್ ಶಾಗಿದ್, ಸ್ವಯ್ ಸ್ವಾಮಿ
ಅಸಲೆ ಆಮಿ - ಮದ್ದೆ ಆಮಿ.

ಆಮ್ಕಾಂ ನಾಂಗರ್ ಧರುಂಕ್ ಯೇನಾ
ಆಮ್ಕಾಂ ಮಾಡಾರ್ ಚಡುಂಕ್ ಯೇನಾ
ಆಮ್ಕಾಂ ಚುಡಿತ್ ಮೊಡುಂಕ್ ಯೇನಾ
ಆಮ್ಕಾಂ ಜಳವ್ ಪೊಡುಂಕ್ ಯೇನಾ
ರೊವುಂಕ್ ಯೇನಾ, ಲುವೊಂಕ್ ಯೇನಾ
ತಾಸುಂಕ್ ಯೇನಾ ಕೊಂಡ್ಯಾ ಕಾಮಿ
ಅಸಲೆ ಆಮಿ - ಮದ್ದೆ ಆಮಿ.

ಸೊಂಪ್ಲೆಂ ಭಾತ್, ಸೊಂಪ್ಯಾರ್ ಸೂಪ್
ಮೊಡ್ಲೆಂ ದಾರ್, ಖಿಲ್ಯಾಕ್ ಕುಲೂಪ್
ಕಾಣ್ ಗೆಲೆಂ, ಉಲ್ಲಾಂ ಖಿಣ್
ಬಾಪಾಯ್ಕ್ ಪೊಲ್ಗ್, ಆಮ್ಕಾಂ ರೀಣ್
ಮಾಚುಲ್ ಗೆಲೆಂ, ಮೊಟಾರ್ ನಾ
ಮಾನಾಯ್ ಗೆಲೊ, ಚೆಪೆಂ ನಾ
ಝಲ್ಲೆಂ ಜೊತೆಂ, ಬೂಟ್ ನಾ
ಪಿಂಜ್ಲೆಂ ಧೋತರ್, ಸೂಟ್ ನಾ
ಪಗಾ-ಫುಲೊ ಪುಟುನ್ ಗೆಲ್ಯೊ
ಖೆಳುಂಕ್ ಯೇನಾ ಬ್ರಿಜ್ ರಮಿ
ಅಸಲೆ ಆಮಿ - ಮದ್ದೆ ಆಮಿ

ಮನ್ಯಾಮುಖಾರ್ ಬಾಗುಂಕ್ ಯೇನಾ
ದೆವಾಮುಖಾರ್ ನಾಚುಂಕ್ ಯೇನಾ
ಸ್ವಯ್ ದೆಂವ್ಚಾರ್, ಸ್ವಯ್ ಜಲ್ಮಿ
ಅಸಲೆ ಆಮಿ - ಮದ್ದೆ ಆಮಿ


ಹಾತ್ ಮುಖಾರ್ ಕರುಂಕ್ ಯೇನಾ
ಪಾಂಯ್ ಕಶೇಯ್ ಚಾಟುಂಕ್ ಯೇನಾ
ಖೊಂಟ್ ಕೊಣಾಕ್ ಹಾಣುಂಕ್ ಯೇನಾ
ನಾವಾಡ್ಲ್ಯಾಚ್ಯಾ ನಷ್ಟಪಣಾಕ್
ಕರುಂಕ್ ಯೇನಾ ನಖಲಾಮಿ
ಅಸಲೆ ಆಮಿ - ಮದ್ಲೆ ಆಮಿ.

ಪಾಸೊ ಮೊಖುನ್ ಶೆಣುಂಕ್ ಯೇನಾ
ಮೊಗಾ - ಉಜ್ಯಾಂತ್ ಜಳುಂಕ್ ಯೇನಾ
ರಡುಂಕ್ ಯೇನಾ, ರಡೊಂವ್ಕ್ ಯೇನಾ
ಹಾಂಸುಂಕ್ ಯೇನಾ, ಹಾಂಸೊಂವ್ಕ್ ಯೇನಾ
ಮಾರುಂಕ್ ಯೇನಾ, ಮರುಂಕ್ ಯೇನಾ
ಶೆಳೆಂ ಹೂನ್ ರಗತ್ ಜಾಲಾಂ
ಜಿರುನ್ ಗೆಲ್ಯಾ ಮಿಮ್‌ಮಿಮಿ
ಅಸಲೆ ಆಮಿ - ಮದ್ಲೆ ಆಮಿ

ನ್ಹಯ್ ಕಾಲ್ಚೆ, ನ್ಹಯ್ ಆಯ್ಚೆ
ನ್ಹಯ್ ಹಾಂಗ್ಚೆ, ನ್ಹಯ್ ಥಂಯ್ಚೆ
ನ್ಹಯ್ ಪೂರ್ವಿ, ನ್ಹಯ್ ಪಶ್ಚಿಮಿ
ಅಸಲೆ ಆಮಿ - ಮದ್ಲೆ ಆಮಿ

ಮನೋಹರ್‌ರಾಯ್ ಸರ್ದೇಸಾಯ್

ಮನೋಹರ್‌ರಾಯ್ ಸರ್ದೇಸಾಯ್ (1925-2006): ಗಾಂವಾಂತ್ ಗೊಂಯ್ ತಾಲ್ಯೆಗಾಂವ್ಚ್ಯಾ ಹ್ಯಾ ಕವಿನ್ ಎಮ್.ಎ., ಪಿ.ಎಚ್.ಡಿ. ಪದ್ವೀ ಆಪ್ಲಾಯಿಲ್ಲೊ, 'ಆಯ್‌ರೆ ಧೊಲಾರ್ ಪಡ್ಲಿ ಬಡಿ', 'ಗೊಂಯಾಂ ತುಜ್ಯಾ ಮೊಗಾಖಾತಿರ್', 'ಜಾಯಾತ್ ಜಾಗೆ', 'ಜೈ ಪುಣ್ಯಭೂ, ಜೈ ಭಾರತ', 'ಬೆಬ್ಯಾಂಚೆಂ ಕಾಜಾರ್', 'ರಾಮ್-ಗೀತಾ', 'ಜಾಯೊ-ಜುಯೊ', 'ಇಂಗ್ಲಿಷ್ ಪೊಯೆಮ್ಸ್', 'ಪಿಸೊಳಿಂ', 'ಭಾಂಗರಾಚಿ ಕುರಾಡ್', 'ಮಾಣ್ಕುಲಿಂ ಗಿತಾಂ', 'ಮನೋಹರ್ ಗಿತಾಂ', 'ಗೋಡ್ ಗೋಡ್ ಗಿತಾಂ' (ತೀನ್ ಭಾಗಾಂನಿ), 'ಜಾತಿ-ಜುಧಿ' (ಬೆಂಗಾಲಿ ಭಾಷೆಂತ್) - ತಾಚಿಂ ಕವಿತಾ ಪುಸ್ತಕಾಂ. ಹ್ಯಾಶಿವಾಯ್ ಕವಿತೆಕ್ ಲಗ್ತಿ ಜಾಯ್ತಿಂ ಪುಸ್ತಕಾಂ ತಾಣೆ ಸಂಪಾದಿತ್ ಕೆಲ್ಯಾಂತ್. ಜಾಯ್ತ್ಯಾ ಕವಿತಾ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲಾಂತ್. 1980 ಇಸ್ಟೆಂತ್ ತಾಚ್ಯಾ 'ಪಿಸೊಳಿಂ' ಪುಸ್ತಕಾಕ್ ಕೇಂದ್ರ ಸಾಹಿತ್ಯ ಅಕಾಡೆಮಿಚೊ ಪ್ರಶಸ್ಕಾರ್ ಲಾಭ್ಲಾ.



ಅಖಂಡ್ ಜಾವ್ತಾ

ಆಯ್ಚೆ ದಿವ್ನ್ ಬರಯ್ಲೊ ವಿಚಾರ್-ಧಾರಾ ಹೋಳೊ
'ತಿಂಬತ್' ಫಾಲ್ಗಲೆ ಬಿಯ್ಚೆಕ್ ವಗ್ಗಿ ಎವ್ವೊ ಮೋಳೊ


ಕಾನ್ಯಾಂತು ಮೊಚ್ಚಿಂ ಉತ್ರಾಂ ಖಾವ್ನ್ ಜಿರೊಂಕ್ ಜಾಯ್
ಭಾಯ್ರ್ ಪೊಡ್ವೆ ಸೂತ್ರಾಂ ಮನ್ ಚಿರೊಂಕ್ ಜಾಯ್
ವಿಶ್ರಾಂತ್ ವಿಸ್ತೋರ್ನ್, ವಿಶ್ವಲಲೆ ವೆಂಚೊಂಕ್ ಘೋಳೊ!

ನುತನ್ ಬೈಸನಾಶಿ ಚ್ಯಾರಿಕಡೆ ಫಿರೊಂಕ್ ಜಾಯ್
ಸಮಾಜಾಂತು ಸಾಹಿತ್ಯ್ ಮಿಟಾವಲಿ ಬಿರೊಂಕ್ ಜಾಯ್
ಜಳೋಚೆಕ್ ನ್ಹಯ್ ಕೊಳೋಚೆಕ್ ರಾತಿ ದೀಸು ಜೋಳೊ!

ಸ್ವಪ್ನ್ ದಿಸ್ತಾನು ಎತ್ತಾ, ಶಿವಾಯ್ ಕಷ್ಟ್ ನಾ ಖಿಂಯ್ಚೊಂಯ್
ಘಂವ್ಡ್ ರಾಬ್ತಾ, ಅದೃಷ್ಟ್ ತಟಸ್ಥ್ ನಾ ಖಿಂಯ್ಚೊಂಯ್
ಖಾವ್ಚೆಕ್ ರೂಚಿ, ಕರ್ಪನಾಶಿ ಕಾಳ್ಕೊ ಪೋಳೊ!

ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ

ಪ್ರಾಸ ಕವಿ ರತ್ನಾಕರ ಆನಂದ ಶೆಣೈ (1935): ಕುಳ್ಗಾಂವ್, ಬದ್ಲಾಪುರಾಂತ್ ವಸ್ತಿ ಕರ್ಚೊ ಮೊ ಕವಿ ಕಾನಡಿ ತಶೆಂ ಹಿಂದಿ ಭಾಷೆಂತ್ಯಾ ಕವಿತಾ ಬರಯ್ತಾ. 'ಜೀವನ ಸಂಗೀತ', 'ಅನಂತ ಧನ' 'ವಿರಕಾಯ್ಲ ಮನಾ ವಿಚಾರ' ಆನಿ 'ಫಾಲ್ಗಲೊ ಘಾಸು ಗಿಳ್ಚೆಕ್ ಸೋಣಿ' ತಾಚಿಂ ಕವಿತಾ ಪುಸ್ತಕಾಂ.



ಜನೆಲ್


‘ಹ್ಯಾ ಜನೆಲಾಂತ್ ಬಸ್ಲಾರ್
ವೇಳ್ ಬರೊಸ್ಸ ವೆತಾ’ -

ಹಿಂ ಉತ್ರಾಂ ಆತಾಂ ಪಾಟಿಂ ಪಡ್ಲಿಂ
ಪೈಲಿಂ ಹ್ಯಾ ಜನೆಲಾಂತ್ಲ್ಯಾನ್
ಪೊರ್ದಾಂತ್ಲೆ ಗುಲಾಬ್, ತಾಂಚೆರ್ ಬಸ್‌ಪಿ
ಪಿಸೊಳಿಂ ಮನಾ ಖೆಳಯ್ತಾಲಿಂ
ಮಳಬ್ ಧಾಂಪ್‌ಪಿ ಊಂಚ್ ಮಾಡಾಚಿಂ
ಪಾಚ್ವಿಂಚಾರ್ ಚುಡ್ವಾಂ ಆನಿ
ಮಧ್ಲೆ ತಾಂಚ್ಲೆ-ಗುಂಜ್ ನಾಲ್ಲ್
ದೊಳ್ಯಾಂಚಿ ತಾನ್ ನಿಂವಯ್ತಾಲೆ

ಆಯ್ ಜಾರ್‌ಯ್‌ವಟ್ಕಾಂ ಕೊಂಕ್ರಿಟಿಚ್ಯಾ
ಬಿಲ್ಡಿಂಗಾಂನಿ ಮಳಬ್ ಪುಸುನ್ ಉಡಯ್ಲಾಂ
ಜನೆಲಾಚ್ಯಾ ಎಕಾ ಕೊನ್ಯಾರ್
ದಿಸ್ತಾ ಏಕ್ ನಿರ್ಮಲಿ ಖೋಪ್
ಆನಿ ವಾಟೆಕ್ ದೊಳೆ ಲಾವ್ನ್ ಬಶಿಲ್ಲಾ
ಜಾಂಟಿಲ್ಯಾಂಚೆ ಪಾಟೆಕ್ ತೆಂಕಿಲ್ಲೆಂ ಪೋಟ್
ಜನೆಲಾಚೊ ಏಕ್ ಏಕ್ ವಿಣ್
ಆಜ್ ಯುಗ್ ಜಾಲಾಂ...

ದತ್ತಕುಮಾರ್ ಕಾಮತ್

ದತ್ತಕುಮಾರ್ ಕಾಮತ್ (1948): ಗೊಂಯಾಂತ್ಲ್ಯಾ ಚಿಕ್ಲೆ
ಗಾಂವ್ಚೆ ಹೊ ಕವಿ ಬಿ.ಎ. ಪದ್ವೆದಾರ್. ‘ಜನೆಲ್’ ತಾಚೆಂ
ಕವಿತಾ ಪುಸ್ತಕ್.



ಮ್ಹಜೊ ಗಾಂವ್

ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ
ವ್ಹಡ್ವಿಕಾಯ್ ಕಾಂಯ್ ಸಾಂಗ್ಚಿ ನ್ಹಯ್
ಪಳೆಲ್ಯಾ ಖಿರಿತ್ ತುಕಾ ಕಳ್ಚಿ ನ್ಹಯ್
ಗಾಂವಾಕ್ ಯೇಗೊ ಮಾಗಿರ್ ಸಾಂಗ್‌ಗೊ
ದುಧಾ ಮ್ಹೊಂವಾಂಚೊ ಮ್ಹಜೊ ಗಾಂವ್‌ಗೊ.

ಮಾಡ್ ಕೆಂಚ್ಚಿ ಆಯ್ಲೊ ಹಾಲಯ್ತಿತ್
ತುಕಾ ಪಳೆವ್ನ್ ಫಳಾಂ ದೆಂವಯ್ತಿತ್
ವೊಡಾ ರುಕಾಲ್ಯೊ ಕೊಗುಳ್ಳೊ ಪೂರಾ
ಎಕಾ ತಾಳ್ಕಾನ್ ಗಾಂವ್ಕ್ ಲಾಗಿತ್
ಕೊಗುಳೆ ಮೊಳೊಚ್ ಮ್ಹಜೊ ಗಾಂವ್‌ಗೊ
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ತಳ್ಕಾಕ್ ವೆಶಿ, ದಿಶ್ಪಿನ್‌ಚ್ ಸಾಳ್ಕಾಂ ಪುಲ್ತಿತ್
ಕೆಸಾರ್ ತುಜ್ಯಾ ಚೆಡ್ವಾ ಕಶಿಂಗೊ ದಿಸ್ತಿತ್
ಹಾಸ್ಯಾನಿಂಚ್ ಲ್ಹಾರಾಂ ಉಟ್ಟಿತ್
ಲ್ಹಾರಾಂ ಮೆಳೊನ್ ಕೊಳ್ಳುಲೊ ಭರ್ತಿತ್
ಸಾಳ್ಕಾಂ ತಳೆಂಚ್ ಮ್ಹಜೊ ಗಾಂವ್‌ಗೊ
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ಗುಡ್ಯಾಕ್ ವೆಶಿ ಉಲ್ಕಾಕ್‌ಚ್ ಗಾಯೊ ಯೆತಿತ್
ಮೊಗಾನ್ ತುಜ್ಯಾ ವೊಂಟಿಯೊ ಭರ್ತಿತ್
ವಾಸ್ರಾಂಗೊ ಉಡ್ಯಾಣಾಂ ಘಾಲ್ತಿತ್
ಮಿಸ್ತಾನಾಂಚ್ ತಾಂಬ್ಯೊ ಭರ್ತಿತ್
ದುಧಾ ವ್ಹಾಳೊಚ್ ಮ್ಹಜೊ ಗಾಂವ್‌ಗೊ
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ಮ್ಹಜೊ ಗಾಂವ್‌ಗೊ, ತುಜೋಯ್ ಜಾಂವ್‌ಗೊ
ತುಜ್ಯಾ ಗಾಂವಾಕ್ ಬೊಲ್ಪೊ ಖಾಂವ್‌ಗೊ
ಮೆಲ್ಲಿಂ ಗೆಲ್ಲಿಂ ಆಮ್ಕಾಂ ಪಾವೊಂಗೊ
ಆಮ್ಚ್ಯಾ ಲಗ್ನಾಕ್ ಗಾಂವ್‌ಚ್ ಮಾಟವ್‌ಗೊ
ಗಾಂವ್‌ಗೊ ಚೆಡ್ವಾ ಮ್ಹಜೊ ಗಾಂವ್‌ಗೊ
ಬಾರಾ ಗಾಂವ್‌ಭರ್ ತಾಚೆಂ ನಾಂವ್‌ಗೊ.

ಶಾಂತಿಪ್ರಿಯಾ, ಕಿನ್ನಿಗೋಳಿ

ಶಾಂತಿಪ್ರಿಯಾ, ಕಿನ್ನಿಗೋಳಿ (1966): ವಿರೆಂ ನಾಂವ್ ಜೊಸ್ಸಿ ಎಡ್ಜಿನ್ ಪಿಂಟೊ. ಮಂಗ್ಳುರ್ ಲಾಗ್ಸರ್ಚೊ ಕಿನ್ನಿಗೋಳಿ ತಾಚೊ ಗಾಂವ್. 'ಮ್ಹಜೊ ಗಾಂವ್' ಪರ್ಗಟ್ ಜಾಲ್ಲೆಂ ತಾಚೆಂ ಕವಿತಾ ಪುಸ್ತಕ್. ಕಾನಡಿಂತ್ಯಾ ತೊ ಬರಯ್ತಾ. ಬಿ.ಕೊಮ್. ಪದ್ವಿ ಆಪ್ಲಾಯಿಲ್ಲೊ ಹೊ ಕವಿ, ಆಪ್ಲ್ಯಾ ಪದಾಂ ಪಾಸುನ್ಯಾ ಫಾಮಾದ್.




ಲಗನ್

ಹಾಂ, ಕಲಾ.. ಆಶಿಲ್ಲಿ ಪ್ರಾಯ್ತರಿಂತ್
ಆತಾಂ ತಿ ನಾ.
ವಿದ್ಯಾ.. ತಿ ಹಾಯ್ಸ್ಕುಲಾಂತ್ಲ್ಯಾನ್ ಧಾಂವೊನ್ ಗೆಲಿ
ಖಿಂಯ್ ಆಸಾ ಕೋಣ್ ಜಾಣಾ?
ಕಾಲೆಜಾಂತ್... ಕವಿತಾ.
ಆತಾಂ ತಿ ಫುಂವುನ್ ಚೊಯ್ನ್ಯಾ.
ಕಾದಂಬರಿ ಯೇನ್ ಯೇನ್ ಮ್ಹಣ್ಣಾ
ಯೇವ್ನ್ ಯೇವ್ನ್ ಯೇನಾ.
ವಾಟ್ ಪಳೆವ್ನ್ ರಾಬ್ಲಾಂ
ಚೋವ್‌ರಸ್ತಾರ್ ಧೂಳ್ ಧುಂವರ್ ಖಾವ್ನ್.
ತವಳ್.. ಚೋಯ್, ಚೋಯ್, ಚೋಯ್
ನಟುನ್ ಥಟುನ್
ಫಾಮಾ ವಾಸ್ ಚೊವ್ಣಿಂ ವಿತ್ರಾವ್ನ್
ಯೆತಾ ನವಲಿಕಾ!
ಓ ದ ಕೊಳೊನ್
ನಾಕ್ ಫುಲ್ತಾ ಮಾಜೆಂ
ದೊಳೊ ಚುಕ್ಲೊ ತರೀ ಮಿಸ್ ಜಾಂವ್ಚಿ
ನಶಿಬಾನ್ ಮೆಳ್ಳಿ ಮಿಸ್ ನವಲಿಕಾ!
ನವಲಿಕಾ.. ಲವಲಿಕಾ.. ಲಬ್ಲಿ...ಕಾ?
ಆನಿ ಕಸೊ ಕಳಾವ್?
ನವ್ರಿ ತಿ, ನವ್ರೊ ಹಾಂವ್
ನವ್ರೊ ನವ್ರಿ ರಡಿ!
ಪುರಯ್ತ್ ಕುರಯ್ತ್ ಕಾಂಯ್ ನಾಕಾ.
ಪೂರಾ ಪೂರಾ ಸೆಕ್ಯುಲರ್ ಆಮಿ -
ಖಿಂಯಿರೆ ಹೀರೊ ಹೊಂಡಾ?
ಮುಕಾರ್ ಕೋಣ್? ಪಾಟಿಂ ಕೋಣ್?
ಮಾಂಡ್ಯೆರ್ ಕೋಣ್? ಕಾಂಟ್ರೆರ್ ಕೋಣ್?
ಸಾಂಗ್, ಸಾಂಗ್, ಆಯ್ಕುಂಯಾಂ

ಪಿ. ಜಿ. ಕಾಮತ್

ಪಿ. ಜಿ. ಕಾಮತ್ (1926): ಪಿ. ಗೋಪಾಲಕೃಷ್ಣ ಕಾಮತ್
ಗಾಂವಾಂತ್ ಕೇರಳಾಚ್ಯಾ ತ್ರಿಚೂರ್ದೊ ಎಮ್.ಎ., ಬಿ.ಎಸ್ಸಿ.,
ಬಿ.ಟಿ. ಪದ್ವೊ ಆಪ್ಲಾಯಿಲ್ಲ್ಯಾ ತಾಚೆಂ 'ಪೊವ್ಣಿಂ' ನಾಂವಾಚೆಂ
ಕವಿತಾ ಪುಸ್ತಕ್ ಪರ್ಗಟ್ ಜಾಲಾಂ.



ಪ್ರೀತಿಚಿ ಜ್ಯೋತಿ ಜೋಳಾಯಾಂ

ವಾರೆಂ, ವೋತ್, ಥಂಡಿ, ಪಾವ್ನು
ಪ್ರಕೃತಿ ನಿಯಮ್
ಜಾತಿ, ಮತ್, ಪಂಥ್, ಭೇದ್
ಮನುಷ್ಯಾಲಿ ರಚನ್

ಗೋರೊ, ಕಾಳೊ, ದೀಗು, ಗುಡ್ಡೊ
ದೇವಾನ್ ಕೆಲ್ಲೆಲೆ
ಮ್ಹಾರು, ಮ್ಹೇಂಭು, ಭಟ್ಟು ಭೇದ್
ಮನುಷ್ಯಾನ್ ಹಾಳೆಲೆ

ದಾರ್ಲೆ, ಬಾಯ್ಲೊ, ದೋನೀಚಿ ಭೇದ್
ಜಾತ್ತನಾ ದಿಸ್ತುಚೆ
ಹಿಂದೂ, ಮುಸ್ಲಿಮ್, ಕ್ರೈಸ್ತ್ ತಾಂಕಾಂ
ಮನುಷ್ಯಾನಾಚಿ ಕರ್ಚೆ


ನೆಲ, ಜಲ, ವಾಯು, ಗಗನ
ಸರ್ವಾಂ ಖಾತೀರ್
ಗಾಂವುಂ, ಜಿಲ್ಲೊ ಗಡಿ ಬಾಂದ್ಲ್ಯಾ
ಸ್ವಾರ್ಥಾ ಖಾತೀರ್

ತಮಿಳು, ತೆಲುಗು, ಹಿಂದಿ, ಸಿಂಧಿ
ಭಾಸೋ ಹಜಾರ್
ಆಸ್ಲ್ಯಾರಿತ್ತೆಂ ಸರ್ವಯಿ
ಭಾರತೀಲೆ ಪರಿವಾರ್

ಜಾತಿ, ಕಾತಿ ಭೇದು ಸೋಣ್ಣು
ನೀತೀನ್ ಚಲ್ಕಾ
ಭಾವ್, ಭೈಣಿ, ಪ್ರೀತಿ-ಜ್ಯೋತಿ
ಸಗ್ಳ್ಯಾನ್ ಜೋಳೋಕಾ

ಬಿ. ಎ. ಬಾಳಿಗಾ

ಬಿ. ವಿ. ಬಾಳಿಗಾ (1918-2005): 'ಪಂಚ್ಚಾದಾಯಿ' ನೆಮಾಳ್ಕಾಚೊ ಸಂಪಾದಕ್ ಜಾವ್ನಾಸ್ಲೊ ಬಂಟವಾಳ್ ವಾಸುದೇವ ಬಾಳಿಗಾ ಮಂಗ್ಳುರ್ಚ್ಯಾ ಮಣ್ಣುಗುಡ್ಡ ಲಾಗ್ಸಾರ್ ವಸ್ತಿ ಕರ್ತಾಲೊ. ಕಾನಡಿಂತ್ಯಾ ತಾಣೆ ಸಾಹಿತ್ಯ ಕೃಷಿ ಕೆಲ್ಯಾ 'ಗೀತಾ ಸಂಚಯ' ಆನಿ 'ಭಗವದ್ಗೀತಾ' ತಾಚಿಂ ಕವಿತಾ ಪುಸ್ತಕಾಂ.



ಶೃದ್ಧಾಂಜಲ ಪಾಟೊಯಾಂ

ಬಂಧನ್ ಮುಕ್ತ ಕೆಲ್ಲಿ ವ್ಯಕ್ತಿಂಕ್, ಶೃದ್ಧಾಂಜಲಿ ಭೆಟೊವ್ಯಾಂ
ನಾಂವಿಂ ತಾಂಚೆ ಘರಿಂ ಆಮ್ಚೆ ದಿವೆ ಸದಾಂ ಪೆಟೊವ್ಯಾಂ
ಸ್ವಾತಂತ್ರ್ಯ ವೀರ್ ಸನದ್ ದಿವುನ್, ಮಾನ್ ತಾಂಚೊ ಕರುಯಾಂ
ವೀರ್ ಧೀರ್ ಭಾರತ್ ಪುತ್ರಾಂನೊ, ಗಾಯಾನ್ ತಾಂಚೆಂ ಗಾವುಯಾಂ

ತುಟ್ಟೊ ಸಾಂಕ್ಳಿ ಗುಲಾಮಿಚ್ಯೊ ದೀವ್ನ್ ಜಾಯ್ತೊ ಬಲಿಯೊ
ಹಾಯ್ ಮಾಯೆ ಮುಕ್ತಿಕ್ ತುಜ್ಯಾ ಜಾಲೆ ಪುತ್ರ ಶೆಳೆಯೊ
ಧರುನ್ ವೆತಾಂ ತ್ರಿರಂಗ್ ಬಾವ್ಣೊ, ಗೊರ್ಯಾಂನಿ ಮಾರ್ಚೊ ಗುಳಿಯೊ
ಚಿಂತಾಂ ಮಾಯೆ ದೊಳ್ಳಾಂನಿ ದೆಂವ್ತಾತ್, ದುಕಾಂ ಜಾವ್ನ್ ಝುರಿಯೊ

ಭುರ್ಗ್ಯಾಂ ರಗತ್ ಶಿಂಪ್ಲಾಂ ಮಾಯೆ ಶೆರಾಂ ಆನಿ ವನಾಂನಿ
ಗುಲಾಮಿ ಮುಕ್ತಿ ದಿವಯ್ಲಿ ತುಕಾ ಎಕ್ವಟಾಚ್ಯಾ ತಾಳ್ಯಾಂನಿ
ರಗ್ತಾ ವ್ಹಾಳೆ ವ್ಹಾಳೆ ತರಿ, ಭಿಯೆಂವ್ಕ್ ನಾಂತ್ ಮಾಯೆ ಭುರ್ಗ್ ಕೊಣೀ
ಚಿಂತುಂ ತರ್ ತಾಂಚಿ ಜೀಣ್, ಕಿತ್ಲೆ ಆಮಿ ತಾಂಕಾಂ ಋಣಿ

ಪ್ರಾಯ್ವಂತ್ ಜಾಲೆ ನಿರಾಧಾರ್, ಬಲಿದಾನ್ ಜಾವುನ್ ತಾಂಚೊ ಆಧಾರ್
ಸ್ತ್ರೀಯೊ ಲಾಖಾಂನಿ ಜಾಲ್ಯೊ ವಿಧವ್, ಸ್ವಾತಂತ್ರ್ಯಾಚ್ಯಾ ಪವಿತ್ರ ನಾಂವಾರ್
ನೆಣ್ತಿಂ ಭುರ್ಗಿಂ ಅಬಲ್ ಜಾಲಿಂ, ನಾಸ್ತಾಂ ತಾಂಕಾಂ ಕೊಣ್‌ಯ್ ಆಧಾರ್
ಭಾರತ್ ಮಾಯೆ ಕಾಳೀಜ್ ಕೊಸಾಳ್ತಾ, ಚಿಂತುಂ ತರ್ ಆದ್ಲೆಂ ಸಭಾರ್

ವರ್ಸಾಂ ಪನ್ನಾಸ್ ಜಾತಾತ್ ಪಾಶಾರ್, ಧಾಂವ್ಡಾವ್ನ್ ಆಬ್ಲೆಶಿ ಪರ್ದೆಶಾಂಕ್
ಸ್ವಾತಂತ್ರ್ಯ ನಾಂವಾನ್ ಪ್ರದ್ವಿರ್ ಗಾಜ್ತಾಂವ್, ರಂಗೀನ್ ತ್ರಿರಂಗ್ ಬಾವ್ಣ್ಯಾನ್
ದಾಖೆಂವ್ಕ್ ಆಮಿ ಕೆಲಾಂ ಕಿತೆಂ, ಭೊಂವ್ತಾಂವ್ ತಾಂತ್ಲ್ಯಾ ತ್ರಿರಂಗಾ ರೊದಾನ್
ಪಂಚಾಶೀಲ್ ತತ್ವಾಂ ಘೆವುನ್, ಗಾಜ್ಲಾಂವ್ ಭುಮಿರ್ ಗ್ರೇಸ್ತ್ ಜಾವುನ್

ಪುಣ್ ಮಾಯೆ ವಿಚಾರ್ತಾಂ ಸವಾಲ್ ಕರುಂ ನಾಕಾ ಬೆಜಾರ್
ಗರೀಬ್ ಕಿತ್ಯಾಕ್ ಜಾಲ್ಯಾತ್ ಕಂಗಾಲ್, ಸ್ವಾತಂತ್ರ್ಯ ಹ್ಯಾ ಥಳಾರ್?
ನಾತ್ಲೆಂ ತಾಂಕಾಂ ಸುಖ್ ಆಬ್ಲೆಶಿ ಪರ್ದೆಶ್ಯಾಂಚ್ಯಾ ಕಾಳಾರ್
ಆತಾಂಯ್ ಕಿತ್ಯಾಕ್ ದಿತಾಯ್ ದೂಕ್, ಪ್ರಜೆರಾಜ್ ವ್ಹಯ್ ಜಾಲ್ಯಾರ್

ಗರೀಬಾಂಚ್ಯಾ ಘರಾಂನಿ ಕಿತ್ಯಾಕ್, ಮಾಂಡ್ಲಾಂ ಕಾಳ್ಕೆಂ ಮೋಡ್?
ಎಕೆ ಮುಟಿ ಶಿತಾಕ್ ನ್ಹಯ್‌ಗಿ ತಾಂಚೆರ್ ತುಫಾನ್ ವ್ಹಡ್
ಕಾಳೊ ಬಾಜಾರಿ, ಲೊಂಚಾರಾಂಚೆರ್, ನಾ ಕಿತ್ಯಾಕ್ ಗಡ್
ನ್ಹಯ್‌ಗಿ ಮಾಯೆ ಗರೀಬಾಂಚೆಂ ದುಕಾಂನಿ ಭರ್ದಾಂ ಕೊಂಡ್

ಅಶಾಂತೆಚೆಂ ಭಿಂ ಕಿತ್ಯಾಕ್ ಧಳಾರ್ ಆಮ್ಚ್ಯಾ ಕಿರ್ಲಲಾಂ?
ಪುಡಾರ್ಯಾಂಚೊ ಸ್ವಾರ್ಥ್ ಮ್ಹಣೊನ್ ಮಾತೆ ಆಂಗ್ ಘಾಯೆಲಾಂ
ಗರೀಬಾಂಚೆಂ ಶೋಷಣ್ ಕರುನ್, ಹುತಾತ್ಮಾಕ್ಯಾ ರಡಯ್ಲಾಂ
ಲೊಕಾರಾಜ್ ಪ್ರಜೆಖಾತೀರ್, ಗರೀಬಾಂಕ್ ಮಾತ್ ಫಸಯ್ಲಾಂ

ಹಾತ್ ಜೊಡುನ್ ಮಾಗ್ತಾಂ ಮಾಯೆ, ಪಳೆ ಸರ್ವಾಂಕ್ ಸಮಾನ್
ವರ್ಸಾಂ ಪನ್ನಾಸ್ ಜಾತಾತ್ ಪಾಶಾರ್ ತಾಂಚೆಂಯ್ ಕರ್ ಗುಮಾನ್
ಮಾಗ್ತಾಂ ಹಾಂವ್ ಜೊಡುನ್ ಹಾತ್, ಚಲ್ಯಾಂ ಆಮಿ ಮೊಗಾನ್
ಸಲ್ವಲ್ಲ್ಯಾ ಭಾರತೀಯಾಂಚೆಂ ನಂದನ್ ಜಾಂವ್ ವೇಗಾನ್

ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್

ವಿ. ಡಿ. ಸಿಲ್ವಾ, ಕಾಂಜೂರ್‌ಮಾರ್ಗ್ (1937): ಸಂಪೂರ್ಣ
ನಾಂವ್ ವಾಲೇರಿಯನ್ ಡಿ'ಸಿಲ್ವಾ. ಮುಂಬಯ್
ಕಾಂಜೂರ್‌ಮಾರ್ಗ್ ಲಾಗ್ಸಾರ್ ವಸ್ತಿ ಕರ್ತಾ. 'ಅಮೃತ್' ಆನಿ
'ಕವಿತಾಂಚೆ ಪೊಳಿ' ತಾಚೆಂ ಕವಿತಾ ಪುಸ್ತಕಾಂ.



ಸಾಕ್ಷಾತ್ಕಾರ್

ಉಲೊಂವ್ಚೆಂ ಜಾಲ್ಯಾರ್ ಗೋಡ್ ಉಲೈ
ಕಡು ಉಲೈ ನಾಕಾ
ಹಾಸ್ಚೆಂ ಜಾಲ್ಯಾರ್ ಮಿಲ್ಲಾ ಹಾಸ್
ದುಕಿ ದಾಕೊವ್ ನಾಕಾ

ಜಗಾಚಿಂ ದುಖಾಂ ತುಂವೇಂಯ್ ಭೊಗ್ಲ್ಯಾಂತ್
ಹಾಂವೇಂಯ್ ಭೊಗ್ಲ್ಯಾಂತ್ - ಸಗ್ಲ್ಯಾಂತ್
ಸಂಸಾರಾಂತು ಭರ್ಲ್ಯಾಂತ್ ಕಷ್ಟ್
ಜಾಲ್ಯಾರ್ ಗೋಡಿ ಖರ್ಚಿನಿ

ಫುಲ್ಲಾಂ ಪರ್ಮಳ್ ಫಳಾಂ ರಸ್ತು -
ವೃಕ್ಷಾಲೊ ಸಹವಾಸು ..
ಆಕಾಶಾಲೆಂ ವ್ಹಡ್‌ಪಣ್, ಮೊಡಾಂಲೆಂ ಸಮರ್ಪಣ್..
ಸೃಷ್ಟಿಂತುಚಿ ಭರ್ಲ್ಯಾ ಸಾಕ್ಡ್
ಚೆರ್ಡವಾಂಲೆ ಮುಖಾಂತ್ ದಿಸ್ತಾ ಮೋಕ್ಡ್...

ನಿರಾಶೆನೆ ಮಾನ್ ಬಗುತಾ -ತೋಂಡ್ ಬಗುತಾ
ಮುಳಾಕ್ ಅಂಧಾಕಾರ್...
ವಯ್ತಿ ಪಳೆಲ್ಯಾರ್ ದಿಸ್ತಾ ಉಜ್ವಾಡ್
ಸೂರ್ಯ್ ದಾಕೈತಾ ಸಾಕ್ಷಾತ್ಕಾರ್!

ಅರುಣಾ ರಾವ್

ಅರುಣಾ ರಾವ್ (1928): ಅರುಣಾ ಭಾಸ್ಕರ್ ರಾವ್
ಮುಂಬಯ್ತ್ ವಸ್ತಿ ಕರ್ತಾ. ಅಪೂವ್ ಮರಾಠಿಂತ್ಯಾ
ಬರಯ್ತಾ. ಚಡಿತ್ ಕರುನ್ ಭುರ್ಗ್ಯಾಂ ಖಾತೀರ್ ತಿ ಕವಿತಾ
ರಚ್ತಾ.



ಬೊಸ್

ಬೊಸ್

ತುಮಿ ಆಸಾಸರ್

ತುಮ್ಮಾ ಕೆಬಿನಾಂತ್ಲ್ಯಾ ಕೊಯ್ರಾಕಡೆನ್

ಕೊಣೆಂ ಕೆನ್ನಾಂ ದೆಖ್ಲೆಂಚ್ ನಾ

ದೆಖ್ಲೆಂಚ್ ಜಾಲ್ಯಾರ್

ಧಂಯ್ ಕೋಯ್ರ್ ಆಸಾ ಮ್ಹಣ್ಪಾಚಿ

ಹಿಮ್ಮತ್ ಕೊಣಾಕ್ ಜಾಲಿಚ್ ನಾ.

ಸಗ್ಳೆಚ್ ತುಮ್ಮಿ ಥುಂಕಿ

ವಯ್ಲೆವಯ್ರ್ ಜಿಖಾಪಾಕ್

ತುಮ್ಮಿ ಭೊಂವ್ತಣಿ ದೀಸ್‌ರಾತ್ ವಾವುರ್ಲೆ!

ತುಮ್ಮಿ ಮುರಿಂತ್ಲೆ ಸತ್ತೆಚಿ ಕೆದಿ ಕರಾಮತ್!

ಪಯ್ರ್ ತುಮಿ ಗೆಲೆ

ಪರ್ತೆ ನ ಯೆವ್‌ಪಾಖಾತೀರ್

ತೆನ್ನಾಂ ತುಮ್ಮಾ ಕೆಬಿನಾಂತ್ ನವೊ ಬೊಸ್ ಆಯ್ಲೊ

ತಾಣೆಂ ಕಾಮೆರಿ ಲಾವ್ನ್

ಆಖ್ಲೆಂ ಕೆಬಿನ್ ಝಾಡುನ್ ಘೆತ್ಲೆಂ

ಕೊನ್ಯಾ ಕೊನ್ಯಾಚೊ ಕೋಯ್ರ್ ಭರ್ ದಿಸಾ

ಲಾಸುನ್ ಭಾಯ್ರ್ ಉಡಯ್ಲೊ

ಪುಣ್ ದುರ್ದೈವ್!

ಕೋಯ್ರ್ ಪಾಟ್ಲಾ ಪಾಯಾಂನಿ

ಪರೊ ಕೆಬಿನಾಂತ್!

ಖಂಯ್ ತರೀ ಖಾಂಚಿ ಉಗ್ತೊ ಆಸ್ತಲ್ಯೊ.

ಮನೋರಾಯ್ ದ. ನಾಯ್ಕ್



ಮನೋರಾಯ್ ದ. ನಾಯ್ಕ್ (1954): ಗೊಂಯ್, ವಾಸ್ಕೊ
ಡ ಗಾಮಾಂತ್ ವಸ್ತಿ ಕರ್ಚೊ ಮನೋರಾಯ್ ದ. ನಾಯ್ಕ್
ಬಿ.ಕೊಮ್., ಎಲ್.ಎಲ್.ಬಿ. ಪದ್ವೆದಾರ್. 'ಕಲ್ಪಪುಲ್' ತಾಚೆಂ
ಕವಿತೆಚೆಂ ಪುಸ್ತಕ್.


ಪಾವ್ನಾಚೊ ರಂಗ್

ಕವಿ ಪಾವ್ನಾಕ್ ಮ್ಹಣುಕ್ ಲಾಗ್ಲೊ,
“ರಂಗ್ ಗಾ ತುಜೊ ಕಸ್ಲೊ?
ಮಳ್ಳಾಚೊ ನಿಳೊ
ಧರ್ತರೆಚೊ ತಾಂಬ್ಲೊ
ಸೈಮಾಚೊ ಪಾಚ್ಲೊ
ಕುಪಾಂಚೊ ಧವೊ - ಕಾಳೊ
ಭಾಂಗ್ರಾಚೊ ಹಳ್ಳೊ
ಜಾಂಬಾಂಚೊ ಜಾಂಬ್ಲೊ
ಸಾಂಗ್ ತುಜೊ ಕಸಲೊ?”

ಪಾವ್ನ್ ಪಯ್ಲೊ ಹಾಸ್ಲೊ
ಮಾಗೀರ್ ಸಾಂಗುಂಕ್ ಲಾಗ್ಲೊ,
“ರಂಗ್ ಮ್ಹಜೊ ಅಸಲೊ
ಜಾಕಾ ಜಾಯ್ ತಸಲೊ
ಜಾಂತುಂತ್ ಹಾಂವ್ ಭರ್ಲೊಂ,
ತಾಚೊಚ್ ರಂಗ್ ಮ್ಹಜೊ ಜಾಲೊ!”

ಅಶೋಕ್ ನಾರಾಯಣ್ ಕಾಣೆಕಾರ್

ಅಶೋಕ್ ನಾರಾಯಣ್ ಕಾಣೆಕಾರ್ (1952): ಗೊಂಯ್ಚ್ಯಾ ಸಾಂವ್ಣೆಂತ್ ವಸ್ತಿ ಕರ್ಚ್ಯಾ ಕವಿನ್ ‘ಪಾವ್ನಾಚೊ ರಂಗ್’ ಕವಿತಾ ಪುಸ್ತಕ್ ಪರ್ಗಟಾಯ್ಲಾಂ. ಮರಾಠಿಂತ್ಯಾ ತೊ ಕವಿತಾ ರಚ್ತಾ. 1975 ಇಸ್ವೆಂತ್ ಚೆನ್ನೈಂತ್ ಚಲ್ಲ್ಯಾ ವರ್ಲ್ಡ್ ಏಶಿಯನ್ ಫೊಯೆಟ್ಸ್ ಮೆಳಾವ್ಯಾಂತ್ ತಾಣೆ ಭಾಗ್ ಘೆತ್ಲಾ.



ದೋನ್ ಸಾಳ್ಕಾಂ


ಪುಲ್ಲಿಂ ತಳ್ಕಾಂತ್ ದೋನ್ ಸಾಳ್ಕಾಂ
 ಏಕ್ ಧವೆಂ ಏಕ್ ನಿಳೆಂ
 ಕೃಷ್ಣಾ ರಾಧೆಚೊ ಮೋಗ್ ಜಂಯ್ ಥಂಯ್
 ಸೈಮಾಕ್ ಪಾಸುನ್ ಪುಲ್ಲಿ ಕಳೆ

ಭಾರ್ ಆಯ್ಲೊ ಜಾಯಾ ಜುಯಾಂಕ್
 ಮೊಗ್ರೆಚೇಯ್ ಪುಲ್ಲಿ ಕಳೆ
 ಯಮುನೆಕ್ ಪಾಸುನ್ ಆಯ್ಲೊ ಉಮಾಳೊ
 ಹುಂಪ್ಲೊ ತಿಣೆಂ ಕಾಂತ್ ಪಳೆ.

ರಾಧಾ ಘೆತಾ ಸೊದ್ ಕೃಷ್ಣಾಚೊ
 ದೋಳ್ಕಾಂತ್ ಆಯ್ಲಾಂ ಭರುನ್ ತಳೆಂ
 ಮೊರಾ ಪಾಖಾಂಯ್ ಪುಲ್ಲಿಂ ವನಾಂತ್
 ಸೊದ್ತಾತ್ ಕೃಷ್ಣಾಕ್ ಲಾವ್ನ್ ದೊಳೆ

ರಾಮಕೃಷ್ಣ ಜುವಾರ್‌ಕಾರ್

ರಾಮಕೃಷ್ಣ ಜುವಾರ್‌ಕಾರ್ (1935): ಬಿ.ಎ., ಬಿ.ಎಡ್. (ಹಿಂದಿ)
 ಪದ್ವೀ ಆಪ್ಲಾಯಿಲ್ಲಾ ಹ್ಯಾ ಕವಿಚಿಂ ನಮುನ್ಯಾವಾರ್
 ವಿಷಯಾಂಚೆರ್ ಪನ್ನಾಸಾಂ ವಯ್ರ್ ಪುಸ್ತಕಾಂ ಪರ್ಗಟ್
 ಜಾಲ್ಯಾಂತ್. ಭುರ್ಗ್ಯಾಂ ಖಾತೀರ್‌ಯ್ ತಾಣೆ ಕವಿತಾ ರಚ್ಲಾತ್.
 'ದಸ್ತೆ ಪುಲಾಂ', 'ಅಭಂಗ್ ಆರತಿ', 'ಮೊಗ್ರಿ' ತಾಚಿಂ ಕವಿತಾ
 ಪುಸ್ತಕಾಂ. ಭಕ್ತಿಕ್ ಗಿತಾಂಚಿಂ ತಾಚಿಂ ಜಾಯ್ತಿಂ ಪುಸ್ತಕಾಂ
 ಪರ್ಗಟ್ ಜಾಲ್ಯಾಂತ್. ತೊ ಗೊಂಯ್ಚ್ಯಾ ಸಾಳೆರಿಂ
 ಹಾಂಗಾಸರ್ ರಾವ್ತಾ.



ಖದೂಳ್

ಆಮಿ ದೊಗಾಂಯ್
ಎಕ್ಟಾಂಯ್ ಆಯ್ಲಿಂ
ಮ್ಹಣ್ತಕೇಚ್;
ಝಂಜಳತ್ ಝಂಜಳತ್ ಜಾತಾತ್
ಚಿಖ್ಲಾವರಿ ಖದೂಳ್.

ಮಾತಿ ಕಾಲವ್ತಾ ಉದ್ಕಾಂತ್;
ಉದಕ್ ಭರ್ಗತಾ ಮಾತ್ಯೆಂತ್....
ಆರ್ತೆಂ - ಪರ್ತೆಂ.

ಮಾತ್ಯೆಚೊ ಕಣಾನ್ - ಕಣ್
ತುಡೂಂಬ್... ಉಪಾಟ್.

ಉದ್ಕಾಚೊ ಥೆಂಬಾನ್ - ಥೆಂಬ್
ತೃಪ್ತ್ ... ಕೃತಾರ್ಥ್.

ಮಾಗೀರ್ -
ಎಕ್ಟಾಂಯ್ ಆಯ್ಲಿಂ ತಶೀಂಚ್
ಆಮಿ
ನಿಸ್ತತ್ ನಿಸ್ತತ್
ಎಕಾಮೆಕಾಪಾಸುನ್
ಅಳಂಗ್ ಜಾತಾತ್ ವೆಗ್ಳಿಂ....

ಉದ್ಕಾವರಿ ಉದಕ್;
ಆಪ್ಲೆವಟೆನ್
ನಿವೃತ್ - ನಿವೃತ್.

ಮಾತ್ಯೆವರಿ ಮಾತಿ;
ಆಪ್ಲೆ ದಿಕೆನ್
ನಿಧೃತ್ - ನಿಧೃತ್.

-ಮಾತಿ ರಾವ್ತಾ ತಳಾಕ್
ಘಟ್ತ್ ಘಾಂಸ್ ಘೆವ್ನ್
ಉದಕ್ ರಾವ್ತಾ ವಯ್ಲಾನ್
ತಿರಾಯ್ತಪಣಾನ್ ವ್ಹಾಂವತ್.

ಪುಣೂನ್, ಕಾಳಾಚೆ ರುಜ್ಜಣೆಂತ್ -

ಆಮ್ಚ್ಯಾ ದೊಗಾಂಯ್ಚ್ಯಾ

ನಕಳತ್:

ಲ್ಹವೂಚ್ ಸರ್ತಾ ವಯ್ರ್

ಎಕಾದ್ರೆಂ ತಟ್ಟಟೀತ್, ತಾಂಬ್ಲೆಂ ಗುಂಜ್ ಸಾಳೀಕ್

ಚಿಖ್ಲಾಂತ್ಲ್ಯಾನ್‌ಚ್;

ಜೆಂ ಆಪ್ಲ್ಯಾ ಧರ್ಧರ್ಧ್ಯಾ ಪಾಕ್ಯಾಂಚ್ಯಾ ಹಾತಾಂನಿ


ಅಖ್ಲೆಂ ಮಳಬ್

ವೆಂಗೆಂತ್ ಘೆಂವ್ಕ್ ಪಳೆತಾ

ಗೊಪಾಂತ್ ಖೆಳೊಂವ್ಕ್ ಆಂವ್ಡೆತಾ...

ಪರೇಶ್ ನರೇಂದ್ರ್ ಕಾಮತ್

ಪರೇಶ್ ನರೇಂದ್ರ್ ಕಾಮತ್ (1968): ಗೊಂಯ್ಚ್ಯಾ ಪೊಂಡ್ಯಾಂತ್ ವಸ್ತಿ ಕರ್ಚ್ಯಾ ಕವಿಚ್ಯೊ ಕವಿತಾ ಇಂಗ್ಲಿಷ್ ತಶೆಂ ಬೆಂಗಾಲಿ ಭಾಷೆಕ್ ಅನುವಾದಿತ್ ಜಾಲ್ಯಾತ್ ಮಾತ್ರ್ ಸ್ಲಯ್ ಕೇಂದ್ರ್ ಸಾಹಿತ್ಯ್ ಅಕಾಡೆಮಿಚ್ಯಾ “ಇಂಡಿಯನ್ ಲಿಟರೇಚರ್” ದ್ವೈಮಾಸಿಕಾಂತ್ ಪರ್ಗಟ್ ಜಾಲ್ಯಾತ್. ‘ಅಳಂಗ್’, ‘ಗರ್ಭಾಖೋಲ್’ ಆನಿ ‘ಶುಭಂಕರ್’ ತಾಚೆ ಕವಿತಾ ಸಂಗ್ರಹ್.




ಮನ್ಮಾಂತ್ಲೊ ರಾಕೆಸ್

ಆಮ್ಚ್ಯಾಂತ್ ರಾಕೆಸ್ ಆಸಾ
ಯಮ್ಕುಳಾಂತ್ಲೊ
ನರಭಕ್ತ್ ರಾಕೆಸ್
ಮಿಸ್ಟರ್ ಹಾಯ್ಡಸಾಖೊ
ಆಮ್ಚ್ಯಾಂತ್ ತೊ
ಲಿಪ್-ಚೊರ್ಯಾಂ ವಾವುರ್ತಾ
ಸ್ವೈರ್, ತಾಕಾ ಜಾಯ್ ತಸೊ
ಕೆನ್ನಾ ಜಾತ್ ಕಾತಿಚ್ಯಾ
ನಾಂವಾಂಚೊ ಜಾವ್ನ್ ಧರ್ಮ್
ಜಳಾ-ಧಳಾರ್
ಘಡಯ್ತಾ ಶುದ್ಧ್ ಕರ್ಮ್
ಕೆನ್ನಾ ಕೆನ್ನಾ ಅಸೋಚ್
ಚವ್ತಾಳ್ತಾ
ನಿಜಾಚ್ಯಾಚ್ ಅಬಲಾ
ಅಸ್ತುರೆಂಚ್ಯಾ ಕಮ್ರಾಖಾಲಾ
ಕರ್ತುಪ್ ಗಾಜಯ್ತಾ
ವಾಯ್ಪ್ ಕರ್ಣಿ ಕರುನ್ ವೆತಾ
ಗುರು ರುಪಾಂ ಶಿಷ್ಯಾಂಕ್ ದಣ್‌ದಣ್
ಘೊವಾ ರುಪಾಂ ಬಾಯ್ಲೆಕ್ ಚಣ್‌ಚಣ್
ಕೆನ್ನಾ ಕೆನ್ನಾ ದುಸ್ಮಾನ್ ಜಾವ್ನ್
ಈಷ್ಟ್ ಆಮಿಗಾಂಚೊ
ಘಾತ್ ಘೆತಾ
ಹ್ಯಾ ಪ್ರಮಾಣ್ ಬಳಾಚೆ
ಸಬಾರ್ ಪ್ರಕಾರ್
ದಿಸ್‌ಪಟ್ಟೆ ಘೆತಾತ್
ವಿಂಗಡ್ ಆಕಾರ್
ಪಾಕಿಟ್‌ಮಾರಿ, ಮಿನ್‌ಮಾರಿ
ವಸೀಲೆಬಾಜಿ, ನಫೆಖೋರಿ
ಸಗ್ಳ್ಯಾಂ ತೆಮ್‌ಕೆರ್
ಭೃಷ್ಟಾಚಾರ್
ಮನ್ಮಾಂತ್ ತೊ ವಸ್ತಾ
ರಾಖೆಸಾ ರುಪಾಂತ್ ಬಸ್ತಾ
ದಿಸ್ತಾ ಸದಾಂ ಕಾಳ್ಜೊ

ಸೊಪೆ ತರೆನ್ ನಾ ವಚುಚೊ
ಅಶಾ ಸಮಯಾರ್
ಕೊಣ್ ಕೃಷ್ಣ್ ಜಲ್ಮತ್ ಕಾಯ್?
ಕೊಣ್ ರಾಮ್ ಘಡತ್ ಕಾಯ್?
ಉಣೊ ಕರುಂಕ್ ಜುಲ್ಮಾ ಭಾರ್
ಸಂಹಾರ್ ತಾಚೊ ಕರೀತ್ ಕಾಯ್?
ಮನ್ ಖಿಂತಿ ಜಾಲಾಂ.

ವಿಟ್ಟಲ್ ಆವ್ಧಿಯೆಂಕಾರ್

ವಿಟ್ಟಲ್ ಆವ್ಧಿಯೆಂಕಾರ್ (1952): ಗೊಂಯ್ಚ್ಯಾ ಸಾವರ್ಡೆಂಚೊ
ಹೊ ಕವಿ ಉದೆತ್ಯಾ ಕವಿಂ ಖಾತೀರ್ ಹರೈಕಾ ವರ್ಸಾ
'ಸೃಜನ್ ಮೇಳ್' ಮಾಂಡುನ್ ಹಾಡ್ತಾ. ಮರಾಠಿಂತ್ಯಾ
ತೊ ಲಿಖ್ತಾ.



ಏಕ್ ಬಾಲು ಕವಿತಾ

-1-

ಕಲೆಕ್‌ಬಲೆಕ್ ಚುಡ್ಡಿ ಲಾಯ್
ಮೊಡ್ಪಾ ಕಿದೆಂ ಸಾಂಗ್?

ಜ್ಞಾನ್‌ಬೀನ್ ಘಾಲ್ ಉಜ್ಯಾಂತ್
ಡಿಗ್ರಿ ಕಿದೆಂ ಸಾಂಗ್...

ಕಸ್ಲಿ ಧಡ್‌ಪಡ್ ಕಸ್ಲೆ ಧೈಯ್?
ಕರ್ತಾ ಕಿದೆಂ ಸಾಂಗ್?

ವಿಚಾರ್ ಬಿಚಾರ್ ಜಾಯ್ ರೆ ಕಿದ್ಯಾಕ್
ವಳ್ಳಿ ಕಿತ್ಲೊ ಸಾಂಗ್...

ಯತ್ಸ್ ಧ್ಯಾಸ್ ಸೊಪಯ್ ಆಸ್
ಜಿಖ್ಲಾ ಕಿದೆಂ ಸಾಂಗ್

ಕರ್ತುಬಾಂಚಿಂ ಕಾಗ್ದಾಂ ನಾಕಾ
ಕೊಣಾ ಪೈಕಿ? ಸಾಂಗ್

ಮೋಗ್‌ಪೊಗ್ ಲಗ್ನ್ ಕಿದೆಂ?
ಲಗ್ನಾ-ಗಾಡ್ಯೊ ಕಿತ್ಲೊ ಸಾಂಗ್...

-2-

ಕವಿತಾಬಿವಿತಾ ಜಾಯ್ ಕೊಣಾಂಕ್
ತಾಂದೂಳ್ ಮೆಳ್ಳಾರ್ ಪುರೊ

ಖಿಂಯ್ಚೆಂ ರಾನ್ ಖಿಂಯ್ಚೆಂ ಸೈಮ್
ಲಾಂಕ್ಡಾಂ ಮೆಳ್ಳಾರ್ ಪುರೊ..

ಖಿಂಯ್ಚೊ ಸಮಾಜ್ ಖಿಂಯ್ಚಿ ಸೆವಾ?
ನಾಂವ್ ಜಾಲ್ಯಾರ್ ಪುರೊ

ಆತ್ಮೊಬಿತ್ಮೊ ಪುಂಕುನ್ ಉಡಯ್
ಕೂಡ್ ಉಲ್ಲಾರ್ ಪುರೊ..

ಬರೆಪಣಾನ್ ಜಾತ್ಲೆಂ ಕಿದೆಂ?
ನಿವ್‌ಡೂನ್ ಆಯ್ಲಾರ್ ಪುರೊ


ದೇವ್‌ಬೀವ್ ಮಾರ್ತಾ ಕೊಕ್ಕಾರ್
ದೇವೂಳ್ ಮೆಳ್ಳಾರ್ ಪುರೊ

ಮನೀಸ್‌ಬಿನೀಸ್ ಜಾವಪ್ ಕಿದೆಂ?
ಜೊಡೂಂಕ್ ಕಳ್ಳಾರ್ ಪುರೊ

ಜಾಣ್ವೆಪಣಾ ಮಾತ್ಸೊ ಭಂಯ್
-ಬಾಯ್ ಉಲ್ಲಾರ್ ಪುರೊ...

ಸುದೇಶ್ ಶರದ್ ಲೊಟ್ಟೀಕಾರ್

ಸುದೇಶ್ ಶರದ್ ಲೊಟ್ಟೀಕಾರ್ (1964): ಗೊಂಯ್ವಾಸ್ತಿ
ರಾಮನಾಥಿಂತ್ಲೊ ಹೊ ಕವಿ, ಫಿಲ್ಮಕಾರ್ ಮ್ಹಣೊನ್‌ಚ್
ಫಾಮಾದ್. ತಾಚೊ 'ಪಯ್ಸ್' ಕವಿತಾ ಸಂಗ್ರಹ್ ಪರ್ಗಟ್
ಜಾಲಾ. ಮರಾಠಿಂತ್ ತಾಚಿಂ ದೋನ್ ಕವಿತಾ ಪುಸ್ತಕಾಂ
ಪರ್ಗಟ್ ಜಾಲ್ಯಾಂತ್. ತಾಚ್ಯೊ ಕವಿತಾ ಮಲಯಾಳಮ್,
ಕನ್ನಡ, ಕಾಶ್ಮೀರಿ ಆನಿ ಹಿಂದಿ ಭಾಷೆಂನಿ ಅನುವಾದಿತ್
ಜಾಲ್ಯಾತ್.




ಪಾಂಯ್ಣಾಂ

ತ್ಯಾ ದಿಸಾ ವಡಾಕಡೆನ್ ಗಡದ್ ತಿನ್‌ಸನಾಂ
 ಮಂದ್ ಮಂದ್ ವಾಜತ್ ಆಯ್ಲಿಂ ತುಜಿಂ ಗೊ ಪಾಂಯ್ಣಾಂ
 ಮೌನ್ ಪಡ್ಲೆಂ ಸಗ್ಳ್ಯಾ ರಾನಾ
 ಶಿರ್‌ಶಿರೂನ್ ಧಾಂಬ್ಲಿಂ ಪಾನಾಂ
 ಕಂವಿ ಜಾಗ್ ಆಯ್ಲಿ ತಣಾ ರೈಮ್ತಾಂ ರೈಮ್ತಾನಾ
 ಪೈಸುಲ್ಯಾನ್ ವಾಜ್ಲೆ ಫಾಂಟ್
 ದಾಟೊ ನಂಯ್ಚೆ ಕಂತ್ ಕಾಂತ್
 ಸಾವ್ಯಾಂನಿ ಘಮ್‌ಘಮಾಟ್ ಸುಟ್ಲೊ ತ್ಯಾ ಖಿಣಾ
 ಪುಲ್ಲೊ ಪೈರ್ ಚಂದ್ರಾಜ್ಯೋತಿ
 ರಂಧ್ರಾಂನಿ ಲಾಗ್ಲೊ ವಾತಿ
 ನವಲಾಂಚಿಂ ಜಾಂವ್ಕ್ ಲಾಗ್ಲಿಂ ಶಕುನ್ ಲಕ್ಷಣಾಂ
 ಗಳ್ಯಾಂ ಸುಖಾಂ, ದೊಳ್ಯಾಂ ದುಖಾಂ
 ಲಕ್‌ಲಕ್ಲಿಂ ಜಾವ್ನ್ ಧಿಕಾಂ
 ನಕಳ್ಜನಾ ಏಕ್ ಜಾಲಿಂ ಆಮಿ ದೊಗಾಂಯ್ ಜಣಾಂ
 ವಡ್‌ಫಳಾಂಚ್ಯಾ ಅಕ್ಷದಾಂತ್
 ಕಿತ್ಲೊ ವೇಳ್ ನ್ಹಾಯ್ತ್ ನ್ಹಾಯ್ತ್
 ಹುಪ್ಲೆ ಕಿತ್ಲೆ ಚಂದ್ರಲೋಕ್, ಇಂದ್ರನಂದನಾಂ
 ತಾಂತ್ಲೆಂ ಕಾಂಯ್ ನುಲ್ಲೆಂ ಆಜ್
 ಸಗ್ಳೆ ಜಿಣೆ ಆಯ್ಲಾ ಸಾಂಜ್
 ತರೀಯ್ ಅಕಸ್ಮಾತ್ ತುಜಿಂ ವಾಜ್ಲಿಂ ಪಾಂಯ್ಣಾಂ
 ಕಾನ್ಸಲಾಂನಿ ಭೊಂವ್ತಿ ಭೊಂವರ್
 ಆಂಗಾರ್ ದಾಟ್ ಪುಲ್ತಾ ಚಂವರ್
 ಪಟ್ಟಿ ಕೆನ್ನಾ ಸಪ್ಲಾಂ ತೀಂಚ್ ಘಟ್ಟಿ ಜಾಗ್ರಣಾಂ

ಬಾಕಿಬಾಬ್ ಬೋರ್ಕರ್

ಬಾಕಿಬಾಬ್ ಬೋರ್ಕರ್ (1910-1984): ಪದ್ವಶೀ ಬಾಲಕೃಷ್ಣ
 ಭಗವಂತ್ ಬೋರ್ಕರಾನ್ ಮರಾಠಿ, ಕೊಂಕಣಿ, ಇಂಗ್ಲಿಷ್, ಹಿಂದಿ ತಶೆಂ ಪೊರ್ತುಗೀಜ್ ಭಾಸಾಂನಿ ಚಾಳಿಸಾಂ ವಯ್
 ಪುಸ್ತಕಾಂ ಬರಯ್ಲಾಂತ್. 'ಪಾಂಯ್ಣಾಂ', 'ಸಾಸಾಯ್'
 ಆನಿ 'ಕಂಠಮಣಿ' ಕೊಂಕಣಿಂತ್ಲೆ ತಾಚೆ ಕಾವ್ಯಸಂಗ್ರಹ್. ತಾಚ್ಯಾ
 'ಸಾಸಾಯ್' ಪುಸ್ತಕಾ ಖಾತೀರ್ 1981 ಇಸವಿಂತ್ ಕೇಂದ್ರ
 ಸಾಹಿತ್ಯ ಅಕಾಡೆಮಿಧಾವ್ನ್ ತಾಕಾ ಪುರಸ್ಕಾರ್ ಲಾಭ್ಲಾ.



ವೊಲಿಂ ರಾನಾಂ

ಭರ್ ವಸಾಡೆಂತ್ ಎಕ್ವೆ ಎಕಾಂಕಿ ಉಬೆ
 ಕಾಳ್ಜಾಂತ್ ಹಜಾರ್ ಪಾವ್ಲಾಂಚೆಂ ವೊಜೆಂ
 ಚಾರ್‌ಯ್ ವಟೆನ್ ವಾಟ್ ವಾದಳಾಚಿ
 ಮಾಥ್ಯಾರ್ ಕಿಟ್ವೆ ಕಾಳಿ ರಾತ್ ಉಮಾಶೆಚಿ
 ದರ್ಯಾ ಘೊಗಿತಾ ರಾತ್ ಜೋರ್ಗತಿಚಿ
 ಮನಾ ವೆಳೆರ್ ನಕ್ಷಿ ತುಜೆ ಯಾದಿಚಿ
 ಏಕ್ ಏಕ್ ಯುಗಾಂ ಉಲ್ಲಲಿಂ
 ಖೋಲ್ ಖೋಲ್ ಗರ್ಭಾಖೋಲ್
 ವೊಲಿಂ ದುಕಾಂ ಪಾರ್ಪುರ್ಲಿಂ
 ಪಯ್ಸ್ ಉಜ್ವಾಡಾಚಿಂ ತರಂಗಾಂ
 ಪಯ್ಸ್ ಖೋಶ್ಯೆಚಿ ಆವರ್ತನಾ
 ಸಪ್ಲಾಕ್‌ಯ್ ಲಾಗ್ಲಿ ಘಡೂಕ್
 ಮಧ್ಯಾನೆರ್ ಜಾಗ್ರಣಾಂ
 ಪರ್ತಣೆಚಿ ವಾಟೆರ್ ಪೆಟ್ಟಿಂ
 ವೊಲಿಂ ರಾನಾಂ

ರಾಜಶ್ರೀ ಸೈಲ್

ರಾಜಶ್ರೀ ಸೈಲ್ (1970): ಗೊಂಯ್ಚ್ಯಾ ಮಡ್ಗಾಂವಾಂತ್ ವಸ್ತಿ
 ಕರ್ಚೆ ಹೆ ಕವಯಿತ್ರಿನ್ ಕೊಂಕಣಿಂತ್ಲ್ಯಾನ್ ಎಮ್. ಎ. ಪದ್ವಿ
 ಜೊಡ್ಲ್ಯಾ ತಿಚ್ಯೊ ಕವಿತಾ ಇಂಗ್ಲಿಷ್ ತಶೆಂ ಹಿಂದಿ ಭಾಸಾಂನಿ
 ಅನುವಾದಿತ್ ಜಾಲ್ಯಾತ್.



ಭಾರತೀಯ್ ಆಮಿ

ಭಾರತೀಯ್ ಆಮಿ ಭಾರತೀಯ್ ಆಮಿ ಹೆಚ್ ಭುಂಯ್‌ವಯ್ಲೆ
ಭಾರತ್‌ಮಾತೆಚೆ ರಾಖ್ಣಿ ಗಾ ಆಮಿ ಭಾರತೀಯ್ ಸಗ್ಗೆ!

ಹೊ ಹಿಮಾಲಯ್ ಹೊ ಶೇಷಾದ್ರಿ ವಿಂಧ್ಯ ಹೊ ಆಮ್ನೇಲೊ
ಗಂಗಾ ಯಮುನಾ ಕೃಷ್ಣಾ ಕಾವೇರಿ ಪುನೀತ್ ಗಾ ಸ್ವಯಂ
ಮನೀಸ್‌ಪಣಾಚೆ ಉಲೆ ಆಯ್ಕಲೆ ಹೆಚ್ ಭುಂಯ್‌ ಪೈಲೆ
ಆಯ್ಲಾ ವೇಳ್ ಗಾ ಎಕ್ವಾರ್ ಜಾಯ್ ಗಾ ಆಮಿ ಸ್ವಯ್ ದುಬ್ಲೆ!

ಆಪ್ಲೆ ಕರ್ದೆನ್ ಮನೀಸ್ ಹಾಂಗಾ ದೆವ್ಕಾಕ್ ಪಾವ್ಲೊ
ಮನೀಸ್‌ಧರ್ಮ್ ವೆಗ್ಳ್ಯಾ ನಾಂವಾಂನಿ ಉದಯಾಕ್ ಆಯ್ಲೊ
ಸತ್ಯ್ ಅಹಿಂಸಾ ಪರಮ್ ಧರ್ಮ್ ಗಾ ಆಮಿಂಚ್ ಮಾನಿಲ್ಲೊ
ಹಿಚ್ ಶಿಕವ್ಣ್ ಪರ್ತೆಂ ಶಿಕುನ್ ಜಾಂವ್ಯಾಂ ಗಾ ಸಬಳೆ!

ಭಾರತ್ ಭುಂಯೆಚೆ ಶಿಮೆಚೆರ್ ಗಾ ಆಮಿಂಚ್ ರಾವ್ತಲೆ
ಧರ್-ಬೇಧಾಂಕ್ ನಷ್ಟ್ ಕರುನ್ ತಿರಂಗಾ ರಾಖ್ತಲೆ
ಪ್ರಸಂಗಾರ್ ಗಾ ರಗ್ತಾಯ್ ದಿವುನ್ ಪ್ರಾಣ್‌ಯ್ ವೊಂಪ್ತಲೆ
ಭುಂಯೆನ್ ದಿಲ್ಲ್ಯಾ ಉಲ್ಕಾಕ್‌ಯ್ ಗಾ ಆಮಿಂಚ್ ಪಾವ್ತಲೆ!

ಸ್ವಾರ್ಥ್ ಅಸೂಯಾ ದ್ವೇಷ್ ಮತ್ಸರ್ ಹಾಂಚೆಂ ಉಜ್ವಾಟನ್
ಶ್ರಾಕ್ ಮೋಗ್ ಸಹನ್ ಉದಾರ್ ಆಮ್ಚೆಂ ಹೆಂ ಗಾ ಧನ್
ಜಾತ್ ಕಾತ್ ಭಾಸ್ ಧರ್ಮ್ ಹಾಂಕಾಂ ನಾಕಾ ಗಾ ಸ್ಥಾನ್
ಹೆಚ್ ಭುಂಯೆಚೆ ಧನಿ ಆಮಿ ಗಾ ಸ್ವಯ್ ಮಣಾಚೆಂ ಬಾವ್ಲೆಂ!

ಸುರೇಶ್ ರಾ. ಪೈ

ಸುರೇಶ್ ರಾ. ಪೈ (1939): ಕಾಮಾಕ್ಷಿದಾಸು ಕಾವ್ಯನಾಂವಾನ್
ಬರಂವ್ಪೊ ಸುರೇಶ್ ರಾಮಚಂದ್ರ ಪೈ ಗೊಂಯ್ಚ್ಯಾ ಕುಡ್ಲೆಂಚೊ.
'ಕೊಂಕಣಿ ಆವಯ್', 'ಜೈತಾಚಿ ಘಡಿ', 'ಗೀತಾಮೃತ್',
'ಗೀತ್-ಸುಧಾ' ಆನಿ 'ಆರತಿ ಸಂಗ್ರಹ್' ತಾಚಿಂ ಕವಿತಾ
ಪುಸ್ತಕಾಂ.



ಕುರು ಕುರು ಕಾನಾ

ಕುರು ಕುರು ಕಾನಾ, ಮ್ಹಶಿ ವೆತಲ್ಯೊ ಖಿಂಯ್ಚ್ಯಾ ರಾನಾ
 ಖಿಂಯ್ ಶೆಣ್ಣಿಂ ರಾನಾಂ, ಕೊಣ್ ಜಾಣಾ?
 ಎಕ್ಸರೆಂ ಭುರ್ಗಂ ಆತಾಂ, ಶೆಣ್ಣಿಂ ಸಗ್ಳಿಂ ನಾತಿಂ
 ಖಿಂಯ್ಚ್ಯಾನ್ ಹಾಡ್ಚೊ ಮಾಮಾ, ಆಂಬ್ಡನ್ ಹಾಡುಂಕ್ ಮ್ಹಶಿ
 ದೂದ್ ಆಟೆಂ ಥಾನಾ, ಆಲ್ಲಯ್ ಜಿಲ್ಲಿ ಮನಾ
 ಮಮತಾ ತುಜಿ ಶೆಣ್ಣ್ಯಾ, ಫಾಯ್ಲಿಂಚ್ಯಾರೆ ಪಾನಾ
 ಕ್ರಶಾಂತ್ಲೆ ಆಂಟಿಗರ್ ವಾಜಯ್ ಘುಂಗುರ್ ವಾಳೆ
 ಒಫಿಸಾಂತ್ ಬಸುನ್ ಮಮಾಕ್, ಲಾಗ್ಲ್ಯಾತ್ ತಳ್ಳಳೆ
 ನ್ಹೀದ್ ರೆ ಮ್ಹಜ್ಯಾ ಬಾಬು, ಎ.ಸಿ.ಚೆ ಥಂಡಾಯೆಂತ್
 ಖೆಳುಂಕ್ ತುಕಾ ವ್ಹರಿನ್, ಕಂಪ್ಯೂಟರಾಚ್ಯಾ ಆಂಗ್ಲಾಂತ್
 ನ್ಹೀದ್ ರೆ ಮ್ಹಜ್ಯಾ ಬಾಬು, ನ್ಹೀದ್ ಆತಾಂಚ್ ಸುಖಾನ್
 ಜೀಣ್ ಭರ್ ಭೊಂವುಂ ಜಾಯ್, ತುಕಾ ಚಕ್ರಾರ್ ಬಸುನ್
 ರಾಖಣೆಕ್ ತುಜ್ಯಾ ಫಾಲ್ತಾಂ, ಸೈಮ್ ಸುರ್ಯಾಕ್ ಘರಾಣೆಂ
 ಆಯುಷ್ಯ್ ಆರೋಗ್ಯ್ ಲಾಭ್ಲೆಂ ತುಕಾ, ಹೆಂ ಆವಯ್ಚೆಂ ರೆ ಮಾಗ್ಣೆಂ
 ಜಯ್ ರೆ ಮ್ಹಜ್ಯಾ ಬಾಬು, ಜಯ್ ಕರ್ ರೆ,
 ಜಯ್, ಜಯ್, ಜಯ್, ಜಯ್ ಕರ್ ರೆ, ಜಯ್ ಕರ್ ರೆ.

ಮಾಯಾ ಅನಿಲ್ ಖಿರಂಗಟೆ

ಮಾಯಾ ಅನಿಲ್ ಖಿರಂಗಟೆ (1956): ಗೊಂಯ್ಚ್ಯಾ ನಾವೆಲಿಂಚಿ
 ಹಿ ಕವಯಿತ್ರಿ ಬಿ.ಎ.. ಬಿ.ಎಡ್. ಪದ್ವೆದಾರ್. 'ಕಯ್‌ಪಂಜಿ'
 ತಿಚೊ ಕವಿತಾ ಸಂಗ್ರಹ್. ತಿಚ್ಯೊ ಕವಿತಾ ಇಂಗ್ಲಿಷ್ ಭಾಶೆಂತ್
 ಅನುವಾದಿತ್ ಜಾಲ್ಯಾತ್.



ರಗ್ತಾಂ ಆನಿ ದುಕಾಂ

ಜಾಲಿಂ ಕಿತ್ತಿಂ ಝುಜಾಂ?
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?
ಪೃಥ್ವಿಚ್ಯಾ ಹರ್ಥ್ಯಾರ್
ಧರ್ತರೆಚ್ಯಾ ಉಸ್ಕಾರ್
ಜಾಲಿಂ ಕಿತ್ತಿಂ ಝುಜಾಂ
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?

ಝುಜಾಂ ರಾಯಾಂ ರಾಯಾಂ ಮಧೆಂ
ಝುಜಾಂ ಜಣಾಂ ಜಣಾಂ ಮಧೆಂ
ದೇಸ್ ದೆಸಾಂ ಮಧೆಂ ಝುಜಾಂ

ಧರ್ತರೆಚ್ಯಾ ಉಸ್ಕಾರ್ ಉಬ್ಲೆ ಕಿತ್ಲೆ ಪ್ರಾಣ್?
ಆನಿ ಜಾಲಿಂ ಕಿತ್ತಿಂ ಮರಣಾಂ?
ಲೆಕಾಕ್ ಮೆಳ್‌ಲ್ಲ್ಯಾಚೆಂ ಲೆಕ್
ಲೆಕಾಕ್ ಚುಕ್‌ಲ್ಲಿಂ ಕಿತ್ತಿಂ ಆಸ್ತಿತ್?

ಮಾತಿಯೆಚ್ಯಾ ಕಣಾ ಕಣಾಕ್
ರುಪ್ಯಾ ಭಾಂಗರಾಕ್
ಧನಾಕ್ ಆನಿ ಮಾನಾಕ್
ಚಲಿಯೆ ಖಾತೀರ್, ಕುಟ್ಮಾಖಾತೀರ್
ದೆವಾ ಖಾತೀರ್, ದಿವ್ಯಾ ಖಾತೀರ್
ಜಾಲಿಂ ಕಿತ್ತಿಂ ಝುಜಾಂ?
ಆನಿ ವ್ಹಾಳಿಂ ಕಿತ್ತಿಂ ರಗ್ತಾಂ?

ಪುಣ್ ಥೆಂಬೆ ಥೆಂಬೆ ಗಳೊನ್
ಪೊಲ್ಕಾರ್ ದೆಂಪೊನ್ ಗೆಲ್ಲಿಂ
ಮಾತಿಯೆಚ್ಯಾ ಕಣಾ ಕಣಾಂತ್
ಜಿರೊನ್ ಗೆಲ್ಲಿಂ ದುಕಾಂ
ದುಕಾಂ ಆವಯಾಂಚಿಂ, ಭಯ್ಣಿಂಚಿಂ
ಬಾಯ್ಲಾಂಚಿಂ, ಮಾವ್ಚ್ಯಾಂಚಿಂ
ಆನಿ ಕಿತ್ಲೆಸ್ಯಾ ಪ್ರೇಮಿಕಾಂಚಿಂ....

ವ್ಹಾಳನಾಸ್ತಾನಾ ಕಾಳ್ಜಾ ಥಳಾಂತ್
ಜಿರೊನ್ ಗೆಲ್ಲಿಂ ದುಕಾಂ
ದುಕಾಂ, ದುಕಾಂ ರಗ್ತಾಚಿಂ ದುಕಾಂ
ಹಾಂಚಿಂ ಕೊಣೇಂಯ್ ಕೆಲ್ಯಾಂತ್ ಲೆಕಾಂ?

ನಂದಿನಿ

ನಂದಿನಿ (1949) : ನಂದಿನಿ ನಾಂವಾಖಾಲ್ ಬರಂವ್ಪಿ ಸ್ವೆಲ್ತಾ
ಡಿ'ಕೊಸ್ತಾ ಎಮ್.ಎ., ಬಿ.ಎಡ್. ಪದ್ವೆದಾರ್ ತಶೆಂ ಹಿಂದಿ
ವಿಶಾರದ್. ತಿ ಮಂಗ್ಳುರ್ಚ್ಯಾ ವಾಮಂಜೂರಾಂತ್ ವಸ್ತಿ ಕರ್ತಾ.



ಶೆತ್ ಕೊಸ್ಪಾಚೆಂ

ಜರ್ದರ್ ಜಿ ಜಮೀನ್ ಪರಮ್ ಪವಿತ್ರ್ ಮಾನಿನ್
ಪುರುಷ್ ನ್ಹಯ್‌ಗಿ ಹೊ ಸಾಂಗೊಡೊ ವಾವ್ರಾಡಿ ರೈತ್
ಆಂಗಾಭಾಯ್ಲೊ ಸ್ಪರ್ಶ್ ಜಸೊ ಧರ್ತೆಬಾಂಧ್ ಮಿನಿನ್
ಆದರ್ಶ್ ರಾಜಾಂವ್ ಪೌರುಷ್ ಕರ್ತುಬ್ ಸೈಂಭಾ ಸಯ್ತ್
ರೂಕ್ ರೂಡಾಂ ನಿಳ್ತೆಂ ಮೊಡಾಂ ಧಿರಾಸಾಣ್ ಜಾಮೀನ್
ಕುಡ್ಲಲ್ಯಾ ಘಡ್ಲಲ್ಯಾಖರಿತ್ ಎಕ್ಸರೆಂ ನಜೊ ಜೈತ್

ಸಕಯ್ಲೆಂ ಥಪ್ಪಟ್ ಬಯ್ಲ್ ನಾಂವೆ ವಯ್ಲೆಂ ಉಬಾರ್ ಬೇಟ್
ಅನಾಥ್ ಪಣ್ಣಿಲ್! ಸುಕಿದಾಡ್ ಪುರ್ತ್ಯಾ ಉದ್ಯಾ ಆಸ್ತಾ ವಿಣೆ
ವ್ಹಾಳಾಕ್ ನಿರ್ಮುಂವ್ ಕಾಟ್ ವಾ ತಳ್ಳಾಕ್ ಘಾಲುಂವ್ ಲಾಟ್
ಹಣೆ ತಣೆ ಚಡ್ ಉಣೆ ಶೆಳ್ಕುಡೆಂ ಜಿವಾಳ್ ಹೊಂದೊಣೆ
ಧರ್ಣ್ ಭಿಜ್ಲಿ ಜೊತ್ ಬಾಂದ್ಲೆಂ ನಾಂಗ್ರಾ ಉಜ್ವಾಡ್ಲೆ ಪುಡೆಂ ಊಟ್
ಪುಡ್ಕಾಯೆ ಅಧೀನ್ ಬೆಸೊರ್ ಸಮಾಸಮ್ ಸರ್ತೆ ಪ್ರಮಾಣೆ

ಈಟ್ ಗೊಟ್ಕಾ ಸಾರೆಂ ಕಂಡಿ ಭಾಟಿ ಬರೆಂ ಪಳೆ ರೂಪುಪ್
ಭುಕೆ ನಾಂವಿಂ ಅನ್ ಆಪುಣ್ ಸಹಜ್ ಭುಂಯ್ ಕಾಂದೊ
ಭಿಂಯಾಳೊ ನರ್ ವೊಂಪಿ, ಲುಂವ್ಪಿಣೆ ಥಂಯ್ ಹುರುಪ್
ವಾಯ್ಲ್ಯಾ ಆವ್ಡೆಂತ್ ಉಧಂಡ್ ತುಪೆಂ ಅಥ್ಲಾ ಗಾಂದೊ
ಘಾಮಾ ತ್ಯಾಗಾವಿಶಿಂ ಗಲ್ತಾಂ ಹಾಡಾಂ ಬೊಡಾಂತ್ಲೊ ಗಿರೊಪ್
'ಫೆ - ದಿ' ಧುಳಿ ಕಣಾಂನಿ ಎಕಾಮೆಕಾ ಮನ್ಶಾಕೂಳ್ ಸಾಂದೊ

ಮೆರೊ ವೊಂಯೊಂ ರಕ್ತಾಕವಚ್ ಜೊಕೆ ನಿಗಾ ಕೆದಿಂಚ್
ಅಬ್ಕಾಯ್ ದರ್ಭಾಂದ್ ಭೃಷ್ಟ್ ಅನಿಷ್ಟ್ ಪಲೆಂ ಉಷ್ಟೆಂ
ಕಣ್ಯಾಂ ಮಧ್ಲೊ ನಾಲಿಯೊ ಮುಳಾನ್ ಹುಮ್ಮುನ್ ಆದಿಂಚ್
ಕೀಡ್ ಬೆಳ್ಳಾಕ್ ಕೇಡ್ ಆವ್ರಾ ಬರ್ಗಾಲಾಂತ್ ಸಾಧನ್ ನಷ್ಟೆಂ
'ಭಿಂಯಾ ಸಾಂಗ್ಲೆಂ ಭಾತ್' ಪ್ರಕೃತೆ ಪ್ರರೊ ಸದಾಂಚ್
ಭಾಟ್ಕಾರಾ ಬಗರ್ ಹಾಂಗಾ ಆಳ್‌ಅಟ್ಪಾಣೆಂ ಭೆಷ್ಟೆಂ

ಸ್ತ್ರೀ ವಾಲ್ ದಾದ್ಲ್ಯಾಖಾಲ್ ಆಗೆ ಪಾನೊ ತುಜೆಚ್ ತಾಬೆನ್
ಹಕ್ಕ್ ದಿಲಾಂ ಎವೆನ್ ತುಕಾ ಘಣ್ಯಾ ಯಣ್ಯಾ ಪೊಸ್ಪಾಚೆಂ
ಪುನ್ಯಾಫಳಾ ಹ್ಯಾ ಭುಂಯ್‌ಥಳಾ ಉರ್ಬೆ ವೊಡ್ಲೆ ಉಬೆನ್
ಶೆವ್ಪನ್ ವೊಮ್ಮೊ ಮಾನಾನ್ ತುಂ ಉತ್ಪನ್ ಶೆತ್ ಕೊಸ್ಪಾಚೆಂ

ಉವಿ ಪಿರೇರ್

ಉವಿ ಪಿರೇರ್ (1949) : ಎಲೋಸಿಯಸ್ ಜುವಾಂವ್ ಪಿರೇರ್ 'ಉವಿ ಪಿರೇರ್', 'ಲೂಯಿಬಾಬಾ' 'ಬಾಮ್ಲಾಂಲೊ ಪಿಲೊ' ಅಸಲ್ಯಾ ನಾಂವಾಂನಿ ಕವಿತಾ ಲಿಖ್ತಾ. 'ರಾಕ್ಲೊ' ಸಾಹಿತ್ಯ ಸ್ಪರ್ಧ್ಯಾಂತ್ ಪಾಟಾಪಾಟ್ ಆಟ್ ವರ್ಸಾಂ ತಾಚೆ ಕವಿತೆಕ್ ಪಯ್ಲೆಂ ಇನಾಮ್ ಫಾವೊ ಜಾಲಾಂ. ಮಂಗ್ಳುರ್ಚೊ ತರ್ಯ್ ಮಂಡ್ಯಾಂತ್ ವಸ್ತಿ ಕರ್ತಾ.



ಅರಣ್ಯಾಚಿ ಭೆಟ್

ಅರಣ್ಯಾಚ್ಯಾ ಮುಳಾ ವ್ಹಾಳ್ತಾ ಏಕ್ ಝರ್
ರೂಕ್-ಪಾಲೊ ತಾಚೆ ಸೆವ್ತಾ ಶೆಳ್
ಕರೋರ್ ರಾನ್ ದಾಟ್ ಪಾಚ್ಚೆಂ ಪಾನ್
ಜಮೀನ್ ಲಿಪ್ಲ್ಯಾ ಕಾಳ್ಕಾ ಅಂಧ್ಯಾರಾನ್

ಸುಕಿದಾಡ್ ನೆಣಾಂ ತಿ ವ್ಹಡ್ ಝರ್
ನಾ ತಾಕಾ ಕಸಲೊ ಕಾಟ್ ವ ಬಂಧಡ್
ವ್ಹಾಳೊನ್ ವೆತಾ ಎಕ್ವಾವ್ನ್ ಸರ್ವ್ ಬಳ್
ಪರ್ವಾ ನಾಸ್ತಾಂ ಕಾಳ್ ವ ವೇಳ್

ಉಡೊನ್ ವೆತಾ ದೀಸ್ ಆನಿ ರಾತ್
ಬುಡ್‌ಬುಡ್ಯಾಂಚ್ಯಾ ಉಲ್ಲಾಸಾನ್
ಆಪ್ಲುನ್ ದಾಪ್ಲುನ್ ಪಾಜ್-ಫಾತರ್
ಮಟ್ಟೆಂ ಕರುನ್ ಪಯ್ಲೆ ಗರ್ವಾನ್

ನೆಂಟಿಂ ಲ್ಹಾನ್ ಝರ್ ಪ್ರಾರಂಭಾನ್
ಆಲ್ಚೆಂ ಕಾಡುನ್ ಮೆಟ್ ಲ್ಹಾನ್
ತರೀ ಅಖಂಡ್ ನಿರ್ಧಾರಾನ್
ಪಾವೊಂಕ್ ಸಾಗೊರ್ ಸರ್ವ್ ವೆಗಾನ್


ಸಾಗೊರಾಚೊ ಸ್ವಾಗತ್ ಝರಿಕ್ ಲಾಭ್ತಾ
ಉಲೊ ಕರುನ್ ದರ್ಯೊ ಆಪಯ್ತಾ
ಝರಿಚಿ ಉಚಾಂಬಳಾಯ್ ಶಾಂತ್ ಜಾತಾ
ದರ್ಯಾಚೆಂ ಶಾಂತ್‌ಪಣ್ ಝರ್ ಘೆತಾ

ಝರಿಚೊ ನಿರ್ಧಾರ್ ಕೊಣ್ ಮ್ಹಾಕಾ ದೀತ್
ಗರ್ವ್ ಮ್ಹಜ್ಯಾ ಜಿವಾಂತ್ ತಾಚೆಂ ಹಾಡಿತ್
ಬಳ್ ತಾಚೆಂ ಕುಡಿಂತ್ ಮ್ಹಜೆ ವೊಂಪಿತ್
ಶಾಂತ್‌ಪಣಿಂ ಮ್ಹಾಕಾ ಸದಾಂ ಸೊಡಿತ್

ಕಷ್ಟ್ ವಿಘ್ನ್ ಸೊಸುಂಕ್ ತುಜೆಪರಿಂ
ಲಿಸಾಂವ್ ಶಿಕಯ್ ತುಂ ಮ್ಹಾಕಾ ಝರಿ
ಊಂಚ್ ನಿರ್ಧಾರ್ ಮನಾಂ ಧರಿ
ಝುಜೊಂಕ್ ಮ್ಹಜೆಂ ಪಯ್ಲೆ ಮುಕಾರಿ.

ಫ್ರಾದ್ ವೈಟಸ್ ಪ್ರಭುದಾಸ್

ಫ್ರಾದ್ ವೈಟಸ್ ಪ್ರಭುದಾಸ್ (1941) : ಫಾದರ್ ವೈಟಸ್ ಪ್ರಭುದಾಸ್ ಪಿಂಟೊ, ಕಾಪುಚಿನ್ ಎಮ್.ಎ. ಪದ್ವೆದಾರ್. ಪತ್ರ್‌ಗಾರಿಕೆಂತ್ ತಾಣೆ ಡಿಪ್ಲೊಮಾ ಜೊಡ್ಲಾ. 'ಶೆತ್ ಭಾಂಗ್ರಾಳೆಂ' ತಾಚೊ ಕಾವ್ಯಸಂಗ್ರಹ್. ಸದ್ವ್ಯಾ ತೊ ಬೆಂಗ್ಳುರ್ ಕನಕಪುರ ಲಾಗ್ಸಾರ್ಚ್ಯಾ ಹಾರೋಬಲೆ ಗಾಂವಾಂತ್ ವಸ್ತಿ ಕರ್ತಾ.



ಆಡಾಂಬೆ

ಪುಡೆಂ ತುಮಿ ಚಲ್ತಲ್ಯಾಂನೊ
ಪಾಟ್ಲಾಂಚೆರ್ ನದರ್ ದಿಯಾತ್
ಉಗ್ಡೆ ವಾಟೆಂತ್ ಪಾವ್ಲಾಂ ಮಾರುನ್
ವಂಯ್ ತಾಂಕಾಂ ಘಾಲುಂ ನಾಕಾತ್.
ಮೆಕ್ಳಾ ತಾಂಚ್ಯಾ ಪಾಯಾಂಕ್ ಕಶಿ
ಮೆಕ್ಳಿ ನಾ ತರ್ ವಾಟ್?
ತಾಂಚ್ಯಾ ಪಾವ್ಲಾಂ ಆಡ್ ತುಮಿ
ಆಡ್‌ಕಾಂಟೊ ಮಾಂಡ್ಲ್ಯಾ ದಾಟ್.

ಉಜ್ವಾಡಾಚ್ಯಾ ಪುತಾಂನೊ
ಜಿಣೆ ಕಾಳ್ಜಾಂತ್ ನದರ್ ಮಾರಾತ್
ಸತಾಚಿ ವಾತ್ ಪಾಲೊವ್ನ್ ತುಮಿ
ಫಟಿಚಿ ರಾತ್ ನಿರ್ಮಿ ನಾಕಾತ್.
ಸೂರ್ಯ್ ಚಂದ್ರ ಉಜ್ವಾಡ್ ಝರ್
ಜಗ್ ಆಖ್ತೆಂ ಘಸ್‌ಘಸ್ತಾ
ಪಾಡ್ ತುಮ್ಮಿಂ ಕರ್ತುಬಾಂ
ಮನೀಸ್ ಕುಳಾಕ್ ದುಷ್ಟಾಯ್ತಾತ್.


ಆಸ್ತತಿಚ್ಯಾ ಸಾವ್ಕಾರಾಂನೊ
ನಾಸ್ಲೆಲ್ಯಾಂಚೆಂ ಪರ್ತುನ್ ದಿಯಾತ್
ಪಯ್ಲಾಂ ವಸ್ತ್ ನ್ಹೆಸುನ್ ತುಮಿ
ನಾಗ್ಡೆ ತಾಂಕಾಂ ಭೊಂವ್ಡಾಂವ್ ನಾಕಾತ್.
ದವ್ಲತಿಚೆ ಪೆಲೆ ವಾಟೆನ್
ಭಿಕೆಚೆ ಪ್ರಾಣಿ ತೆ
ವಳ್‌ವಳ್ಕಾಂಚೆ ಜೀಣ್ ಥಿಂಗಾ
ಲಾವ್ಪಿ ಜಗುಂಕ್ ತುಮಿಂಚ್ ತೆ.

ಮೋಗ್ ತುಮಿ ಕರ್ತಲ್ಯಾಂನೊ
ದುಶ್ಮನಾಚೆಂ ಕಾಳೀಜ್ ಚೊಯಾತ್
ಮೋಗಾಚೊ ಉಜೊ ಪೆಟೊವ್ನ್
ಘಾತಾಚೊ ನಾಸ್ ಕರಾತ್.
ಪುಲಾಚೆರ್ ಮೂಸ್ ಬಸ್ತಚ್
ಪುಲ್ ಝಾಡಾಕ್ ವಿಸರ್ತಾ?
ಮನೀಸ್ ಜಾತ್ ಗಿನ್ಯಾನ್ ಆಸುನ್
ಮೋಗಾ ಪಾವ್ಲಾರ್ ನಿಸರ್ತಾ.

ಸಂಸಾರಾಂತ್ ಜಗ್ತಲ್ಯಾಂನೊ
 ಮೆಲ್ಲ್ಯಾಂಚಿ ಯಾದ್ ಕರಾತ್
 ಜಿವಿ ಜಾಂವ್ ನಿರ್ಜೀವಿ
 ಆಸಪ್ ತಾಂಚೆಂ ತೊಡುಂ ನಾಕಾತ್.
 ಮನ್ಶಾಕ್ ರಾವುಂಕ್ ಜಮೀನ್ ಜಾಯ್
 ಘರ್ ತಾಂಚೆಂ ಲಾಸುಂ ನಾಕಾತ್.
 ವಾರ್ಯಾಚೊ ಸ್ವಾಸ್ ಜಾಯ್
 ನಾಕಾಂ ಬಂಧ್ ಕರಿನಾಕಾತ್.
 ಅನ್ನಾ ಖಾತೀರ್ ಉಜೊ ಜಾಯ್
 ರಾಂದಣ್ ತಾಚಿ ಮೊಡಿ ನಾಕಾತ್.
 ತಿಗುಂಕ್ ತಾಕಾ ಉದಕ್ ಜಾಯ್
 ಬಾಂಯ್ ತಾಚಿ ಪುರಯ್ ನಾಕಾತ್.
 ಜಿವಿತ್ ಅಶೆಂ ಜಗ್ತಲ್ಯಾಂಕ್
 ಆಡಾಂಬೆ ಫಾಲಿ ನಾಕಾತ್.

ಫಾ. ಲಿನೊ ಡೆಸಾ

ಫಾ. ಲಿನೊ ಡೆಸಾ (1950) : ಫಾದರ್ ಯುಫೆಮಿಯಾನೊ
 ಲಿನೊ ಡೆಸಾ ಗೊಂಯ್ಚ್ಯಾ ಮಾಜೊಡಾಂತ್ ವಸ್ತಿ ಕರ್ತಾ.
 ತತ್ವಶಾಸ್ ತಶೆಂ ದೇವ್‌ಶಾಸ್ತಾಚೆಂ ತಾಣೆ ಶಿಕವ್ ಜೊಡ್ಲಾಂ.
 'ಆಡಾಂಬೆ' ತಾಚೆಂ ಕವಿತಾ ಪುಸ್ತಕ್.



ಮುರೀಸ್

ಹೆಂ ಏಕ್

ರಾನ್..!

ಆಟಂಗಿ

ಎಕ್ಡೆಂಚ್

ರಾನ್..!

ರಾನ್

ಭೊಗ್ತಾ

ಎಕಾ ಪುರ್ವಿಲ್ಯಾ

ಮಿರ್ಸಾಚೆಂ ರೀಣ್...!

ಮುರೀಸ್

ಮದಿಂ

ಫುಟುನ್ ಗೆಲಾ

ಸೊಶೀತ್

ಪಾವ್ನ್-ವೊತಾಚೆಂ ಘಣ್..!

ಮುರೀಸ್ ಮಿಂಬ್ ಜಾಣ್ವೊ ಜಾಲಾ...

ಹ್ಯಾ ಜಾಣ್ವೊಪಣಾಂತ್

ಮಿರ್ಸಾಕ್ ದೀತ್ ಸಾಂಗಾತ್

ನಾಚ್ತಾ ಬೊಂವ್ಡಣ್ಣೆಂ ತಣ್...!

ಮಿರ್ಸಾರ್

ಕಾವ್ಳೆ - ಸವ್ಣ್ಯಾಂನಿ

ಹಳ್ಳಿಕ್ ಕೆಲ್ಯಾ,

ಹೊ ಅನ್ಯಾಯ್

ಪಯ್ಸ್ ಕರ್ತಾಚೆಂ

ಮಿರ್ಸಾಕ್

ಉರುಂಕ್ ನಾ ತ್ರಾಣ್...!

ಮುರೀಸ್.. ಹ್ಯಾ ರಾನಾಚೊ ಪ್ರಾಣ್,

ಮುರೀಸ್.. ಹ್ಯಾ ರಾನಾಚೊ ಏಕ್ ಗೂಣ್,

ಮುರೀಸ್.. ಹ್ಯಾ ರಾನಾಚಿ ಏಕ್ ದೇಣ್,

ಮುರೀಸ್.. ಏಕ್ ವಿದೀರ್ಣ್ ಆಕರ್ಶಣ್..!

ಪ್ರಕಾಶ್ ದತ್ತಾರಾಮ್ ನಾಯಕ್

ಪ್ರಕಾಶ್ ದತ್ತಾರಾಮ್ ನಾಯಕ್ (1962): ಬಿ.ಎ. ಪದ್ವಿ
ಆಪ್ಲಾಯಿಲ್ಲ್ಯಾ ಹ್ಯಾ ಕವಿನ್ 'ಚೈತರ್', 'ಕಸ್ತೂರ್ ಗಂಧ'
ಕವಿತಾ ಪುಸ್ತಕಾಂ ಬರಯ್ಲ್ಯಾಂತ್. ತಾಚ್ಯೊ ಕವಿತಾ
ಗೊಂಯ್ಚ್ಯಾ ಶಾಳೆಂನಿ ಶಿಕಯ್ತಾತ್. ಗೊಂಯ್ಚ್ಯಾ ಪೊಳ್ವೊಯ್
ಗಾಂವ್ಚೊ ಹೊ ಕವಿ ಎಕಾ ತೆಂಪಾರ್ 'ಋತು' ಕೊಂಕಣಿ
ಕವಿತಾ ನೆಮಾಳ್ಚ್ಯಾಚೊ ಸಹ-ಸಂಪಾದಕ್ ಜಾವ್ನ್ ಆಸ್ಲೊ.



ಕಣ್ಣಿಚೆಂ ಕಾಜಾರ್

ಸಗ್ಗಂಚ್ ಸುಂಗಾರಾಯ್ಲಾಂ ಹಾಂಗಾ, ಸಗ್ಗಾನ್ ಆಯ್ಕಾತ್ ಹಾಸೊ
 ದಿಷ್ಟಿಕ್ ಪಡ್ತಾ ಪೊಂತಾನ್ ಪೊಂತಾ ಹರ್ಯಾಳೊ ದಬಾಜೊ
 ನಾಚೊಂಕ್ ಲಾಗ್ಲಾತ್ ನಂಯೊಂ ಝರಿ, ಕೊಗುಳ್ ಗಾತಾಂ ಗಾಣಾಂ
 ರೊಕ್ ವಾಲ್ ಝಾಡಾಂ ವ್ಹಾವ್ನ್ ಆಯ್ಲಾಂತ್ ಪುಲ್ ಫಳಾಂ ಪಕ್ವನಾಂ
 ಕಾವ್ಯಾನ್ ಘೆತ್ಲಾ ಪಿರ್ಲುಕ್ ಬಾರೀಕ್, ಮಾಣ್ಯಾನ್ ವ್ಹಡ್ಲೊ ತೊಂಜೊರ್
 ಗಿರ್ಬೊಜಿಂಚ್ಯಾ ಡಿಸ್ಕೊ ನಾಚಾಕ್ ಸಂಗೀತ್ ದಿತಾತ್ ದೊಂಗೊರ್
 ಅಂತ್ರಳಾಚ್ಯಾ ಊಂಚ್ ಆಕಾಸಾರ್ ಮಾಟೊವ್ ಫಾಲಾ ಸಜವ್ನ್
 ಸಗ್ಗಂ ನಿಳೆಂ ನಿತಳ್ ಕೆಲಾಂ ಸುಗಂಧ್ ಧೊವಾನ್ ಭಿಜವ್ನ್
 ಕಾಜಾರ್ ಸೊಭಂವ್ಕ್ ಪಂತಾಕ್ ಪಡೊನ್ ಚಂದ್ರೆಮ್ ಸುರ್ಯೊ ಆಯ್ತು
 ಥಂಯ್ ಥಂಯ್ ಫಿಚ್ಕಾರ್ ಕೆಲ್ಯಾತ್ ಮಾಚ್ಯಾಂತ್ ತಾರಾಂ ದಿವೆ ಜಾಯ್ತು
 ವಾರ್ಯಾನ್ ಹಾಡ್ಲ್ಯಾ ಪಾಲ್ಕಿ, ಪಾವ್ನ್ ಧೊಣ್ವಾನ್ ದಾಮಾಸ್ಕ್ ಸತ್ತಿ
 ವ್ಹರಾಣ್ ಕಾಡುಂಕ್ ದರ್ವಡ್ ಕರ್ತಾತ್ ಸಂಪ್ಲಿಂ, ದಾಯ್ತಿ, ಗೋತ್ತಿ
 ಹೊಕ್ಲೆ ಸುಂದರ್ ಕಣ್ಣಿ ಬಾಯ್ ಮಾತ್ರಿ ಉಕಲ್ ತಕ್ಲೆ
 ಸೊಭಾಯ್ ಪಳೆಂವ್ಕ್ ಆಶೆತಾ ಗಾಂವ್, ಹಜಾರಾಂತ್ ತುಂ ಎಕ್ಲೆ

ಕಾವ್ಯದಾಸ್

ಕಾವ್ಯದಾಸ್ (1934): ಬಿ.ಎ., ಬಿ.ಎಡ್., ಪದ್ವೆಂ ಸಾಂಗಾತಾ
 ರಾಷ್ಟ್ರ ಭಾಷಾ ವಿಷಾರದ್ ಜಾವ್ನಾಸ್ಲೊ ಲಿಯೊ ಜೊನ್
 ಡಿಸ್ಕೋಜಾ ಮಂಗುರಾಂತ್ ವಸ್ತಿ ಕರ್ತಾ. ತಾಣೆ ಬರಯಿಲ್ಲಾ
 ಕವಿತಾಂಚೊ ಸಂಕೊ ತೀನ್ ಹಜಾರಾಂಕ್ ಮಿಕ್ತಾ. ತಾಚ್ಯಾ
 ಕವಿತಾಂಚೆಂ ಪುಸ್ತಕ್ 'ದೇವ್ ಹಾಸ್ಲೊ' ಇಂಗ್ಲೆಜಾಂತ್ಯಾ
 ಪರ್ಗಟ್ ಜಾಲಾಂ. ತೊ ಕನ್ನಡ ತಶೆಂ ಇಂಗ್ಲಿಷ್ ಭಾಶೆನಿಯಾ
 ಬರಯ್ತಾ.



ಶಿಖರಾಚಿ ತುದಿ

ಹಾಂವ್....

ಶಿಖರಾಚಿ ತುದಿ ಜಾಲಿಂ...

ಮೊಗಾಚಿಂ ಮೊಡಾಂ ಚಾಕೊಂಕ್

ಆಶೆಚೆಂ ಮೊಳಾಬ್ ಧರುಂಕ್

ಮೊವಾಳಾಯೆಚ್ಯಾ ಕುಪಾಂತ್ ರಿಗೊಂಕ್

ಹಾಂವ್....

ದರ್ಯಾಚೆಂ ಲ್ಹಾರ್ ಜಾಲಿಂ..

ಸುಕೆ ಧರ್ತೆ ಉಮೆ ದಿವುಂಕ್

ಮಾತಿಯೆ ಭುಮಿರ್ ಆಸ್ತೊ ರಚುಂಕ್

ರುಕಾ-ಝಾಡಾಂ ಮುಳಿಂ ಖೆಳೊಂಕ್

ಹಾಂವ್....

ವಾರ್ಯಾಕ್ ಧಲ್ಚಿ ತಾಳಿ ಜಾಲಿಂ...

ವ್ಹಜಿಂ ತುಜಿಂ ಫಳಾಂ ದೀಂವ್ಕ್

ತೃಪ್ತೆಚಿಂ ಬಾಳಾಂ ರಚುಂಕ್

ಮೊಗಾ ಶೆಳಿಂತ್ ಪಾಳಾಂ ರೊಂಬಂವ್ಕ್

ತರೀ ಹಾಂವ್ ಪಾವ್ಲಿಂ ನಾ....

ಹಾಂವ್...

ಶಿಖರ್; ಫಾತರ್ ಜಾವ್ನ್‌ಚ್ ಹಾರ್ಲಿಂ

ಲ್ಹಾರಾ; ಉದಕ್ ಜಾವ್ನ್‌ ಬಿರ್ಲಿಂ

ವಾರೆಂ; ರೊಡ್ ಜಾವ್ನ್‌ ಜಿರ್ಲಿಂ

ಆನಿ ಹಾಂವ್; ಹಾಂವ್‌ಚ್ ಜಾವ್ನ್...

ಹಾಂವ್ ಎಕ್ಸುರಿಂಚ್ ಉರ್ಲಿಂ.

ಗ್ಲೇಡಿಸ್ ರೇಗೊ

ಗ್ಲೇಡಿಸ್ ರೇಗೊ (1945): ಕಲಾವತಿ ಕದ್ರಿ, ಕಲಾದಾಸಿ ಕದ್ರಿ, ಅಸಲ್ಯಾ ನಾಂವಾಂನಿ ಬರಂವ್ಚ್ಯಾ ಗ್ಲೇಡಿಸ್ ರೇಗೊನ್ 'ಸುರ್‌ಯಾ ಕಿರ್ಲಾಂ' ಆನಿ 'ಕಾಳ್ಜಾಂತ್ಲೆ ಯಾದ್' ಅಶಿಂ ದೋನ್ ಕವಿತಾ ಪುಸ್ತಕಾಂ ಬರವ್ನ್ ಪರ್ಗಟಾಯ್ಲಾಂತ್. ಭುರ್ಗ್ಯಾಂಲ್ಯಾ ಜಾನಪದ್ ಗಾಣಾಂಚೆಂ ಪುಸ್ತಕ್ 'ಕುರು ಕುರು ಕಾನಾ' ನಾಂವಾಖಾಲ್ ತಿಣೆಂ ಪರ್ಗಟಾಯ್ಲಾಂ. ತಿ ಗಾಂವಾನ್ ಮಂಗ್ಳುರ್.



ಮರ್ಣಾ ಶಯ್ಯೆರ್

ಮರ್ಣಾ ಶಯ್ಯೆರ್ ಆಸ್ತಾಂ ನಿರೋನ್
ಪ್ರಾಣ್ ರಾಕ್ತಾಂ ವೆಚ್ಯಾಕ್ ತುಟೊನ್
ತ್ರಾಣ್ ಸಂಪೂರ್ಣ್ ಗಲಾಂ ಸುಕೊನ್
ಮರ್ಯೆ! ಕುಮ್ಹೆಕ್ ಯೇ ದೆಂವೊನ್.

ಕಡ್ಡಡ್ನ್ ಕಾಂಪ್ತಿತ್ ಶೆಳೆ ಹಾತ್-ಪಾಂಯ್
ಕುಡಿಕ್ ಜಾತಿತ್ ವ್ಯರ್ಥ್ ಜಡಾಯ್
ವೊಡಿ ಯೆತಚ್ ಮ್ಹಣೊಂಕ್ ಲಾಯ್
ಮರ್ಯೆ! ಜಾ ತುಂ ಮ್ಹಜಿ ಮಾಂಯ್.

ದೊಳ್ಯಾಂಚೆರ್ ಯೇತ್ ಸಾಸಣ್ ಸಾವ್ವಿ
ಗಲಯ್ತಿತ್ ದುಕಾಂ ಅಂತ್-ವೊಕ್ತಾಚಿ
ಪಳೆವ್ನ್ ಸ್ಥಿತಿ ಮೊಗಾಚ್ಯಾಂನಿ ರಡ್ಚಿ
ಮರ್ಯೆ! ಭಿರ್ಮತ್ ಪಾವ್ ಮ್ಹಜಿ!

ನ್ಹಾತಿತ್ ಮುಖ್ ಹರ್ಥೆಂಗಿ ಪಾಟ್
ಆಖೇರ್ ಘಾಮಾನ್, ತಯಾರ್ನ್ ವಾಟ್ -
ನಿಕೆಪುಂಚ್ಯಾ ಪೊಂಡಾಕ್; ದುರಾದೃಷ್ಟ್!
ಮರ್ಯೆ ಮ್ಹಜಿ! ಹಾಳು ಕರ್ ಕಷ್ಟ್.

ಕಾನ್,ನಾಕ್ ಧಾಂಪ್ತಾಂ ದಾರಾಂ
ಕಾಳ್ಜಾರ್ ಯೆತಾಂ ಮರ್ಣಾ-ಲ್ಹಾರಾಂ
ಜೀಬ್ ಪಡ್ತಾಂ, ಜೀವ್ ತುಟಾಂ
ಮರ್ಯೆ! ಸಾಂಬಾಳ್ ಮ್ಹಾಕಾ ತೆದ್ನಾಂ.

ಬಂಧಡ್ ಕಾಬಾರ್; ಅತ್ಮೊ ಸುಟೊನ್
ಧನ್ಯಾ ಮುಖಾರ್ ಆಸ್ತಾಂ ರಾವೊನ್
ನೀತ್‌ವಂತ್ ಝಡ್ತೆಂತ್ ಸಾಕ್-ಗೆ ತುಜಿ
ಮರ್ಯೆ! ಬಚಾವಿ ಜಾ ತುಂ ಮ್ಹಜಿ.

ಎಕ್ಸ್. ಎಮ್. ಉದ್ಯಾವರ್

ಎಕ್ಸ್. ಎಮ್. ಉದ್ಯಾವರ್ (1919 - 2006) : ಎಸ್ಸೆಸ್ಲಿ
ಪರ್ಯಾಂತ್ ಶಿಕ್‌ಲೊ ಕ್ಲೇವಿಯರ್ ಮೆಂಡೊನ್ನ್ ಗಾಂವಾಂತ್
ಉಡುಪಿ ಲಾಗ್ಸಾರ್ಚ್ಯಾ ಉದ್ಯಾವರ್ಚೊ ಕನ್ನಡ, ಇಂಗ್ಲಿಷ್ ತರೆಂ
ಮರಾಠಿಂತ್ಯಾ ತಾಣೆ ಕವಿತಾ ಬರಯ್ಲಾತ್. 'ಶ್ರದ್ಧಾಂಜಲಿ'
ತಾಚೆಂ ಕವಿತಾ ಪುಸ್ತಕ್.



ಮೌನ್

ನಾಕಾ ಮೌನ್‌ಪಣ್
ಮೌನ್ ನಿಯಾಳ್ನ್
ವಾಸ್ತವಾಂತ್ ಮಗ್ನ್ ಜಾತಾಂ...

ನಿರಾಶೆಚ್ಯಾ ದೊಳ್ಯಾಂನಿ
ಸಂಪ್ಲೆ ಕಾಣ್ಯೆಕ್
ಚಿಂತ್ನಾಂ ಕಿತ್ಯಾಕ್, ಚಿಂತ್ನಾಂ ಕಿತ್ಯಾಕ್!

ಪಿಂಜುನ್ ಗೆಲ್ಲಾ ವಸ್ತುರಾಕ್
ದುಖಿ ಕಿತ್ಯಾಕ್, ದುಕಾಂ ಕಿತ್ಯಾಕ್
ನವೆಂ ಏಕ್ ಕಾಣ್ಯೆ.

ಜೀವನ್ ವಿಶಾಲ್ ಸಾಗೊರಾ ಸರಿ
ಧೈರಾನ್ ತಾಂಡುನ್ ತಾಂಡುನ್
ಚೆಮ್ಮೊಂಕ್ ಜಾಯ್ ಸುಖಾನ್...

ಭುಕೆಲ್ಲಾ ವಾಗಾಂಕ್ ಆಂಗ್ ಕಾಡ್ನಾಕಾ
ಸಾಧಿಂ ಗೊರ್ವಾಂ ಬಲಿ ಜಾತಾಂ
ತುಂ ಜಾಗ್ರುತ್ ಶಿರ್ಕನಾಕಾ

ಮಾಂಗಲ್ಯಾ ತಿಳ್ಕಾಸರಿ
ಅಸ್ ಏಕ್ ಪಾವ್ತಾ
ಸುಗಮ್ ತುಜ್ಯಾ ಜಿವಿತಾಕ್...

ಜಿಯೆಂವ್ಕ್ ಸಕ್ತಾಯ್ ತುಂ
ಚೆಮ್ಮೊಂಕ್ ಲಾಂಬಾಯ್
ಪಾವೊಂಕ್ ಆಸ್ಚಿ ವಾಟ್, ಪಾವ್ಲಾಂನಿ ದಾಟ್!

ವಿಲ್ಮಾ ರೇಗೊ, ಕುಲೈಕರ್



ವಿಲ್ಮಾ ರೇಗೊ, ಕುಲೈಕರ್ (1966) : ಕಲಾರಾಣಿ ಕುಲೈಕರ್
ನಾಂವಾನ್ ಬರಂವ್ಚಿ ಲುಯೊಲ್ಲಾ ವಿಲ್ಮಾ ರೇಗೊ ಮಂಗ್ಳುರ್ಚಿ
ಕೊಂಕಣಿ ಶಿವಾಯ್ ಕನ್ನಡಾಂತ್ಯಾ ತಿಚ್ಯೊ ಕವಿತಾ ಪರ್ಗಟ್
ಜಾತಾತ್.

ಬಾಣಾಕ್ಯೊ

ತೊ ಬಾಣಾಕ್ಯೊ...

ತಿ ಪ್ರತಿಜ್ಞಾ..

ತಿ ಶೆಂಡಿ...

ತಿ ಗಾಂತ್..

ತೊ ಬಾಣಾಕ್ಯೊ,

ಆಯ್ ಜಾಂವ್ಚೊ ನಾ,

.... ಜಾಲೋಯ್ ಜಾಲ್ಯಾರ್

ಪ್ರತಿಜ್ಞಾ ತಿ ಪಾಳ್ವೊನಾ

ತಿ ಶೆಂಡಿ,

ಆಯ್ ನಾ

.. ಆಸ್ಲೀಯ್ ಜಾಲ್ಯಾರ್

ಗಾಂತ್ ತಿಕಾ ಪಡ್ವಿನಾ

ಏಕ್ ಕಾಡಿ.. ತಣಾಚಿ,

ಪಾಂಯಾಂಕ್ ರೊಮ್ಲಿ

..ರಾಗಾನ್ ಮಿಟುನ್ ಸಗ್ಳಿ

ವಾಟ್‌ಯ್ ನಿವಳ್ ಕೆಲಿ


ಗಾಂತ್.. ಶೆಂಡಿಯೆಚಿ

ಪ್ರತಿಜ್ಞಾ .. ಕರ್ತತ್ವಾಚಿ

ದುಶ್ಪಾಂಚ್ಯಾ ನಿರ್ಮೂಲನಾಚಿ.

ದೀಪಾ

ದೀಪಾ (1943): ದೀಪಾ ನಾಂವಾನ್ ಬರಂವ್ಚೊ ದೀಪ್‌ಸಾಗರ್ ಎನ್. ನಾಯಕ್ ಗೊಂಯ್ಚ್ಯಾ ಮಾರ್ಕೊಲ್ಟೊ 'ದೀಪ್‌ರಾಗ್' ತಾಚೆಂ ಕವಿತಾ ಪುಸ್ತಕ್.



ಆನ್ಯಾ ಆಕಯ್

ಆಲ್ತೊಟಾಂತ್ಲಿ ಫಾಟಿ ಚಡೊನ್
 ಸುನೆ ಸಂಗಿಂ ವೊಜಿಂ ವ್ಹಾವ್ನ್
 ಗಜಾಲ್ಯಾಂಚಿಂ ಲ್ಹಾರಾಂ ವ್ಹಾಳವ್ನ್
 ಸುಡ್ನಡಾಯೆನ್ ಮುಖಾರ್ ಚಲ್ಲಿ
 ಆಕಯ್, ಆಮ್ಚಿ ಆನ್ಯಾ ಆಕಯ್

ಬಸ್ತಾಂ ನಾಸ್ಲಿಂ ಟೆಕ್ಲಿ ನಾಸ್ಲಿ
 ಆಟೊರಿಕ್ಲಾ ದೆಕೊಂಕ್ ನಾಸ್ಲಿ
 ಕೊಸಾನ್ ಕೊಸ್ ಖಾಲಿ ಪಾಯಾನ್
 ವೊಜ್ಯಾಂ ಪೊಂದಾ ಸಾರ್ತಾಲಿ ತಿ
 ಆಕಯ್, ಆಮ್ಚಿ ಆನ್ಯಾ ಆಕಯ್

ಶೆಡ್ಕಾ ಗುಡ್ಯಾಕ್ ಪಾಂವ್ಚೆ ಪುಡೆಂ
 ಗರ್ಜೆ ಪುರೊ ಆಸ್ಲೊ ಪಳೆವ್ನ್
 ಶೀದಾ ಫುಂವೊನ್ ಹಳೊ ಉಲವ್ನ್
 ಯೆತಾಲಿ ತಿ ಆಮ್ಚೆ ಘರಿಂ
 ಆಕಯ್, ಆಮ್ಚಿ ಆನ್ಯಾ ಆಕಯ್

ದೊನ್ಪಾರಾಂಚ್ಯಾ ವೊತಾ ಭಾರಾರ್
 ವೊಜಿಂ ದೆಂವವ್ನ್ ಉಸ್ವಾಸ್ ಸೊಡುನ್
 ಸೊಪ್ಯಾರ್ ಆಮ್ಚ್ಯಾ ಕುಲೊ ತೆಂಕ್ಲಿ
 ಮೊವಾಳ್ ಮೊವಾಳ್ ಶಿರ್ಪುಟಿ ಕೋಣ್?
 ಆಕಯ್, ಆಮ್ಚಿ ಆನ್ಯಾ ಆಕಯ್

ಆಕಯ್ ಆಯ್ಲಿ ತಾನೆಕ್ ಹಾಡ್ಲೆ
 ಉದ್ಯಾ ಸಂಗಿಂ ಗೊಡ್ ಮೆಳಯ್ಲೆ
 ಆವಯ್ನ್ ಮ್ಹಜ್ಯಾ ಫರ್ಮಾಣ್ ದಿಂವ್ಚೆಂ
 ಆಕಯ್ ಆಮ್ಚ್ಯಾ ಆನ್ಯಾ ಆಕಯ್
 ಕಾಮ್ ತೆಂ ಮ್ಹಜೆಂ ಸುಧಾರ್ಪುಂಚೆಂ

ವ್ಯಾರಾ ಕುರ್ವೆಂ ಪರ್ತುನ್ ಉಕ್ಲುನ್
 ಶೆಡ್ಕಾ ಗುಡ್ಯಾಕ್ ವೆಚೆ ಪುಡೆಂ
 ತಕ್ಲೆ ಮ್ಹಜಿ ಪೊಶೆವ್ನ್ ಪೊಶೆವ್ನ್
 ಶಾಳಾಕ್ ಧಾಂವ್ಚೆ ಆಪಾ ಮ್ಹಣ್ಲೆ
 ಆಕಯ್, ಆಮ್ಚಿ ಆನ್ಯಾ ಆಕಯ್

ವ್ಯಾರಾ ಧಾವುನ್ ಪರತಾನಾ
 ಗರ್ಜೆ ಶಿವಾಯ್ ಆಮ್ಗೆರ್ ದೆಂವೊನ್
 ಘರೆ ಆಪಾ ಗೊಡಾಂ ಪೆಳೊ
 ತುಕಾಯ್ ರುಚಿಕ್ ಆಸೊಂ ಮ್ಹಣ್ಣಿ
 ಆಕಯ್, ಆಮ್ಚಿ ಆನ್ಯಾ ಆಕಯ್

ತುಜೆಂ ಬರೆಂ ಫಾಲೆಂ ಕರುಂಕ್
 ವಿಸ್ರನಾಕಾ ಮ್ಹಾಕಾ ಆಪಂವ್ಕ್
 ಸುಧಾರ್ನ್ಚೆಂ ಮ್ಹಜೆರ್ ತುಂ ಸೊಡ್
 ಬಾಪಾಯ್ಕ್ ತುಜ್ಯಾ ಭಯ್ಣ್ ಹಾಂವ್ ಮ್ಹಳ್ಳಿ
 ಆಕಯ್, ಆಮ್ಚಿ ಆನ್ಯಾ ಆಕಯ್

ವಾಚುಂಕ್ ನೆಣಾ, ಬರಂವ್ಕ್ ನೆಣಾ
 ಆಮ್ಚಿಂ ಪಾವ್ಲಾಂ ಪಯ್ಸ್ ಪಯ್ಸ್ ಪಾವ್ತಾಂ
 ಆಪ್ಲಿ ಗಜಾಲ್ ಸಾಂಗೊಂಕ್ ನೆಣಾ
 ಉಪಾವ್ ನಾಸ್ತಾಂ ಮೆಕ್ಳಿ ಜಾಲಿ
 ಆಕಯ್, ಆಮ್ಚಿ ಆನ್ಯಾ ಆಕಯ್

ಬರೆಂ ಫಾಲೆಂ ಮ್ಹಜೆಂ ಆಯ್ಲೆಂ
 ಆಕಯ್ಕ ಹಾಂವೆಂ ಜರೂರ್ ಲಿಖ್ಲೆಂ
 ಕೊಣೆಂಚ್ ತಿಕಾ ತೆಂ ನಾ ವಾಚ್ಲೆಂ
 ಆಕಯ್, ಆಮ್ಚಿ ಆನ್ಯಾ ಆಕಯ್

ಪರ್ದೆಶಾಂತ್ಲೊ ಮಂಗ್ಳುರ್ ಪಾವ್ಲೊಂ
 ಆಲ್ತೊಟಾಕ್ ಮ್ಹಣ್ ಉಡೊನ್ ಧಾಂವ್ಲೊಂ
 ದಾರಾಂ ಫಿಚಾರ್ ಆಜ್ಯಾಪ್ ಜಾಲೊಂ
 ಖಿಂಯ್ಸರ್ ಪಾವ್ಲ್ಯಾ ಚಿಂತುಂಕ್ ಲಾಗ್ಲೊಂ
 ಆಕಯ್, ಆಮ್ಚಿ ಆನ್ಯಾ ಆಕಯ್

ಆಕಯ್ ಸರೊನ್ ವರ್ಸಾಂ ಜಾಲ್ಲಿಂ
 ಕೊಣೆ ಜರ್ ತಿ ಖಬರ್ ದಿಲ್ಲಿ
 ರಡ್ಚೊನಾ ಹಾಂವ್ ಬಾಯ್ಲಾಂ ಪರಿಂ
 ಬಗರ್ ಮಾಗ್ಲೊಂ ದಿ ಮ್ಹಣ್ ಶಾಂತಿ
 ಆಕಯ್ಕ, ಆಮ್ಚೆ ಆನ್ಯಾ ಆಕಯ್ಕ

ಸ್ವಾಮಿ ಸುಪ್ರಿಯಾ, ಜೆ.ಸ.

ಸ್ವಾಮಿ ಸುಪ್ರಿಯಾ, ಜಿ.ಸ. (1927 - 2001): ಕನ್ನಡ ಜಾನಪದ್ ಸಾಹಿತ್ಯಾಂತ್ ಎಮ್.ಎ. ಪದ್ವಿ ಆಪ್ಣಾಯಿಲ್ಲೊ ಜೆಜ್ಜಿತ್ ಪಾದ್ರಿ ಸಿಪ್ರಿಯನ್ ಕೊಸ್ಮಸ್ ಆಲ್ಬುಕೆರ್ ಪೈ ಜಲ್ಮಿಲ್ಲೊ ಮಂಗ್ಳುರಾಂತ್. ದೊನ್ಯಾಂಚ್ಯಾಕ್ಯಾಂ ಚಡಿತ್ ಪುಸ್ತಕಾಂ ಬರಯಿಲ್ಲಾ ತಾಣೆಂ 'ಆನ್ಯಾ ಆಕಯ್', 'ಕಾಳಿಜ್ ಮುಮುರ್ಲೆಂ', 'ಮಾಣ್ಕುಲ್ಯಾಂಕ್ ಪದಾಂ' 'ಆಲ್ಬುಬಾಯ್' ಆನಿ 'ಅಸ್ತಮ್ತೆರ್' ಅಶೆಂ ಕವಿತಾ ಪುಸ್ತಕಾಂ ಬರವ್ನ್ ಪರ್ಗಟ್ ಕೆಲ್ಯಾಂತ್. ಕವಿ ರ.ವಿ. ಪಂಡಿತಾಚ್ಯಾ ಕವಿತಾಂಚೆರ್ ತಾಣೆಂ ಸಂಪಾದಿತ್ ಕರುನ್ ಪರ್ಗಟ್ ಕೆಲ್ಲೊ ವಿಮರ್ಶಾ ಗ್ರಂಥ್ 'ದರ್ಯಾ ಗಾಜೊತಾ' ಕೇಂದ್ರ್ ಸರ್ಕಾರಾಚ್ಯಾ ಸಿವಿಲ್ ಸರ್ವಿಸ್ ಪರಿಕ್ಷೆಂ ಖಾತೀರ್ ಪಾಠ್‌ಪುಸ್ತಕ್ ಜಾಲಾ.



ಸತ್

ಕೊಣ್ ವೊಪಾರಿಂ ಉತ್ತಾಂ ರಹಿತ್
ಆಪುಣ್‌ಚ್ ಖುದ್ಧ್ ನಿತಿ ಸಹಿತ್
ಆಸಾ ತಶೆಂ ಶಿಕಯ್ತಾ ಸತ್
ವ್ಹರ್ತವ್ತಾ ತೊ ಭಾಗಿ.

ಗುಪೀತ್ ನಾ ಸ್ಪಷ್ಟ್ ಸಂಗಿಂ ವಿಶ್ಯಾಂತ್
ತರ್ಕ್ ಕರ್ತಲೆ ಕಾಯಿಂಚ್ ನೆಣಾಂತ್
ಝಡ್ತೆ ದೀಸ್ ಗುನ್ಯಾಂವ್ ಮಾಂಡ್ವೆನಾಂತ್
ತೊ ನೆಣಾಸ್ಚ್ಯಾ ಆಮ್ಚೆರ್.

ವಿಶ್ವೆ ಆಮ್ಕಾಂ ಘಟವ್ನ್ ಘಾಲ್ತಾತ್
ಗರ್ಜೆ ಭಾಯ್ಲ್ಯಾ ಕಾಮಾಕ್ ವೊಡ್ತಾತ್
ದೊಳೆ ಆಸ್ತಾಂ ಕುಡೆ ಕರ್ತಾತ್
ಕರ್ಚಿ ಆಮ್ಚಿ ಪಿಸಾಯ್!

ಸಾಸಣ್ ಸಬ್ದಾಕ್ ಕೊಣ್ ಆಯ್ಕತಾ
ತೊ ಸಭಾರ್ ಚಿಂತ್ನಾಂತ್ಲೊ ಸುಟ್ತಾ
ಗೂಂಡ್ ಶಿಕ್ವಾಚೊ ಹುಸ್ಕೊ ಸೂಡ್ತಾ
ಅಧಿರ್ ತತ್ವಜ್ಞಾನಿಚ್ಯಾ.

ಸರ್ವ್ ವಸ್ತು ಸಬ್ದಾಧಾವ್ನ್ ಜಾಲ್ಯಾತ್
ತಾಕಾ ಎಕ್ಲ್ಯಾಕ್ ತೊ ಉಚಾರ್ತಾತ್
ತಾಚೆವರ್ವಿಂ ಗಿನ್ಯಾನ್ ಜೊಡ್ತಾತ್
ತೊ ಜಾವ್ನಾಸಾ ಆರಂಭ್.

ಕೊಣ್ ಸಕ್ಕಡ್ ಏಕ್‌ಚ್ ಮ್ಹಣ್ ಚಿಂತ್ತಾ
ಸರ್ವ್ ಎಕಾಚ್ ಥಂಯ್ ವೊಡ್ತಾ ದೆಖ್ತಾ
ತೊ ದೆವಾಥಂಯ್ ಸ್ವಸ್ತ್ ಜಾವ್ನ್ ಜಾತಾ
ಧಿರ್ ಅಂತಸ್ಕರ್ನಾಚೊ

ಜೊ ಕೊಣ್ ಆಪ್ಣಾಕ್‌ಚ್ ಎಕ್ಲೆತ್ತಾ
ಅಂತಸ್ಕರ್ನಾನ್ ಸಾಧೊ ಜಾತಾ
ಊಂಚ್ ಊಂಚ್ ಸಂಗಿ ಸಮ್ಜೊಂಕ್ ಪಾವ್ತಾ
ಮೆಳೊನ್ ಸರ್ಗಿಂಚೆಂ ಜ್ಞಾನ್

ಸ್ವಂತ್ ಆದಾಯ್ ನಾ -ಅಪೇಕ್ಷಿತಾ
ಸಮಧಾನಿ ಜಾಂವ್ಕ್ ಪೆಚಾಡ್ತಾ
ಸರ್ವ್ ದೆವಾಚ್ಯಾ ಮಾನಾಕ್ ಕರ್ತಾ
ನಿತಳ್-ಸಾಧೊ ಸ್ಪಿರಿತ್

ಧಾಂವನಾಶೆಂ ಪೊಡ್ಲಾಂ ಪಾಟ್ಲಾನ್
ಕರುಂಕ್ ಆಸ್ಚಿಂ ಕಾಮಾಂ ಭಾಯ್ಲ್ಯಾನ್
ಪೈಲಿಂ ಮಾಂಡ್ತಾ ಭಿತರ್ಲ್ಯಾನ್
ಬರೊ ದೆವೊತ್ ಮನಿಸ್

ಆಮ್ಕಾಂಚ್ ಆಮಿ ಬರೆಂ ಕರ್ಚೆಂ
ದಿಸಾಂದಿಸ್ ಆಮ್ಕಾಂಚ್ ಬಳ್ ಜಾಂವ್ಚೆಂ
ಆಮಿ ಆಮ್ಚೆರ್ ಜೈತ್ ವ್ಹರ್ಚೆಂ
ಕರಿಣ್ ಜಿಣ್ಯೆ ಝುಜ್ ಹೆಂ.

ಶೆಗುಣಿ ಜಿಣಿ ಚಡ್ ಬರಿ
ದೆವಾಧಂಯ್ ವೆಚಿ ವಾಟ್ ಖಿರಿ
ಉತ್ತೀಮ್ ತುಕಾಚ್ ಪೊಳ್ಳಲ್ಯಾರಿ
ವ್ಹಡ್ ವಿಧ್ವಾಂಸ್ ಜಾಂವ್ಚೆ ಪ್ರಾಸ್.

ಮ್ಹಿನತ್ ಕಾಡ್ಚಿ ಸವಾಲ್ ಫಾಲ್ಚ್ಯಾಂತ್
ಆಸ್ಲೆ ತರ್ ಶೆಗುಣ್ ವ್ಹಯ್ ಕರ್ಚ್ಯಾಂತ್
ಖೊಟಿಂ ಸ್ಕಾಂದಲಾಂ ಆಸ್ತಿನಾಂತ್
ಲೊಕಾ ಮಧೆಂ ಪೃಥ್ವೆರ್

ವಿಚಾರ್ಚೆನಾಂತ್ ಕಿತೆಂ ವಾಚ್ಲಾಂಯ್
ವ ಜಾಣ್ತಿಕಾಯೆನ್ ಉಲಯ್ಲಾಯ್
ವಿಚಾರ್ತಲೆ ಕಿತೆಂ ಕೆಲಾಂಯ್
ಝುಡ್ತೆ ದಿಸಾ ತುಕಾ.

ರಾನ್, ಉದ್ಯಾವರ್

ರಾನ್, ಉದ್ಯಾವರ್ (1918-1971): ರಾನ್, ಉದ್ಯಾವರ್
ನಾಂವಾಖಾಲ್ ಬರವ್ನ್ ಆಸ್ಲಲ್ಯಾ ಹೆನ್ನಿ ಡಿಸಿಲ್ವಾಚಿಂ 'ಪುಲ್
ಪುಲಲಾಂ', 'ರಾನ್ ಆನಿ ಧ್ಯಾನ', 'ಅಮೃತ್ ಭಂಡಾರ್'
'ಸ್ವಾಧಿಕಾರ್ ಲ್ಹಾರಾಂ' ಅಶೆಂ ಚ್ಯಾರ್ ಕವಿತಾ ಪುಸ್ತಕಾಂ ಪರ್ಗಟ್
ಜಾಲ್ಯಾಂತ್. ತೊ ಗಾಂವಾನ್ ಉಡುಪಿಚ್ಯಾ ಉದ್ಯಾವರೊ
ತಾಣೆಂ ಜಾಯ್ತಿಂ ಧಾರ್ಮಿಕ್ ಗಿತಾಂಯ್ ರಚ್ಲಾಂತ್.



ಮುಜಿ ಸಪನ್‌ಪೋರಿ

ಕಾಳ್ಕಾ-ನಿಳ್ಕಾ ದೊಳ್ಕಾಂಚಿ
ಆಮಾಶೆಚ್ಯಾ ಕೆಸಾಂಚಿ
ಪುನ್ವಚ್ಯಾ ರಂಗಾಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ರಾತ್‌ರಾಣ್ಯೆ ಪರ್ಮಳಾಚಿ
ಪಾರ್ದಿಕಾ ಮೊವ್ವಾಣೆಚಿ
ದಸ್ತಿಚ್ಯಾ ವೊಂಠಾಂಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ಮಳ್ಳಾಯೆದ್ಯಾ ಮನಾಚಿ
ದರ್ಯಾವರಿ ವಿಚಾರಾಂಚ್ಯಾ
ಖೋಲ್ ಖೋಲ್ ಖೊಲಾಯೆಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ಕೊಗೈಚ್ಯಾ ಗಳ್ಳಾಚಿ
ಸಾಳೊರೆಚ್ಯಾ ಸಾದಾಚಿ
ಮೊರಾಚ್ಯಾ ಪಾಂಯ್ಜಣಾಂಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ದರ್ಯಾಚ್ಯಾ ಲ್ಹಾರಾಂಚಿ
ತಳ್ಳಾಚ್ಯಾ ಉದ್ಕಾಚಿ
ಝರಿಚ್ಯಾ ವಿಳ್‌ವಿಳಾಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ಸುರ್‌ಬೂಸ್ ಬರ್ಯಾ ಹಾತಾಂಚಿ
ಲಕ್ಷ್ಮಿಚ್ಯಾ ಪಾಯಾಂಚಿ
ಸರಸ್ವತಿ ಜಿಬೆಚಿ
ಆಸ್ಚಿ ಮುಜಿ ಸಪನ್‌ಪೋರಿ.

ಸಚ್ಚಿತ್ ಫಡ್ತೆ



ಸಚ್ಚಿತ್ ಫಡ್ತೆ (1953): ಎಮ್.ಎ., ಬಿ.ಎಡ್., ಎಲ್.ಎಲ್.ಬಿ.
ಶಿಕಪ್ ಜೊಡ್‌ಲ್ಲೊ ಸಚ್ಚಿತ್ ಶಾಂಬಾ ಫಡ್ತೆ ಗೊಂಯ್ಚ್ಯಾ
ಪೊಂಡಾ ಗಾಂವ್ಚೊ.


ದೊಂಗ್ರಾವಯ್ಲಿ ವಾಟ್

ಎಕ್ಲೊ, ದುಸ್ರೊ, ತಿಸ್ರೊ ಆನಿ ಚವ್ವೊ
 ಗಿರಸ್ತಾಂಚೊ ಲಾಂಬಾಯೆಚೊ ಪುರ್ಶಾವ್
 ಲಾಳಿ ಮಾರ್ಲಿಂ ಕಡ್ತಾರಾಂ ಶಿರ್ಕಾವ್ನ್
 ಧರ್ಣಿಕ್ ಶೆವ್ಪಲ್ಲ್ಯಾ ಮ್ಹಜೆ ವಯ್ಲ್ಯಾನ್
 ಖಿಳನಾಸ್ತಾಂ ಚಮ್ಕೊನ್ ಆಸಾ
 ಹೆ ಚಮ್ಕೊಣೆನ್ ಮ್ಹಜೆ ಕೂಡ್
 ಮೆಲ್ಲೆ ಜೀವಿಚೆಂ ಪರ್ಕಟೆಂ ಚಾಮ್ಲೆಂ
 ಆನಿ ಮ್ಹಜೆಂ ರಗ್ತಾಳೆಂ ಕಾಳೀಜ್
 ನಿರ್ಜೀವ್ ಹಾಡ್ಕುಟ್ಯಾ ಕುಡ್ಯಾ ತಶೆಂ
 ವ್ಯಂಗ್‌ಪಣಾಚೊ ಎಕ್ತಾರ್ ಜಾವ್ನ್
 ಆಶಾ ಖುಶಿ ಮಾನ್ ಮರ್ಯಾದ್
 ಅಸಲೆ ಖಿಂಯ್ಚೆಯ್ ಗೂಣ್ ನಾಸ್ಲೆಂ
 ಮಿಲಾವಾಚೆಂ ಪೊಳೆಂ ಜಾಲಾಂ.

ದೊಂಗ್ರಾ ವಯ್ಲ್ಯಾ ಸುಕ್ಯಾ ತಣಾಕ್
 ಉಜ್ಯಾ ಜಿಬೊ ಗ್ರಾಸುನ್ ಗೆಲ್ಯೊ
 ಪುಣ್ ತಿ ವಾಟ್ ಪೆಟ್ಟಿನಾ
 ಪೆಟೊಂಕ್ ಆಸಾ ಕಿತೆಂ? ಕಿರ್ಲೆಂ ತಣ್ ನಾ
 ತೆ ನಿರ್ಭಾಗಿ ವಾಟೆಪರಿಂ
 ಭುಕೆಚೊ ಜಳ್ತೊ ಉಜೊ
 ಕೆದಿಂಚ್ ಮ್ಹಾಕಾ ಭಸ್ತಿನಾ
 ಭುಕೆವ್ನ್ ಭುಕೆವ್ನ್ ಆನಿ
 ಗಿರಸ್ತಾಂಚ್ಯಾ ಶೆಂಭರೊಂ ಕಡ್ತಾರಾಂ ಪೊಂದಾ
 ಚಿಡೊನ್ ಮುಡೊನ್
 ಹಾಂವ್‌ಯ್ ತಸಲಿಚ್
 ದೊಂಗ್ರಾವಯ್ಲಿ
 ಝರೊನ್ ಗೆಲ್ಲಿ ವಾಟ್ ಜಾಲಾಂ!

ವಲ್ಲಿ ವಗ್ಗ

ವಲ್ಲಿ ವಗ್ಗ (1947) : ವಲೇರಿಯನ್ ಡಿ'ಸೋಜಾ ತಾಚೆಂ
 ಸಂಪೂರ್ಣ್ ನಾಂವ್. ಕನ್ನಡ ಭಾಷೆಂತ್ ಎಮ್.ಎ. ಪದ್ವಿ
 ಜೊಡ್ಲೊ ತೊ ಮೈಸೂರಾಂತ್ ವಸ್ತಿ ಕರ್ತಾ. ಕನ್ನಡಾಂತ್ಯೊ
 ತೊ ಕವಿತಾ ಲಿಖ್ತಾ. ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ
 ತಾಚ್ಯೊ ಕವಿತಾ ವಾಚುಂಕ್ ಮೆಳ್ತಾತ್.



ಭಾಯ್ ಸರ್ರಿ ಆಮ್ಲಿ ಬಾಬ್ಬಲಿ

ಭಾಯ್ ಸರ್ರಿ ಆಮ್ಲಿ ಬಾಬ್ಬಲಿ
ಧಾರವತ್ತುನು ದಿಲ್ಲಿ ಕುಲಾಚಿ ದಿಲ್ಲಿ.

ಕುಲಾಚಿ ದಿಲ್ಲಿ ಚೆಲ್ಯಾನ್ ಲಾಯ್ಲಿ
ಲಾವ್ನು ಧರ್ರಿ ಲಜ್ಜೆಲಿ ಬಾಬ್ಬಲಿ.

ಜಾಯಿ ಮ್ಹಣು ವೊವಿಲಿ ಮೊಗ್ಗೆ ವಾಲಿ
ಚೆರ್ನು ಧೋರ್ನು ಧಾಂಟಾನ್ ಆಯ್ಲಿ.

ಮೊಗ್ಗೆ ವಾಲಿ ವಾಡ್ಡುನ್ ಆಯ್ಲಿ
ಸೊದ್ವೊನ್ ಸೊದ್ವೊನ್ ತುಮ್ಗೆರಿ ಪಾಪ್ಲಿ.

ದೇವಾನ್ ದಿಲ್ಲೆಲಿ ರುಪ್ಯಾಚಿ ಮಿಳ್ಳಿ
ಭೋರ್ನು ಸೊಳ್ಳಿ ಉಕ್ಕೊಳ್ಳು ದಿಲ್ಲಿ.

ಉಕ್ಕೊಳ್ಳು ದಿಲ್ಲಿ ತುಮ್ಕಾಂ ಭರ್ರಲಿ ಮಿಳ್ಳಿ
ಚೆಲ್ಲಿ ಆಮ್ಲಿ, ತುಮ್ಗೆಲಿ ಜಾಲ್ಲಿ.

ದಾನ್ ಕೋರ್ನು ದಿಲ್ಲಿ ಹಾತ್ತಾಂತು ದವರ್ಲಿ
ಭಿತ್ತರಿ ಆಶ್ತಿಲಿ ಭಾಂಗ್ರಾಚಿ ಪಾಪ್ಲಿ.

ಭಾಂಗ್ರಾಚಿ ಪಾಪ್ಲಿ ಜರನಾಶಿ ರಾಕ್ತಿಲಿ
ಬಾಬ್ಬಲಿ ಆಮ್ಲಿ ಭಾಯ್ ಸರ್ರಿ.

ಧುವ್ ಆಮ್ಲಿ, ಸುನ್ ತುಮ್ಗೆಲಿ
ಹಾಂಸುನು ನಾಂತ್ಲಿ ಉಡ್ಡುನು ಖೆಳ್ತಲಿ.

ಹಾಂಸುನು ನಾಂತ್ಲಿ ಉಡ್ಡುನು ಖೆಳ್ತಲಿ
ಚಂದನ ಬಾಪ್ಲಿ ತುಮ್ಗೆರಿ ಪಾಪ್ಲಿ.

ಕಟಪಾಡಿ ಗೋಪಾಲಕೃಷ್ಣ ಶಾನ್‌ಭೋಗ್

ಕಟಪಾಡಿ ಗೋಪಾಲಕೃಷ್ಣ ಶಾನ್‌ಭೋಗ್ (1932):

ಸಮಾಜ್‌ಶಾಸ್ತ್ರಾಂತ್ ಎಮ್.ಎ., ಪಿ.ಲಿಡ್.ಎಸ್.ಸಿ. ಪದ್ವೀತಿ
ಆಪ್ಲಾಯಿಲ್ಲೊ ಕವಿ ಕರ್ನಾಟಕಾಚ್ಯಾ ಕುಂದಾಪುರಾಂತ್ ವಸ್ತಿ
ಕರ್ತಾ. ಕನ್ನಡ ಆನಿ ಇಂಗ್ಲಿಷಾಂತ್ಯಾ ತೊ ಬರಯ್ತಾ.



ಮೈಜೊ ಗಾಂವ್

ಬಾಳ್ಕಾ ಭಾಸೊ, ನೆಣ್ಣೊ ಹಾಸೊ ಶಿಕ್‌ಲ್ಲೊ; ಸಪ್ತಾ ಸರ್ಗ್ ಗಾಂವ್,
ಫುಲಾಂ, ಫಳಾಂ, ಬೇಟ್ ಬಯ್ಲ, ಗುಡೆ, ಪ್ರಪುಲ್ಲಿತ್ ಮೈಜೊ ಮಾಯ್ಗಾಂವ್!
ಪರ್ಮಳಿಕ್ ಮೊಗ್ರಿಂ ಜಾಯೊ ಜುಯೊ ಆಬೊಲಿಂ; ಶಿಂವ್ತಿಂ ಗೊಂಡೆ,
ಆಂಬೆ, ಪಣಸ್, ಕಾಜು, ಆಲ್ಪಂಡೆ; ಬೆಂಡೆ ಆನಿ ಗೆಂದಾಳಿ ಬೊಂಡೆ!

ನಿರಾಸ್ ಭೊಗ್ತಾ ಕರುಂಕ್ ಆದೇವ್, ಕಾಳೀಜ್ ಜಡ್ ಮೊಗಾನ್
ಸಯ್-ಧಾಯ್; ಈಷ್ಟ್ ಕುಟಮ್, ಮೋಗ್ ಆಸ್ಲೊ ಬಾಂಧಾನ್
ಮ್ಹಾಲ್ಪಡೆ ಮ್ಹಜೆ, ವಾಂಜೆಲಿಸ್ತ್ ಜುವಾಂವ್ಚಿ ಪ್ರಜಾ ತಾಂಚಿ ಮ್ಹಿನತ್ ರುಪಾನ್
ಶೂರ್ ವೀರ್, ಸುಪುತ್ರ್ ಧೀರ್ ಸೂತ್ ಉಬಾರ್ನ್ ಜಿಯೆಲೆ ಧರ್ಮಾನ್!

ಪ್ರಭು ಆಮಿ ಗೊಂಯ್ಚ್ಯಾ ದಿವಾಡೆಚೆ, ಹಾಂಗಾ ಕಷ್ಟಿ ಸತ್ವಿ ಆನಿ ಭೊಳೆ
ತಾಂಬ್ಜಿ ಮಾತಿ, ಘೊಳೊನ್ ಫಾಲಿ; ರುತಾ ಕೆಲೆ ಪರ್ಮಲಿಕ್ ಕಳೆ
ವ್ಹೊವಿಯೊ ವೇರ್ಸ, ಮಾಗ್ಲೆಂ ತೇರ್ಸ; ಕುಟ್ಮಾ ಸಂತೊಸಾನ್ ಭಾಗಿ
ಬಾರಾಯ್ ಮ್ಹಯ್ಚೆ ವೊಳಪ್, ಕಷ್ಟಾಂನಿ ಘೊಳಪ್; ಶ್ರಮಿ ಆನಿ ತ್ಯಾಗಿ!

ಬಾರಾ ಗಾಂವಾಂನಿ, ಶಹರ್ ತೇರಾಂನಿ, ತಾಂಚೆಂ ನಾಂವ್; ಚಲಿಯಾ ಸುಂದರ್ ಪ್ರೇಮಿ
ಭೊಳಿಂ ಸಾಧಿಂ, ಗ್ಯಾನಿ-ಜ್ಞಾನಿ, ಗಾಣಾಂ ಗಿತಾಂನಿ, ಜಿಣ್ಯೆಂತ್ ಶ್ರಮಿ
ಧೀರ್ ಶೂರ್, ವೀರ್ ಪಾವ್ಲೆ ಸಭಾರ್; ವಾವುಂಕ್ ಗೆಲೆ ಕ್ರಿಸ್ತಿ ಶೆತಾಂತ್
ಸಗ್ಳ್ಯಾಂನಿ ಪಾವ್ಲೆ, ಶಹರ್ ಸಂಸಾರ್ ಭೊಂವ್ಲೆ, ಸೊಬ್ಲೆ ಆಪ್ಲ್ಯಾ ಶ್ರಮಾಂತ್!

ಗುಣಾಂತ್, ಘನಾಂತ್; ಎಕ್ಲೊಟ್ ಪ್ರೇಮಾನ್, ಹೆರ್ ಸಮಾಜೆಂತ್ ಮರ್ಜಿ
ಫೆಸ್ತಾ ಪರ್ವಂತ್, ಉಲ್ಲಾಸ್ ಹುಮದ್, ಪರ್ಜೆಂತ್ ಕಿತ್ತಿ ಗೊವ್ಚಿ
ಖಂಯಿ ಆಸೊಂ, ಕಸೋಯ್ ಜಿಯೊಂ, ಉಗ್ಡಾಸ್ ಬೆಲ್ಲೊ ತುಪಾ-ದುದಾನ್;
ಮಾಂ-ಬಾಪ್, ಆಜೊ ಪೊಣ್ಣಿಂ, ಸರ್ಲ್ಯಾಂತ್ ಆಟ್ಲೊನ್ ಮಾತಿಯೊ ಪಾವನ್!

ಆರ್ಥ್ಯಾ ಶತಕಾ ಆದಿಂ ಬಂಜರ್ ಬೋರ್ ಗುಡೊ; ಬರ್ಪೂರ್
ಆತಾಂ ಊಂಚ್ ಇಮಾರಾತ್ಯೊ, ಫಳಾಧಿಕ್ ಧರಿ; ಪಳೆಂವ್ಕ್ ಹೃತ್ಪೂರ್ವ್
ತೆಂಪಾ'ದಿಂ ಕೊಲ್ವಾಫರಾಂ ಆತಾಂ ಕೊಂಕ್ರಿಟ್ ಬೊಂಗ್ಲೆ, ಬಾರಾಂ-ತೆರಾಂ
ಕೋಣ್ ಬೊಂಕ್ತಾ, ಕೋಣ್ ಕೊಂಕ್ತಾ, ಆನಿ ಕೋಣ್ ಝಾಂಕ್ತಾ - ನಾರಿ ನರಾಂ!

ದೇವಾ ಸವಕ್, ಗೆಲ್ಯಾತ್ ವಣಿಯಾರಿ, ಆಭಾಂ ತಾಂಕಾಂ ಹೊ ಗಾಂವ್,
ಲೊಕಾ ಸವಂತ್, ಪಾಟ್ ಕರ್ನ್ ಲೊಕಿಕ್ ಧಾವಕ್; ಗೆಲ್ಲ್ಯಾ ಚಲಿಯಾಂಚೆಂ ಅಮರ್ ನಾಂವ್
ಇಸ್ಕೂಲ್, ಇಗರ್ಜ್ ಉಬಾರ್ನ್ ವ್ಹಡ್ ಇಮಾರಾತ್ಯೊ ದೀವ್ನ್ ಗೊವಾಯ್
ತರ್ನೆ ಧಾಕ್ಟೆ, ದಿಂಡೆ-ಜಾಂಟೆ, ಬಾಚಾರಾಂತ್ ರಾವೊನ್ ಮ್ಹಣ್ತಾತ್ ಶಿಪಾಯ್!

ಬಾಗಾಯಿಲ್ಲೊ ಮಾನ್ ಗೌರವ್ ನಾತ್‌ಲ್ಲೆಂ ಸ್ಥಾನ್; ಕಿತ್ಯಾಕ್ ಹಿ ಜಿಣಿ
ಶಿಕ್ಷಲಿಂ, ಸುಧಾರ್ಲಲಿಂ ಭುರ್ಗಿಂ ಹೊಗ್ಡಾವ್ನ್ ಮಾನ್; ಜಿವ್ಪಾತ್ ಕರ್ನ್ ಸಂಪಯ್ಣಿ ಕಾಣಿ
ನಿರಾಸ್ತಾಂ ಹಾಂವ್, ರಡೊಂಕ್ ನಾಂತ್ ದುಕಾಂ; ಜಡ್ ಮ್ಹಜೆಂ ಕಾಳೀಜ್
ಸಗ್ಳ್ಯಾನ್ ಅಂಧಾರ್, ಗಾಂವ್ ನಿರಾಶಿ, ದೇವಾ ಕಸ್ಲೊ ಹೊ ರಾಜ್!

ಆಸ್ತೊ ಲೋಕ್ ಸಾಧೂ ಭೂಳೊ, ಪಾಂಗರ್ಸ್ ವೇಲ್ ಧಾಂಪುನ್ ಗಳೊ
ಆಜ್ ರಿತೆಂ ಮಾತೆಂ, ಉಬೆ ಶೆಂಡೆ ಉಗ್ತೆ ಬಾವೈ-ರೂಪ್ ಕಾಂಟಾಳೊ
ಧರ್ಮಾಂಕ್ ಆಸ್ತೊ ಭರ್ಮ್, ಲೋಕ್ ಸತ್ತಿ ಆನಿ ಶ್ರಮಿ
ಆಜ್ ಆಳ್ವಿ-ಕರ್ಮಿ-ಆಮಾಲ್ ಪ್ರೇಮಿ-ನಾ-ಧರ್ಮಿ!

ಚಮೈನ್ ವೆತಾಲೊ, ಝರೊನ್ ಖಾತಾಲೊ, ಲೆಕ್ ಆಸ್ತೊ ಕಷ್ಟಿ
ಪಯ್ತೆ ಘೊಳ್ತಾತ್, ಸಕಾಳಿಂಚ್ ಘೊಳ್ತಾತ್, ಜೀವ್ ನಾ ಪುಷ್ಟಿ
ಫಕೀರ್ ಶಾಸ್ತ್ರಿ, ಆಧಾರುನ್ ನವೆ ಆಚಾರ್; ಶಿಕಪ್ ಆಸಾ ಪುರ್ತೆಂ
ಸಂಸ್ಕೃತ್ ನಾ, ಮೋಲ್ ನಾತ್ಲೆಂ ಶಿಕ್ಷಣ್ ಚಾಕ್ರೆಂಕ್ ಪುರ್ತೆಂ!

ಭಾಂವ್ಡಾಂ ತುಮ್ಮಾಂ ಆಹ್ವಾನ್ ದಿತಾಂ, ಸಾಂಬಾಳ್ನ್ ವ್ಹರಾ ಮಾನ್
ಪರ್ಜಾ ಪರ್ಜೆಳೊಂದಿ, ಉಬಾರ್ ಉಬೊಂದಿ, ಗೌರವ್ ಆನಿ ಘನ್
ಚಹರೆ ಉಲ್ಲಾಸಾನ್, ಹುಮೆದ್ ಭರೊನ್, ಸಂತೋಸ್ ಘಾಂಕೊಂದಿ ಗರ್ವ್ ನಾಕಾ
ಧರ್ತಿ ಪವಿತ್ರ್, ಜಲ್ಮ್ ದಿಲ್ಲಿ ಮಾತಾ ಸುಪುತ್ರ್ ತಿಚೊ ಗರ್ವ್ ರಾಕಾ!

ಕಾಳ್ಜಾಚಿ ದೂಕ್ ಹಾಂವೆಂ, ಹಾಸೊನ್ ಆಪಯ್ಲ್ಯಾ ಕೊಶೆಡ್ಪಾಚೆರ್ ದವರ್ನ್ ಜಡಾಯ್
ದೇ-ಭಿರಾಂತಿಚಿಂ ಭುರ್ಗಿಂ, ಬೇಜವಾಬ್ದಾರಿ ಜಾಲಿಂ ಕಶಿಂ, ಹಿ ನ್ಹಯ್ ಬಡಾಯ್
ಎಕ್ಸರ್ಪಣಾರ್, ಚಹರ್ಕಾರ್ ಮ್ಹಜ್ಯಾ ಚರ್ಚಿಂ ದುಕಾಂ ಜಾತಾತ್ ಗವಾಯ್
ಮಾಣ್ಣುಗಿ ವಿಕುನ್, ಮಾನ್ ಹೊಗ್ಡಾವ್ನ್; ಮರ್ಯಾದ್ ಆಸಾ ಕಶಿ ಸವಾಯ್!

ಸಾರ್ಯಾ ದೇಶಾಂತ್, ಪ್ರಸಾರ್, ಸರ್ವಾಂಚ್ಯಾ ತೊಂಡಾರ್ ಉಜಾರ್ ಮೊಗ್ಗಿಂ;
ಸುವಾದ್ ಭೊಂವಾರಿಂ; ಸುಗಂಧ್ ಘರಿಂ, ದೀವ್ನ್ ಕರ್ತಾತ್ ವೆವಾ ಪ್ರಕಾರ್
ದೇವಾಳ್ ಆಲ್ತಾರ್, ಪ್ರಜೆರ್ ಆಭಾರ್, ದೀವ್ನ್ ಕರ್ತಾತ್ ದಾಲಿ ಘೆವ್ನ್ ಭುರ್ಗಿಂ
ಮೂರ್ತಿ ಮುಕುಟ್, ಪ್ರಜೆ ಶೃಂಗಾರ್, ನಾರಿ ಶೆಂಡ್ಯಾಕ್ ಸ್ಥಾನ್ ಉಬೆರ್!

ಸರ್ವೆಶ್ವರಾ ಲಾಭಯ್ ಮ್ಹಜ್ಯಾ ಗಾಂವಾಕ್, ದೇಶಾಕ್ ಸರ್ವಾಂಕ್ ಶಾಂತಿ;
ಪಾಲೆವ್ನ್ ಪುಲೊನ್, ಘಾಂಕೊನ್, ಪರ್ಮಳೊನ್, ಸುರ್ಯಾ ಕಾಂತಿ
ವರ್ಸಾಂ ಸರ್ತಾನಾ ಕಾಳ್ ಸಂಪ್ತಾನಾ, ಸಂಸ್ಕೃತ್ ಸುಧಾರೊಂ ಚರಿತ್ರ್
ಭರೊಂ ಮ್ಹೊಂವ್, ವ್ಹಾಳೊಂ ದೂದ್; ಜಾಂವ್ ಪುಲಾಂ ಧರ್ತಿ ಪವಿತ್ರ್!

ಚಿಂತ್ನಾಂ ಮ್ಹಜಿಂ ಚಿಂತುನ್ ಆದಿಂ, ಪಾವ್ಲ್ಯಾಂತ್ ಜಿರೊನ್ ನೇತ್ರಾಂ;
ಶಿಕೆಲ್ಲಿಂ ಉತ್ತಾಂ ಸಮ್ಜಲ್ಲಿಂ ಸೂತಾಂ, ಉರ್ದಲಿಂ ಲೇತ್ತಾಂ
ಮನ್ ಜಡ್, ಪಾಂಯ್ ವ್ಹಡ್, ಪಾಟ್ ಕರ್ತಾಂ, ವ್ಹಾವವ್ನ್ ಚಿಂತ್ನಾಂ ಭುತಿ
ಉಬೊನ್ ಆತ್ಮೊ, ಜಾತ್ ಕೂಡ್ ನರ್ವರ್, ಮೆಳೊಂ ಮ್ಹಾಕಾ ಮ್ಹಜ್ಯಾಚ್ ಗಾಂವ್ಚಿ ಮಾತಿ!

ಜೆ. ಬಿ. ಸಿಕ್ಟೇರಾ, ಮುಂಬಯ್

ಜೆ.ಬಿ. ಸಿಕ್ವೇರಾ, ಮುಂಬಯ್ (1937) : ಉಡುಪಿ ಲಾಗ್ನಾರ್ಜ್ಯ ಪಾಂಗ್ಲಾಂತ್ ಜಲ್ಮಲ್ಲೊ ಜೋನ್ ಬಾಪ್ಪಿಸ್ ಸಿಕ್ವೇರಾ ಮುಂಬಯ್ ವಸ್ತಿ ಕರ್ತಾ. ಕಾನಡೆಂತ್ಯಾ ತೊ ಬರಯ್ತಾ. ತುಳು ತಶೆಂ ಇಂಗ್ಲಿಷ್ ಭಾಸಾನೀಂಯ್ ತಾಚ್ಯೊ ಕವಿತಾ ಪರ್ಗಟ್ ಜಾಲ್ಯಾತ್. 'ಕಾಳ್ಜಾಚೆ ಉಮಾಳೆ', 'ಎಕ್ ಸಪಣ್ ಅಧುರಂ', 'ಅಶಿಂ ಆಯ್ಲಿಂ ಲ್ಹಾರಾಂ' ಆನಿ 'ಚಿಕೊಳಿಂ' ತಾಚಿಂ ಕವಿತಾ ಪುಸ್ತಕಾಂ. ತಾಚ್ಯಾ 'ಅಶಿಂ ಆಯ್ಲಿಂ ಲ್ಹಾರಾಂ' ಪುಸ್ತಕಾಕ್ ಕೇಂದ್ರ ಸಾಹಿತ್ಯ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ.



ದೇವಾ ತುಂವೆಂ ಯೆಂವ್ಚೆಂ ನಾಕ್ಯಾ


ಕಲಿಯುಗಾಂತು ಹೇ ಭೂಲೋಕಾಂತು
 ಯೆಂವ್ಚೆಂ ನಾಕ್ಯಾರೇ ದೇವಾ ಯೆಂವ್ಚೆಂ ನಾಕ್ಯಾರೇ
 ಹೈ ಭುಂಯ್ಚೆರಿ ತುಂವೆಂ ಆಯ್ಲಾರೇ
 ಶೂಕ್ ಮಾರ್ತಲೆಂರೇ ತುಕ್ಯಾ ಶೂಕ್ ಜಾತ್ತಲೋರೆ.
 ಧಯಿಂ ದುದಾಚ್ಯಾ ಬದ್ಲಾಕ್ ಮೆಳ್ತಾ
 ವಿಸ್ತೀ ಸೋಡಾ ಕೋಲಾ
 ಪಿಂವ್ಚೆಂ ಉದ್ವಾಕ್ ಬಾಟ್ಲಿಂತ್ ಭರ್ಮು
 ವಿಕೊನ್ ಪೈಸೊ ಕೆಲ್ಲಾ
 ಗಾವಾ-ಗಾವಾಂತು ವಾವಾಂಕ್ ಏಕ್
 ಬಾರ್-ಹೊಟೇಲ್ ಜಾಲ್ಲಾ
 ಸೊರೊ ಭರ್ಪೂರ್ ಮೆಳ್ತಾ ಪಿವ್ಚ್ಯಾಕ್
 ಉದ್ವಾಕ್ ಮೆಳ್ತಾ ಜಾಲ್ಲಾ.
 ನಂದರಾಯಾಲೇ ಘರಾಂತು ಪೊಸ್ಲಾಂ
 ಅಲ್‌ಸೇಶಿಯನ್ ಸೂಣಿಂ
 ಗಾಯಿ ಮಶೀಂಕ್ ಆಯ್ಚೆ ದಿಸಾಂತು
 ಘರಾಂತು ಪೊಸ್ಲಾ ಕೋಣಿಂ
 ಪ್ಲಾಸ್ಟಿಕ್ ಖೊಟ್ಯಾಂತು ದೂದ್ ಮೆಳ್ತಾ
 ನಾ ಶೇಣಾಚಿ ಘಾಣೀ
 ಸಗ್ಳೆ ಕಡೇನ್ ಡಾಲ್ಡಾ ವಾಪರ್ತಾಲೆ
 ಮೇಳ್ವಾರೇ ತುಕ್ಯಾ ಲೋಣೀ.
 ಗೋವರ್ಧನ್ ಪರ್ವತ್ ಪೋಣ್ಣ
 ಕೆಲ್ಲೆ ರಸ್ತಾಕ್ ಜೆಲ್ಲಿ
 ಖಾರ್ಪಾನೇಚೆ ಗಲೀಜ್ ಉದ್ವಾನ್
 ಯಮುನಾ ದೂಶಿತ್ ಜಾಲ್ಲಿ
 ಗಾವಾಂತು ಭರ್ದೆ ಕಾಳಿಂಗ್ ಸರ್ಪ
 ಪ್ರಜೇಲಿ ಸತ್ತಾ ಆಯ್ಲಿ
 ಯಮುನಾ ತೀರಾರಿ 'ರಾಸ್' ಖೆಳ್ವಾರಿ
 ಜೈಲು ಸಜಾ ಜಾತ್ತಲ್ಲಿ.

ವಿಶ್ವಸುಂದರ್ ಸ್ಪರ್ಧೆಕ್ ಗೆಲ್ಯಾ
 ತುಗೆಲೀ ರಾಧಾ ರಾಣೀ
 ಮೀರಾಬಾಯಿ ಎಕ್ಸ್‌ಪ್ರೆಸ್ ಜಾಲ್ಯಾ
 ಹೋಡ್ ತಿಗಲೀ ಕಾಣೀ
 ಸರ್ವ್ ಗೋಪಿಕಾ ಮುಂಬಯ್ ಪಾವ್ಲಿಂ
 ಮಥುರಾಂತು ನಾ ಕೋಣೀ

ಸಗ್ಗಿ ಗೋವಿಂದಾಲೆ ಫಾಟ್ಲೆನ್ ಪಡ್ಲಿಂ
 ಮೇಳ್ಕಾರೆ ತುಕ್ಕಾ ಕೊಣ್ಣೇ.
 ಯೆವ್ವೆಂ ಜಾಲ್ಯಾರಿ ಯೇವ್ನ್ ಸೋಡ್ ತುಂ
 ದೋನ್ನಿ ಮನ್ ಕರ್ನಾಕ್ಕಾ
 ಯೇನಾಶೀ ಉರ್ದಾಸ್ತೀ ಪಶ್ಚಾತ್ತಾಪೂ
 ಕಡೇರಿ ಜಾತ್ತಯೊ ತುಕ್ಕಾ
 ಸೆಂಟ್ರೋ, ಇಂಡಿಕಾ, ಮಾರುತಿ, ಊನೊ
 ಕಾರಾಂ ತುಂವೆಂ ಚಲೋವ್ಕಾ
 ಜಾಲ್ಯಾರಿ ತುಕ್ಕಾ ಕಾರಾಂ ಸೊಡ್ವಾಕ್
 ಡ್ರಾಯ್ವಿಂಗ್ ಲೈಸೆನ್ಸ್ ಜಾವ್ಕಾ
 ಇಂಟರ್ನೆಟ್ ಕಂಪ್ಯೂಟರಾರಿ
 ವೀಡಿಯೊ ಗೇಮ್ಸ್ ಖೆಳೈತ್
 ಒಡಿಯೊ, ವೀಡಿಯೊ, ಟೀವಿಚೆರ್
 ಮನರಂಜನ ಫೇವೇತ್
 ಹೆಲ್ತ್ ಸೆಂಟರ್ ನೈಟ್ ಕ್ಲಬ್ಬಾಂತು
 ಅಷ್ಟಾವಿಧಾನ ಸೇವಾ
 ಬ್ಯೂಟಿ ಪಾರ್ಲರಾಂತು ತುಕ್ಕಾ
 ಚೆಂದ್ ಕರ್ತಲೆ ರೇ ದೆವಾ.
 ಭಾರತಾಂತೂ ಯಾದವ್ ಕುಲ
 ಮಸ್ತ್ ಮಾಟ್ಟುನು ಗೆಲ್ಯಾ
 ಭೃಷ್ಟ ವ್ಯವಸ್ಥಾ, ದುಷ್ಟ ರಾಜಕೀಯ
 ಝಗ್ಡೆಂ ಶಾಸ್ತ್ರತ್ ಜಾಲ್ಯಾಂ
 ತಣ್, ಪೇಂಡಿ, ಸಾರೆಂ ನಾಂವಾನ್
 ಪೈಶೆ ಖಾವ್ವಾಕ್ ಲಾಗ್ಲಾಸ್ತೆ
 ತುವೆಂ ರಕ್ಷಣ್ ಕೋರ್ಮಾ ಧರ್ಮಾಚೆಂ
 ಸಮೂಲ ನಾಶ ಜಾಲ್ಯಾ

ವಾಸುದೇವ ಶಾನಭಾಗ

ವಾಸುದೇವ ಶಾನಭಾಗ (1952): ಬಿ.ಎ. ಶಿಕಪ್ ಜೊಡ್ಲೆಲ್ಲೊ
 ವಾಸುದೇವ ಬಾಲಕೃಷ್ಣ ಶಾನಭಾಗ ಗಾಂವಾಂತ್ ಕರ್ನಾಟಕಾಚ್ಯಾ
 ಶಿರಸಿಚೊ. ಕನ್ನಡ ತಶೆಂ ಹಿಂದಿಂತ್ಯಾ ತೊ ಬರಯ್ತಾ.
 'ಭಾವಸಂಗಮ' ಆನಿ 'ನಾಟಕ ಸಂಗಮ' ತಾಚಿಂ ಕವಿತಾ
 ಪುಸ್ತಕಾಂ.



ಆಮಿ ಕವಿ?

ಆಮಿ ಕವಿ!?

ಆಮ್ಚೊ ಹವ್ಯಾಸ್ ಕವಿತಾಂ ಲಿಖ್ಚೊ,
ಕಸಲ್ಯೊ ಕವಿತಾ
ಕೊಣಾ, ಕಿತ್ಯಾಖಾತೀರ್?

ಮನ್ಶಾರಗತ್ ಚಿಂವ್ಚ್ಯಾ
ಕಾನೆಟಾಂ - ಜಳಾರಿಂ ಸಾರ್ಕಾ
ದೊಳ್ಯಾಂ ರಗತ್ ನಾತ್ಲ್ಯಾ
ದೆವಾಂ - ಸಾವ್ಕಾರಾಂಚೆ ಗೂಣ್ ವಾಖಣುಂಕ್?

‘ಆಮಿ ಕವಿ’ - ಲಿಖ್ತಾಂವ್
ಕಲ್ಪನಾ ಸಂಸಾರಾಂತ್ಲಿಂ ಗಿತಾಂ
ಗಾವ್ನ್ ದಾಕಯ್ತಾಂವ್
ಪೊಟ್ ಭರೊನ್ ಧಂಕ್ ಕಾಡ್ಚ್ಯಾಂ ಮಧೆಂ

‘ಆಮಿ ಕವಿ’ - ಮನ್ಶಾಪಣ್ ಹೊಗ್ಡಾವ್ನ್
ಭುಕೆಲ್ಲಿಂ ಪೊಟಾಂ, ಮೊಡ್ಕರ್ ಖೊಮ್ಮಾಂ
ದಿಸ್ಲ್ಯಾರಾಯ್ ದೊಳೆ ಧಾಂಪ್ತಾಂವ್
ಆಮ್ಚ್ಯಾ ಲೆಂವ್ಪೆಪಣಾಕ್ ಲಬ್ಡೊನ್


‘ಲಿಖ್ಚೆ ಧಾರ್, ಫ್ಲರವ್ತಾ ತಲ್ವಾರ್’
ಬದ್ಲಿತಾ ಚರಿತ್ರಾ ಸಂಸಾರ್
ತರೀ ಗಾಂವ್, ಪರಂಪರಾ, ಚಲಿಯಾಂ
ಭೊಂವ್ತಿಂ ಸುರಾಂಟಿ ಮಾರುನ್ ಕವಿತಾ ವೊಳ್ಚೆ

‘ಆಮಿ ಕವಿ’ - ಆತಾಂ ಸಕಡ್ ಸಾಂಗ್ತಲೆ
‘ತುಮಿ ಲುಟಾರ್’ - ಫುಡಾರಾಂತ್ ಸಾಂಗ್ತಲೆ;
ಆಮ್ಚಿ ಪಿಳ್ಗಿ - ‘ತುಮಿ ಕವಿ ನ್ಹಯ್’

ನಾಂವಾ ಧನ್ಯಾಚ್ಯಾ ಆಬ್ಲೆಸ್‌ಪಣಾಕ್ ಲೆಂಬೆವ್ನ್
ದಣ್ಣಲ್ಲ್ಯಾಂಚ್ಯಾ ದೊಳ್ಯಾಂಕ್ ಮಾತಿ ಉಡವ್ನ್
ಧಾಕ್ಟಾ ಲ್ಹಾನಾಂಚ್ಯಾ ಭೊಗ್ಲಾಂಚಿ ಖುನಿ ಕರುನ್
ಮನ್ಶಾಪಣ್ ಸಾಂಡ್ಲೆ - “ತುಮಿ ಕವಿ ನ್ಹಯ್”.

ವಿತ್ತಿ, ಬೆಂಗ್ಕುರ್

ವಿತ್ತಿ, ಬೆಂಗ್ಳುರ್ (1959) : ಎಮ್.ಎ. ಶಿಕ್ಪ್ ಜೊಡ್ಲೊ
ವಿಕ್ಟರ್ ಡಿಸಿಲ್ವಾ ಸಭಾರ್ ಕಾಳಾಪಾಸುನ್ ಬೆಂಗ್ಳುರಾಂತ್
ಆಸ್ಲೊ ತರೀ ಆತಾಂ ಮಂಗ್ಳುರಾಂತ್ ವಸ್ತಿ ಕರ್ತಾ.
ಕನ್ನಡಾಂತ್ಯಾ ತೊ ಬರಯ್ತಾ.



ಆಜ್ ತುಮಿ ಫುಲನಾಕಾತ್

ಝಾಡಾಂವೆರಿಂ ಫುಟೊನ್ ಯೆಂವ್ಚ್ಯಾ ಮುಂಗ್ಯಾಂಸೊ
ಪಾಕ್ಲೊ ಸುಟಂವ್ಕ್ ಆಯ್ತಿಂ ಜಾಲ್ಲ್ಯಾ ಬೊಂಗ್ಯಾಂಸೊ
ಆಜ್ ತುಮಿ ಫುಲನಾಕಾತ್

ಫಾಲ್ಯಾಂ ತುಮಿ ಫುಲಾಗೊ

ಫಾಲ್ಯಾಂಚೊ ದೀಸ್ ಮ್ಹಜೊ, ಮಿಶಿಯೆಚೊ ದೀಸ್‌ಗೊ

ಫಾಲ್ಯಾಂ ಏಕ್ ಚಲೊ ಯೆತಾ

ದೊಳೆಭರ್ ಪಳೆಂವ್ಕ್ ಮ್ಹಾಕಾ

ತಯಾರ್ ಹಾಂವೆಂ ರಾವೊಂಕ್ ಆಸಾ

ಪಿತಾಂಬರ್ ನ್ಹೆಸೊನ್ ಆಂಗಾರ್

ತವಳ್ ಹಾಂವೆಂ ಮಾತ್ಕಾರ್ ತುಮ್ಕಾಂ ಮಾಳುಂಕ್ ಆಸಾಗೊ

ಆಜ್ ತುಮಿ ಫುಲನಾಕಾತ್, ಫಾಲ್ಯಾಂ ತುಮಿ ಫುಲಾಗೊ

ಹಾಂವ್ ತಾಚ್ಯಾ ಫುಡ್ಲಾನ್

ಮ್ಹಜೊ ಮಾನ್ ಬಾಗಾವ್ನ್ ಬಸ್ತಲಿಂ

ಪಳೆಂವ್ಚಿ ಆಶಾ ಆಸಾ

ತರ್ಯ್ ಪಳೆಂವ್ಕ್ ಲಜ್ತಲಿಂ

ತುಮಿ ತಾಕಾ ಪಳಯಾತ್, ತಾಚೆಲಾಗಿಂ ಉಲಯಾತ್

ತೊ ಕಸೊ ಆಸಾ ಮ್ಹಳೆಂ ಮ್ಹಾಕಾ ಕಳಯಾತ್

ಆಜ್ ತುಮಿ ಫುಲನಾಕಾತ್

ಫಾಲ್ಯಾಂ ತುಮಿ ಫುಲಾಗೊ

ತೊ ಚಲೊ ಚೊರ್ಯಾಂ ನದರ್

ಮ್ಹಜೆರ್ ದವ್ರುನ್ ಆಸ್ತಾನಾ

ಉಲಂವ್ಚೆಂ ಜಾಯ್ತಿಂ ಆಸಾ

ಉಲಂವ್ಕ್ ಮ್ಹಾಕಾ ಜಾಂವ್ಚೆನಾ

ಸುಗಂಧ್ ವ್ಹಾಳೊಂದಿ, ತೊ ಮ್ಹಜೆರ್ ಭುಲೊಂದಿ

ತೊ ಮ್ಹಾಕಾ ಕಬ್ಲಾತೆಚಿ ಮುದಿ ಫಾಲುಂದಿ


ಆಜ್ ತುಮಿ ಫುಲನಾಕಾತ್

ಫಾಲ್ಯಾಂ ತುಮಿ ಫುಲಾಗೊ

ಫಾಲ್ಯಾಂಚೊ ದೀಸ್ ಮ್ಹಜೊ, ಮಿಶಿಯೆಚೊ ದೀಸ್‌ಗೊ.

ವಿಲ್ವಿ ರೆಬಿಂಬಸ್

ವಿಲ್ಚಿ ರೆಬಿಂಬಸ್ (1942) : ಆಪ್ಲ್ಯಾ ಭಾವಗಿತಾಂ ಖಾತೀರ್ ಫಾಮಾದ್ ವಿಲ್ಚಿಡ್ ಜೆರಾಲ್ಡ್ ರೆಬಿಂಬಸ್ ಮಂಗ್ಳುರ್ದೊ. ತಾಚ್ಯಾ ಪದಾಂಚಿಂ ನೋವ್ ಪುಸ್ತಕಾಂ 'ವಿಂಚ್ಲಾರ್ ಪದಾಂ' ನಾಂವಾಖಾಲ್ ಆನಿ ದೋನ್ ಪುಸ್ತಕಾಂ 'ಕೊಗುಳ್ ಗಾಯ್ತಾ' ನಾಂವಾಖಾಲ್ ಪರ್ಗಟ್ ಜಾಲ್ಯಾಂತ್. ತಾಚ್ಯಾ ಪದಾಂಚ್ಯೊ ಚಾಳಿಸಾಂ ವಯ್ರ್ ಕೊವ್ಳೊ ಯೆದೊಳ್ ಮುದ್ರಿತ್ ಜಾಲ್ಯಾತ್. ಕೊಂಕಣಿ ಫಿಲ್ಮಾಂ ಖಾತೀರ್ಯ್ ತಾಣೆಂ ಪದಾಂ ಬರಯ್ಲ್ಯಾಂತ್.



ಫಾಂತ್ಯಾಕ್ ಸೊಧುನ್ ದಿಯಾ

ಫಾಂತೆಂ ಆಜ್ ಬಾಳ್ ಜಾಲಾಂ
ಸೊಭಾಯೆಚ್ಯಾ ಸುರ್ಯಾಕ್
ಉಜ್ವಾಡಾಚ್ಯಾ ರಾಯಾಕ್
ಜಲ್ಮ್ ದೀವ್ನ್
ಫಾಂತೆಂ ಬಾವ್ಡೆಂ ನಪಯಿಂಚ್ ಜಾಲಾಂ


ಕಾಲ್ಚಿ ಸಾಂಜ್
ತಿ ಸಾಂಜ್ ವಾಡೊನ್ ಆಯ್ಲಿ
ಭುರ್ಗೊ ವಾಡ್ಲೆಬರಿಂ..
ತರ್ನಾಟ್‌ಪಣಾನ್ ಭರ್ಲಿ..
ವಿಸಾಂಚೆ ಚಲಿಯೆಬರಿಂ..
ತರ್ನೆಪಣ್ ಪಿಕ್ತಾನಾ
ಹಾಂವ್ ತಿಚೆ ವೆಂಗೆಂತ್ ಆಸ್ಲೊಂ
ಕಾಯಿಂಚ್ ಕಳಿತ್‌ನಾಸ್ತಾಂ
ಥೊಡ್ಯೊ ಘಡಿಯೊ ಸುಖಾಚ್ಯೊ

ತೆದ್ನಾಂ
ಆಯ್ಕಲಿ ಪಿಂಗಣಿ
ಗುರ್ವಾರಿಚ್ಯಾ ಯೆಣಾಂಬರಿಂ
ದೊಳೆ ಗಳವ್ನ್ ನದರ್ ಲಾಯ್ತಾಂ
ಪೊಲಿ ಪೋಂತ್ ರಗ್ತಾನ್ ಭಿಜ್ಲಾಂ
ಫಾಂತೆಂ ಬಾವ್ಡೆಂ ಬಾಳ್ ಜಾಲಾಂ
ತಿಚ್ಯಾ ಬಾಳಾಂಕ್ ದರ್ಯಾಂತ್ ಧುವ್ನ್
ಗುಡ್ಯಾ ತಕ್ಲೆರ್ ಪಾಳ್ಳೆ ಬಾಂಧುನ್
ರಾಯಾಕ್ ತಿಣೆಂ ಧಲೊಂಕ್ ಸೊಡ್ಲಾಂ

ಚಲಿ ಜಶೆಂ ಸ್ತ್ರೀ ಜಾತಾ
ತಶೆಂ ಸಾಂಜ್ ಫಾಂತೆಂ ಜಾಲ್ಲೆಂ
ಭಿಚಾಣೆಂ ಸಾಂಡುನ್ ಫಾಂತ್ಯಾಕ್ ಸೊಡ್ಲೆಂ
ಫಾಂತೆಂ ಮಾತ್ ಮ್ಹಜೆಥಾವ್ನ್ ಲಿಪೊನ್ ರಾವ್ಲೆಂ.

ಜಿಯೊ, ಆಗ್ರಾರ್

ಜಿಯೋ, ಆಗ್ರಾರ್ (1961): ಜಿಯೋ ಡಿಸಿಲ್ವಾ ತಾಚೆಂ ಸಂಪೂರ್ಣ್ ನಾಂವ್. ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ಲೊರೆಟ್ಟೊಚೊ. ಕನ್ನಡ ತಶೆಂ ಇಂಗ್ಲಿಷಾಂತ್ಯಾ ತೊ ಬರಯ್ತಾ. 'ಪಯ್ಲಿಂ ಮೆಟಾಂ' ತಾಚ್ಯಾ ಕವಿತಾಂಚೆಂ ಪುಸ್ತಕ್.



ಅಶಿಂ ಸಪ್ಪಾಂ ಅಶಿ ಜೀಣ್

ಅಶಿಂ ಸಪ್ಪಾಂ ಅಶಿ ಜೀಣ್
ಹಾಂವ್‌ಗೊ ಅಧುರೊ ತುಜೆವೀಣ್.

ಪಾಟಿ ಕಣೊ ಧರ್ಣಿಕ್ ತೆಂಕ್ತಾಂ
ಧಾಂವ್ತಾತ್ ತಾರಾಂ ದೊಳ್ಳಾಂ ಪಡ್ವಾರ್
ತುಜೆ ದಿಷ್ಟಿಂಕ್ ಭುಲೊನ್ ಚೆಡ್ವಾ
ಉಮಾಳೆ ವ್ಹಾಂವ್ತಾತ್ ತರ್ನ್ಯಾ ಹರ್ಧ್ಯಾರ್
ಅಶ್ಯೊ ರಾತಿ ಅಶ್ಯೊ ಯಾದಿ
ಕೆನ್ನಾ ಬೊಟಾರ್ ಸೊಭತ್ ಮುದಿ
ಅಶಿಂ ಸಪ್ಪಾಂ ಅಶಿ ಜೀಣ್
ಹಾಂವ್‌ಗೊ ಅಧುರೊ ತುಜೆವೀಣ್.

ಕಳಾ ದೆಖ್ತಾಂ ತುಜ್ಯಾ ತೊಂಡಾಚಿ
ಮಳಬ್ ಜಾತಾ ಮ್ಹಜೆಂ ಮನ್
ಕಾಳೀಜ್ ಫಾಲ್ತಾ ಬೊಂಬೊ ಹಜಾರ್
ತುಂಚ್ ಮ್ಹಜಿ ರಾಣಿ ಮ್ಹಣ್
ಅಶಿ ನಶಾ ಅಶಿ ಆಶಾ
ಆಶೆಂಕ್ ಕೆನ್ನಾಂ ಮೆಳತ್ ದಿಶಾ
ಅಶಿಂ ಸಪ್ಪಾಂ ಅಶಿ ಜೀಣ್
ಹಾಂವ್‌ಗೊ ಅಧುರೊ ತುಜೆವೀಣ್.

ಕಾಳೀಜ್ ಮ್ಹಜೆಂ ಉಸವ್ನ್ ಚೆಡ್ವಾ
ವಾಟೆಕ್ ತುಜೆ ರಾಕೊನ್ ರಾವ್ಲಾಂ
ಫರ್ವ್ಯಾ ಹುಂಬ್ರಾರ್ ಚಡ್ತಿತ್ ಕೆನ್ನಾ
ಮೊರಾ ಸಾಂಗ್ಲಿಂ ತುಜಿಂ ಪಾವ್ಲಾಂ
ಅಸೊ ದಾಳೊ ಅಸೊ ಉಲೊ
ಯೇಗೊ ಲಾಯ್ತಾಂ ಕಪ್ಲಾಕ್ ತಿಳೊ
ಅಶಿಂ ಸಪ್ಪಾಂ ಅಶಿ ಜೀಣ್
ಹಾಂವ್‌ಗೊ ಅಧುರೊ ತುಜೆವೀಣ್

ಜರೀ ದೆವಾನ್ ದಿಷ್ಟಿಕ್ ಪಡೊನ್
ಕಿತೆಂ ಜಾಯ್ ತೆಂ ವಿಚಾರ್ನ್ ಸೊಡ್ಲೆಂ
ಖರೆಂಚ್ ಮಾಗ್ತಾಂ ಕರ್ ಮ್ಹಣೊನ್
ತುಕಾ ಮ್ಹಜೆಂ ಜಿವಿತ್ ಪುಡ್ಲೆಂ

ಅಶಿ ಮಾಂಡವ್ ಅಶಿ ವಿನವ್
ಕೆನ್ನಾ ದಿಸತ್ ಜಿಣ್ಯೆಂತ್ ಪುನವ್?
ಅಶಿಂ ಸಪ್ಲಾಂ ಅಶಿ ಜೀಣ್
ಹಾಂವ್‌ಗೊ ಅಧುರೊಂ ತುಜೆವೀಣ್.

ಎಲ್ವೆರ್ ತಾಕೊಡೆ

ಎಲ್ವೆರ್ ತಾಕೊಡೆ (1979) : ಲೊಯ್ಡ್ ಓಸ್ಪಿನ್ ರೇಗೊ
ತಾಚೆಂ ಸಂಪೂರ್ಣ್ ನಾಂವ್. ಗಾಂವಾನ್ ಮಂಗ್ಳುರ್
ಲಾಗ್ಸಾರ್ಚ್ಯಾ ತಾಕೊಡೆಚೊ. 'ಫಾಲ್ಗುಣಿಚೊ ವ್ಹಾಳೊ',
'ಪೆಣ್ಣೊಳಿ' ತಾಚೆಂ ಕವಿತಾ ಪುಸ್ತಕಾಂ. ತಾಚ್ಯಾ ಪದಾಂಚ್ಯೊ
ದೋನ್ ಕೊವ್ಳೊಯ್ ಮುದ್ರಿತ್ ಜಾಲ್ಯಾತ್.



ಮಜ್ಯಾ ಶ್ರೀಕೃಷ್ಣಾ

ಮಜ್ಯಾ ಮಸ್ತಕಾಚೆಂ ಶ್ರೀಫಳ್ ಮಜ್ಯಾ ಶ್ರೀಕೃಷ್ಣಾ
 ಹಾಂವ್ ತುಮ್ಕಾಂ ಭೆಟಯ್ತಾಂ
 ಮಜ್ಯಾ ಶ್ರಮಾಚೆಂ ಮೊಲ್ ಮಜ್ಯಾ ಶ್ರೀಕೃಷ್ಣಾ
 ತುಕಾಚ್ ಅರ್ಪಣ್ ಕರ್ತಾಂ
 ಮಜ್ಯಾ ಜಿವಾಚಿ ಪಣ್ಣೀಯ್ ಮಜ್ಯಾ ಶ್ರೀಕೃಷ್ಣಾ
 ತುಜ್ಯಾಚ್ ಪಾಯಾಂಕಡೆನ್ ದವರ್ತಾಂ
 ಮಜೆ ಕುಡಿಚೊ ಎಕಾನ್ ಏಕ್ ಸಾಂದೊ
 ತುಜ್ಯಾಚ್ ನಾಂವಾನ್ ಲೋಕಾರ್ಪಣ್
 ತುಜ್ಯಾ ತೇಜಾಚೆ ಎಕೆ ಕಿಟೀನ್
 ಕರ್ ಮ್ಹಾಕಾ ಪ್ರಕಾಶಮಯ್
 ಮಜ್ಯಾ ಮನಾಚಿ ಸತಾರ್ ಮಜ್ಯಾ ಶ್ರೀಕೃಷ್ಣಾ
 ತುಕಾ ಜಾಯ್ ತಶಿ ವಾಜಯ್
 ತುಜೆ ಮುರಲಿಚೊ ನಾದ್ ಮಜ್ಯಾ ಪರಮ್‌ಸತ್ಯಾ
 ಮ್ಹಾಕಾ ದಾನ್ ದೀ
 ಮಜ್ಯಾ ಆತ್ಮತೇಜಾ ಮಜಿ ಜೀವನ್ ಯಾತ್ರಾ
 ತುಜ್ಯಾ ನಾಂವಾಕ್ ಸಮರ್ಪಣ್,
 ಸಮರ್ಪಣ್ ತನ್, ಮನ್, ಧನ್.

ಆಯ್ ಮಜ್ಯಾ ಶ್ರೀಕೃಷ್ಣಾ
 ತುಜ್ಯಾ ಲಾಗಿಂ ಮಜಿ ಏಕ್‌ಚ್ ವಿನಂತಿ ಆಸಾ
 ಮಜ್ಯಾ ಜಿವಿತಾಚೆ ವಾಟೆರ್
 ಹಾಂವ್ ಆತಾಂ ಸರ್ವ್ ವಾಟಾಂನಿ ಧಕ್ಕಾಂ
 ತ್ಯಾಖಾತೀರ್ ಆತಾಂ ಉಪ್ಕಾರ್ ಕರುನ್
 ಕ್ರಿಸ್ತಾಚೊ ಆವ್ತಾರ್ ಘೆವುನ್ ಯೆವುನ್
 ಮಜ್ಯಾ ಕಷ್ಟಾಂಚ್ಯಾ ಖುರ್ಸಾಕ್
 ಮಾತ್ಸೊ ಖಾಂದ್ ಮಾರ್ಚಿ
 ಮಜ್ಯಾ ಶ್ರೀಕೃಷ್ಣಾ?

ಜೆಸ್ ಫೆರ್ನಾಂಡಿಸ್

ಜೆಸ್ ಫೆರ್ನಾಂಡಿಸ್ (1941): ಗೊಂಯ್ಚ್ಯಾ ಕ್ಷೆಪೆಂಚೊ ಮನಿನೊ
 ಜೀಸಸ್ ದ ಮರಿಯಾ ಫೆರ್ನಾಂಡಿಸ್ ಪೊರ್ತುಗೇಜ್ ಆನಿ
 ಇಂಗ್ಲಿಷ್ ಭಾಷೆನಿಂಯ್ ಬರಯ್ತಾ. ಬಿ.ಎ. ಪದ್ವಿ ಆಪ್ಲಾಯಿಲ್ಲಾ
 ತಾಚ್ಯೊ ಕವಿತಾ ಭಾರತಾಚ್ಯಾ ತರೆಂ ಪಾಶ್ಚಾತ್ಯ ಭಾಸಾಂನಿ
 ಅನುವಾದಿತ್ ಜಾಲ್ಯಾತ್. 'ಪಾಂಯ್ ವಾಟ್' ಆನಿ
 'ಕಿಂರ್‌ವಟ್' ತಾಚೆಂ ಕವಿತಾ ಪುಸ್ತಕಾಂ. ಗೊಂಯ್ಚ್ಯಾ
 ಶಾಳಾಂನಿ ತಾಚ್ಯೊ ಕವಿತಾ ಶಿಕಯ್ತಾತ್.



ಮಾನ್ ತುಂ ರಾಖ್

ಜ್ಯಾ ದೇಶಾಂತ್ ತುಜೊ ಜಲ್ಮ್ ಜಾಲೊ
ಜಂಯ್ ತುಂ ಲ್ಹಾನಾಚೊ ವ್ಹಡ್ ಜಾಲೊ
ಜಂಯ್ ಹಾವೆಸ್ ತುಜೊ ಮಾರ್ತಾ ಉಲೊ
ತ್ಯಾ ದೇಶಾಚೊ ಮಾನ್ ತುಂ ರಾಖ್


ಜಂಯ್ ವಾವುರ್ಲೊ ತುಂ ಸಮಾಜಾಂತ್
ಸಮರಸ್ ಜಾಲೊ ವಾಯ್ ಬರ್ಯಾಂತ್
ವಾಂಟಿಕಾರ್ ದುಸ್ರ್ಯಾ ಜಿವಿತಾಂತ್
ತ್ಯಾ ಸಮಾಜಾಚಿ ಮಾನ್ ತುಂ ರಾಖ್

ಜ್ಯಾ ಗುರುಚೊ ಶಿಷ್ಯ್ ತುಂ ಜಾಲೊ
ಜಾಣ್ ವಿಜ್ಞಾನಾಚೊ ವತ್ಸೊ ಝುರೊ
ಸದಾಂಕಾಳ್ ಬರ್ಯಾಕ್ ಸಾದ್ ದಿಲೊ
ತ್ಯಾ ಗುರುಚೊ ಮಾನ್ ತುಂ ರಾಖ್

ಎಕಾಂತ್ ತುಜೊ ಧರ್ತರೆಚ್ಯಾ ಗೊಪಾಂತ್
ಫುಲಾಂ ಫಳಾಂ ರುಜ್ವ್ಯಾಂತ್ ಶೆತಾಂತ್
ಮಾತಿ ದಿಸ್ತಾ ಭಾಂಗ್ರಾಚ್ಯಾ ರುಪಾನ್
ತೆ ಧರ್ತರೆಚೊ ಮಾನ್ ತುಂ ರಾಖ್

ಭಿಕಾಜಿ ಫಾಣೇಕಾರ್

ಭಿಕಾಜಿ ಫಾಣೇಕಾರ್ (1942): ಗೊಂಯ್ಚ್ಯಾ ಪಣ್ವೆಂತ್ ವಸ್ತಿ ಕರ್ಚೊ ಡೊ. ಭಿಕಾಜಿ ಫಾಣೇಕಾರ್ ವೃತ್ತೆನ್ ಎಕ್ಲೊ ವಯ್ಜ್. 'ಸಪಣ್ ರಾನ್-ಫುಲಾಂ', 'ಮಹಾಭಾರತ್ ಗಿತಾಂ' ಆನಿ 'ಕ್ರಿಸ್ತ ಗಿತಾಂ' ತಾಚಿಂ ಕವಿತೆಚಿಂ ಪುಸ್ತಕಾಂ. ಭುರ್ಗ್ಯಾಂ ಖಾತೀರ್ ತಾಣೆಂ 'ಪತಂಗ್', 'ಕ್ರಿಕೆಟ್' 'ಸರ್ಕಸ್' ಆನಿ 'ಮಾಣ್ಕುಲ್ಯಾಂಚಿಂ ಗಿತಾಂ' ಅಶೆಂ ಚ್ಯಾರ್ ಪುಸ್ತಕಾಂ ಬರವ್ನ್ ಪರ್ಗಟಾಯ್ಲಾಂತ್.



ಪಾಂದ್ರಾಂತ್ಯ ಕೀರ್

ಶೆಜಾರ್ಚ್ಯ ಪ್ರದೇಶಾಂತ್ಯಾನ್
ಎಕಾ ವಿಕ್ಪಾನ್
ಕೀರ್ ಹಾಡ್ಲ್ಯಾತ್ ಮ್ಹಜ್ಯಾ ಶಾರಾಂತ್
ಪಾಂದ್ರಾಂನಿ ಘಾಲುನ್ ವಿಕ್ಪಾಕ್

ಕೀರ್ ಪಾಂದ್ರಾಂನಿ ವೊಗ್ಗಿ ರಾವುನ್
ಭಿತಲೆಭಿತರ್ ತಕ್ಲೆ ಹಾಲಯ್ತ್ ಘುಂವ್ತಾತ್
ವಿಕ್ಪಿ ತಾಂಚೆ ಪಾಂದ್ರೆ
ಆಪ್ಲ್ಯಾ ಭುಜಾಂರ್ ಧೊಲಯ್ತ್ ವ್ಹರ್ತಾ ತೆನ್ನಾ

ಹಾಂವೆಂ ತ್ಯಾ ವಿಕ್ಪಾಕ್ ಧಾರಾವ್ನ್ ವಿಚಾಲ್ಲೆಂ:
“ಆರೆ ತುಜ್ಯಾ ಪಾಂದ್ರಾಂತ್ಯಾನ್
ಎಕಾ ಗುಲಾಮಾಚೆಂ ಮೋಲ್ ಕಿತೆಂ?”
ತಾಣೆಂ ಸಾಂಗ್ಲೆಂ:
“ತೀಸ್ ರುಪಯಾ”

ಹಾಂವೆಂ ಎಕಾ ಕಿರಾಚಿ ಇಷ್ಟಾಗತ್ ಕರುನ್
ತಾಕಾ ಆಮ್ಗರ್ ಯೆತಾ ಕಾಯ್ ಮ್ಹಣ್ ವಿಚಾಲ್ಲೆಂ
ತೆನ್ನಾ ತ್ಯಾ ಕಿರಾನ್ ಮ್ಹಳೆಂ:

“ಮ್ಹಾಕಾ ಘರಾ ವ್ಹರುನ್ ಮನ್ಯಾ
ಕಿತೆಂ ಗಾ ತುಂ ಜೊಡ್ಲೊ?”
ಪಾಂದ್ರಾ ಪಾಂದ್ರಾಂನಿ ತುಂ ಜಿಯೆತಾ
ಪಾಂದ್ರಾ ಪಾಂದ್ರಾಂನಿ ತುಂ ಘುಸ್ಪಲ್ಲೊ

ಹೆಂ ಆಯ್ಕುನ್
ಹಾಂವ್ ಪಾಂದ್ರಾಂ ವಿಶಿಂ
ವಿಚಾರ್ ಕರುಂಕ್ ಲಾಗ್ಲೊಂ
ತೆನ್ನಾ ಮ್ಹಾಕಾ ಮ್ಹಜ್ಯಾ ದಿಸ್‌ಭರ್ಚೆ ಜಿಣ್ಯೆವಿಶಿಂ
ಸಗ್ಳೆ ಪಾಂದ್ರೆಚ್ ದಿಸ್ಪಾಕ್ ಲಾಗ್ಲೆ.

ಸಕಾಳಿಂ ಹಾಂವ್
ಮ್ಹಜ್ಯಾ ಘರ್ಚ್ಯಾ ಪಾಂದ್ರಾಂತ್ಯಾನ್ ಭಾಯ್ ಸರುನ್
ಮೊಟಾರ್, ರೆಲ್ವೆಚ್ಯಾ ಪಾಂದ್ರಾಂತ್ಯಾನ್
ಒಫಿಸಾಚ್ಯಾ ಪಾಂದ್ರಾಂತ್ ಯೆತಾಂ

ಪಾಂದ್ರ್ಯಾಂತ್ ವಾವುರ್ಚಿ ಮನ್ಶಾಂ ವಾಂಗ್ಡಾ
ದೀಸ್ ಸಾರುನ್

ಸಾಂಜೆಚೊ ಪರೊ ಆಸಾ ತಸೊ

ಘರ್ಜ್ಯಾ ಪಾಂದ್ರ್ಯಾಂತ್ ರಿಗ್ತಾಂ

ಮ್ಹಾಕಾ ತ್ಯಾ ಕಿರಾಚಿ ತೋಖ್ಲಾಯ್ ದಿಸ್ಚಿ
ಆನಿ ಹಾಂವೆಂ ತೊ ಕೀರ್ ವಾಂಟ್‌ಪಣ್ ಕರುನ್
ವೀಸ್ ರುಪಯಾಂಕ್ ಘೆವ್ನ್
ತಾಕಾ ಮಳ್ವಾಚ್ಯಾ ಪಾಂದ್ರ್ಯಾಂತ್ ಸೊಡುನ್ ದಿಲೊ

ಉಡ್ವಾನಾ ತ್ಯಾ ಕಿರಾನ್ ಮ್ಹಾಕಾ ಸಾಂಗ್ಲೆಂ:
ಮನ್ಶಾ ತುಂ ಗುಲಾಮ್-ಮುಂಗಾ ಭುಂಯೆರ್
ತುವೆಂಚ್ ಘಡಯಿಲ್ಲಾ ಪಾಂದ್ರ್ಯಾಂಚೊ,
ದಿಗಂತಾಚ್ಯಾ ಪಾಂದ್ರ್ಯಾಂಚೊ ಧನಿ ಹಾಂವ್
ಮನ್‌ಮೆಕ್ಕೊ ಉಡ್ವಾನಾ ಮ್ಹಣ್ವಾಂ ತುಜೆಂ ಬರೆಂ ಜಾಂವ್

ಆನಿ ಉಪ್ರಾಂತ್ ಮ್ಹಾಕಾ ಹೊ ತಾಚೊ
ರಿತೊ ಪಾಂದ್ರೊ ಪಳೆವ್ನ್ ದಿಸ್‌ಪಾಕ್ ಲಾಗ್ಲೆಂ
ಮ್ಹಜೊ ಜೀವ್‌ಚ್ ಮ್ಹಜೆ ಕುಡಿ ಪಾಂದ್ರ್ಯಾಂತ್ಲಾನ್
ಭುರ್ತ್ ಉಡುನ್ ಗೆಲೊ
ಮ್ಹಾಕಾ ಅಚೇತನ್ ಹ್ಯಾ ಪಾಂದ್ರ್ಯಾಂತ್ ಬಂದ್ ಕರುನ್

ಪ್ರಕಾಶ್ ದ. ಪಡ್‌ಗಾಂವ್ಕಾರ್

ಪ್ರಕಾಶ್ ದ. ಪಡ್‌ಗಾಂವ್ಕಾರ್ (1948): ಬಿ.ಎ. ಸನದ್ ಆಪ್ಲಾಯಿಲ್ಲೊ ಕವಿ ಪ್ರಕಾಶ್ ದಾಮೋದರ್ ಪಡ್‌ಗಾಂವ್ಕಾರ್ ಗೊಂಯ್ಚ್ಯಾ ಪರ್ದರಿಂತ್ ವಸ್ತಿ ಕರ್ತಾ. 'ಉಜ್ವಾಡಾಚಿಂ ಪಾವ್ಲಾಂ', 'ವಾಸ್ಕೋಯನ್', 'ಹಾಂವ್ ಮನೀಸ್ ಅಶ್ವತ್ಥಾಮೊ', 'ಕವಿತಾ: ಕಾಲ್-ರೆಲ್ವೇಚ್ಯೊ, ಮಾನ್ ಹರ್ಷಾಚ್ಯೊ, ಪಾವ್ಲಾ ಪಾಣ್ಯಾಚ್ಯೊ', 'ಸರ್ಗ್ ಚಡ್ಪಾಕ್ ಧರ್ತರೆಚೊ', 'ವ್ಹಾಂವ್ಚಿ ನ್ಹಯ್ ಕಾಳಾಚಿ', 'ಬ್ರಹ್ಮಾಂಡ್ -ಯೋಗಿ ಚಿರಂತನಾಚೊ' - ತಾಚಿಂ ಕಾವ್ಯ ಪುಸ್ತಕಾಂ. ತಾಚ್ಯಾ 'ಹಾಂವ್ ಮನೀಸ್ ಅಶ್ವತ್ಥಾಮೊ' ಪುಸ್ತಕಾಕ್ ಕೇಂದ್ರ್ ಸಾಹಿತ್ಯ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ. ಅಂತರ್ರಾಷ್ಟ್ರೀಯ್ ಸ್ವರಾಚ್ಯಾ ಕವಿತಾ ವಿಚಾರ್‌ಸಾತ್ಯಾಂನಿ ತಾಣೆ ಭಾಗ್ ಘೆಲ್ಲಾ.



ಉಜೊ ಉಜ್ಯಾಕ್ ಪಾಲ್ವಯ್ನಾ

(‘ವೇಳ್-ಘಡಿ’ ನವಲ್ - ದುಸ್ರೊ ಭಾಗ್ - ಪಾನ್ 273)

ಉಜೊ ಉಜ್ಯಾಕ್ ಪಾಲ್ವಯ್ನಾ
 ಉದಕ್ ಉದ್ಯಾಕ್ ಭಿಜಯ್ನಾ
 -ನಿಯಾಳ್ ಶಾಣ್ಯಾ ಉತ್ತಾಂ
 ಕಾದ್ರೊ ಕಾದ್ರ್ಯಾಕ್ ಕೊಡು ನ್ಹಯ್
 ಮೊಂವ್ ಮೊಂವಾಕ್ ಗೋಡ್ ನ್ಹಯ್
 -ದೊಳ್ಳಾಂನಿ ದವರಿನಾಕಾ ಪಿಂತ್ತಾಂ
 ಆಜ್ ಆಸಾಂವ್ ಫಾಲ್ಯಾಂ ನಾ!
 ಖಿಯ್ ವೆತಾಂವ್ ಕೊಣ್ ಜಾಣಾ
 -ಸಾಲ್ವಾಸಾಂವ್ ಭೊಗ್ಗಿನಾಂತ್ ತಂತ್ತಾಂ
 ಪುಲಾಂ ಭೊಂವಾರಿಂ ಮೂಸ್
 ದಿವ್ಯಾ ಭೊಂವಾರಿಂ ಮುಸ್ಕಾಂ
 -ಮಾಂದ್ಚಿಂ ನಾಂತ್ ಮೊಸ್ತಾಳಿಂ ಮಂತ್ತಾಂ
 ವಾರೆಂ ತೆಣೆ ಪರ್ಮಳ್
 ಕರ್ಣಾ ತೆಣೆ ನಾಂತ್ ಕಪಟಿ ಕ್ಷೇತ್ರಾಂ
 ತುಕಾ ತುಂ ನಾಂವಾಡ್ತಾಯ್ ತರ್
 ಪಿಯೆ ಸತಾ ನೀತಿಚಿ ಝರ್
 -ದಾಕಯ್ ನೀಜ್ ಗಾತ್-ಸೂತ್ರಾಂ.

ಎಟ್ಟೆಲ್

ಎಟ್ಟೆಲ್ (1920 - 1998) : ಮಂಗುರಾಜ್ ಬಜ್ಜಾಂತ್ ಜಲ್ಮಲ್ಲೊ ಆಪೊಲ್ಲೊ ತೊಮಾಸ್ ಲೋಬೊ ‘ಜೆನ್ನ’, ‘ಎಟ್ಟೆಲ್’ ತಶೆಂ ‘ಲೊಬಾಮ್’ ನಾಂವಾಂಖಾಲ್ ಬರಯ್ತಾಲೊ. ಆಪ್ಲ್ಯಾ ನವಲ್ ಕಾಣಿಯಾಂ ಖಾತಿರ್ ಫಾಮಾದ್ ಜಾಲ್ಲ್ಯಾ ತಾಣೆಂ ತ್ಯಾ ಸಾಹಿತ್ಯ ಪ್ರಕಾರಾಂತ್ಯಾ ಶಾಯರಿಂಚೊ ಧಾರಾಳ್ ಉಪೇಗ್ ಕೆಲಾ. ಆಪ್ಲ್ಯಾ ನಾಟಕಾಂ ಖಾತಿರ್ ತಾಣೆಂ ಪದಾಂ ಬರಯ್ಲಾಂತ್.



ವಾದಾಳ

ಘೋ ಘೋ ಘೋ ಘೋ ದರ್ಯಾ ಗಾಜ್ತಾ
ಮ್ಹಾಕಾ ಸಾಯ್ಬಾ ಭಿರಾಂತ್ ದಿಸ್ತಾ
ವಯ್ರ್ ವಯ್ರ್ ವಯ್ರ್ ವಯ್ರ್ ಲ್ಹಾರಾಂ ಉಸಳ್ತಾತ್
ಪಳೆಂವ್ಕ್ ಕಶಿಂ ಖಾಂವ್ಕ್ ಯೆಯಾತ್!

ತುಫಾನಾಚೆ ರಾತಿ ಘರಾಂತ್ ಪೆಟನಾ ವಾತಿ
ಸಗ್ಳೆಂ ಕಾಳಖಾಂಕ್ ಬುಡುನ್ ಗೆಲಾಂ
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಕೋಣ್ ವೆಗಾಚೆಂ ಹೆಂ ವಾರೆಂ ಸುಟ್ಲಾಂ
ಉಬೆಂ ಆಶಿಲ್ಲೆಂ ಸಗ್ಳೆಂ ಆಡ್ಲೆಂ ಜಾಲಾಂ
ಘರ್ ಶೆಜ್ತಾ ಖಿಂಯ್ಸರ್ ವೀಜ್ ಪಡ್ಲ್ಯಾ
ಗಡ್‌ಗಡ್ ಆಯ್ಕುನ್ ಮ್ಹಜೆಂ ಕಾಳೀಜ್ ಉಡ್ಲಾಂ!


ಪಾವ್ಲಾಚೆ ರಾತಿ ದೊಳ್ಕಾಂಕ್ ಲಾಗನಾ ಪಾತಿ
ಸಗ್ಳೆಂ ಉದ್ಕಾಂಕ್ ಬುಡುನ್ ಗೆಲಾಂ
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಘರ್‌ದಾರ್ ಸೊಡುನ್ ಸಗ್ಳೆ ಧಾಂವ್ತಾತ್
ಗೊಟೆ ಖೊಪಿಂ ಮೊಡುನ್ ಗೊರ್ವಾಂ ವ್ಹಾಂವ್ತಾತ್
ಆಧಾರ್ ಸೊದ್ತಾತ್ ಜಾಯ್ತೆ ಪುಣ್ ಬುಡೊನ್ ಮರ್ತಾತ್
ಥೊಡೆ ಬಾಬ್ಲೆ ಆಪ್ಲ್ಯಾ ನಶಿಬಾಕ್ ರಡ್ತಾತ್!

ಹುಂವಾರಾಚೆ ರಾತಿ ವ್ಹಾಂವ್ತಾ ಸಗ್ಳೆ ಮಾತಿ
ಸಗ್ಳೆಂ ಚಿಖ್ಲಾಂಕ್ ಬುಡೊನ್ ಗೆಲಾಂ
ದೆವಾ ಹೆಂ ಆಜ್ ಅಶೆಂ ಕಿತೆಂ ಘಡ್ಲಾಂ!

ಗೋವಿಂದ್

ಗೋವಿಂದ್ (1929) : ಗೋವಿಂದ್ ವಿಷ್ಣು ನಾಯ್ಕ್
ಗೊಂಯ್ಚ್ಯಾ ಮಡ್ಗಾಂವ್ಚೊ. ಎಮ್.ಬಿ.ಬಿ.ಎಸ್.,
ಎಮ್.ಆರ್.ಸಿ.ಪಿ. ಶಿಕಪ್ ಜೊಡ್ಲೊ ತೊ ವೃತ್ತನ್ ದಾಕ್ತರ್.
ಹಿಂದಿಂತ್‌ಯ್ ತೊ ಬರಯ್ತಾ.



ಮೊನ್ನೊ ಪೊಳ

ಆಂಕ್ವಾರ್ ಕಳ್ಯಾಂಚ್ಯಾ
ಭಾವ್‌ಮೊನ್ನಾ...
ಕಾಳ್ಯಾಂತ್ಲ್ಯಾನ್ ಪಾರ್ಬುಲ್ಲೆಲ್ಯೊ
ಹ್ಯೊ ಮೊನ್ನೊ ಪೊಳಿ...
ಸಾಂಗುಂಕ್ ಸೊದ್ತಾತ್ ಅನ್‌ವಳ್ಳಿ
ಕಳಿ
ಪುಣ್...
ಭಾವ್‌ಮೊನ್ನೊ...
ಹ್ಯೊ ಮೊನ್ನೊ ಪೊಳಿ
ತಾಂಚಿ..
ಭಾಸ್‌ಚ್ ಜಗಾವೆಗ್ಳಿ
ತೊಂಡಾರ್ ಹಾಂಶೆ...
ಆನಿ ದೊಳ್ಯಾಂತ್ ನದರ್ ಮುದ್ಯಾಳಿ

ಪರ್ಮಳ್‌ಪಿಶ್ಯೊ...
ಹ್ಯೊ ನಾದ್‌ಪಿಶ್ಯೊ
ಥಂಯ್ ಭೊಂವರ್ ಭೊಂವರ್ತಿ
ಗಳ್ಯಾಂತ್ ತಿಚ್ಯಾ
ಅಮೃತ್ ಥೆಮೆ...
ಶಿಂವರ್ ಶಿಂವರ್ತಿ
ಸಾಂಗುಂಕ್ ಯೆನಾತ್
ಹ್ಯೊ ಅನ್‌ವಳ್ಳಿ ಕಳಿ
ಭಾವ್‌ಮೊನ್ನೊ ಹ್ಯೊ ಮೊನ್ನೊ ಪೊಳಿ

ಪೊಳಿ ಪೊಳಿ ಹ್ಯೊ
ಮೊನ್ನೊ ಪೊಳಿ...
ತಾಂಚಿ ಭಾಸ್‌ಚ್ ನಿರಾಳಿ
ತೊಂಡಾರ್ ಹಾಂಶೆ...
ಆನಿ
ದೊಳ್ಯಾಂತ್ ನದರ್ ಮುದಿಯಾಳಿ.

ಬಾಲ್‌ಚಂದ್ರ್ ಪಾಂಡುರಂಗ್ ಗಾಂವ್ಕಾರ್

ಭಾಲ್‌ಚಂದ್ರ ಗಾಂವ್‌ಕಾರ್ (1968): ಭಾಲ್‌ಚಂದ್ರ ಪಾಂಡುರಂಗ್ ಗಾಂವ್‌ಕಾರ್ ಗೊಂಯ್ಚ್ಯಾ ಪೊಣ್ಯಾಚೊ. 'ಆಡ್ವಾನಾತ್ಲೆ ಉಲೆ' ತಾಚೆಂ ಕವಿತಾ ಪುಸ್ತಕ್. ಇಂಗ್ಲಿಷ್, ಭಾಷಾಶಾಸ್ತ್ರ ತಶೆಂ ಕೊಂಕಣಿಂತ್ ತಾಣೆ ಎಮ್. ಎ. ಶಿಕಪ್ ಜೊಡ್ಲಾಂ.



ಹಳೂಚ್ ಮೊಗಾ

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ
ವೆಂಗೆಂತ್ ಮ್ಹಜೆ ಲಿಪ್ಚೆಂ ತುಂವೆಂ
ಸೈಮ್‌ರಂಗಿ ಸಂಗೀತ್ ಮೊಗಾ
ಕೊಗುಳ್ ಕಶೆಂ ಗಾವ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ
ಪುಲ್ ಕಶೆಂ ಪುಲ್ಚೆಂ ತುಂವೆಂ
ಪರ್ಮಳಾನ್ ಭಂವರ್ ಪಿಸೊ
ಅಮೃತಾನ್ ನಾಂವ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ
ಕುಟುರಾಂನಿ ಬೆಳ್ಳೆಂ ತುಂವೆಂ
ಕಾಜಿಪೊಂದಾ ಮೇಳ್-ಗೆ ಮೊಗಾ
ಭಿರಣ್ ಕಶೆಂ ರಂಗ್ಚೆಂ ತುಂವೆಂ.

ಹಳೂಚ್ ಮೊಗಾ ಯೆಂವ್ಚೆಂ ತುಂವೆಂ
ಲಜತ್ ಲಜತ್ ಮೊಡ್ಚೆಂ ತುಂವೆಂ
ಚಾನ್ನಿ ಯಾದ್ ಘೆವ್ನ್ ಮೊಗಾ
ತೃಪ್ತಾ ಚಾವ್ನ್ ವಚ್ಚೆಂ ತುಂವೆಂ.

ಅಶೋಕ್ ಭೊಂಸ್ಲೊ

ಅಶೋಕ್ ಭೊಂಸ್ಲೊ (1955): ಅಶೋಕ್ ಪಿ. ಭೊಂಸ್ಲೊ
ಗೊಂಯ್ಚ್ಯಾ ಪಣ್ಣೆಚೊ. 'ಸೂರ್‌ವನ್' ಆನಿ 'ಕುರು ಕುರು
ಕಾನಾ' ತಾಚೆಂ ಕವಿತಾ ಪುಸ್ತಕಾಂ.



ಜಾಚೆ ಲಾಗಿಂ ಕಾಯಿಂಚ್ ನಾ!

ಬಾಂದ್ಲಿಂ ದೆವ್ಕಾಂ
ತಾಚೆ ಖಾತೀರ್
ಜಾಚೆ ಲಾಗಿಂ
ಕಿತೆಂ ನಾ?


ಬಾಂದುಂಕ್ ನಾ
ಸಾದಿಂ ರೊಪ್ಪಿಂ
ಜಾಚೆ ಲಾಗಿಂ
ಕಾಯಿಂಚ್ ನಾ

ಪಂಚ್‌ಖಾದ್ಯಾ
ದಿಲೆಂ ತಾಕಾ
ಜೊ ಕೆನ್ನಾಯ್
ಖಾಯ್ನಾ!

ದೀಂವ್ಕ್ ನಾ
ಚಾರ್ ಗೊಟೆ
ಜಾಚೆ ಲಾಗಿಂ
ಖಾಂವ್ಕ್ ನಾ!

ದೇವಿದಾಸ್ ಕದಮ್

ದೇವಿದಾಸ್ ಕದಮ್ (1958): ಗೊಂಯ್ಚ್ಯಾ ಕಾಣ್‌ಕೊಣ್
ಗಾಂವ್ಚ್ಯಾ ಹ್ಯಾ ಕವಿನ್ ಬಿ.ಎ., ಬಿ.ಎಡ್. ಶಿಕಪ್ ಜೊಡ್ಲಾಂ.
'ಕೋಹಮ್' ತಾಚ್ಯಾ ಪುಸ್ತಕಾಚೆಂ ನಾಂವ್.



ಹೆ ರೆಂವೆನ್

ಹೆ ರೆಂವೆನ್ ಸ್ವಾಸ್ ದಿಲಾ
 ಗಾಂವ್ಚ್ಯಾ ಮರ್ಚ್ಯಾ ಬೊಡಾಂ
 ಹೆ ರೆಂವೆನ್ ಮಾಸ್ ದಿಲಾಂ
 ಜಾಯ್ತ್ಯಾ ದುಬ್ಳ್ಯಾ ಹಾಡಾಂ
 ಹೆ ಭುಂಯ್ಚ್ಯಾ ಆಂಗಾಂತ್-ಮುಂಗಾ
 ತೆಲಾರ್ಚುರಿ ವ್ಹಾಳಾತ್
 ತಾಂತ್ಲೆ ಥೆಂಬೆ ಪುಂಜಾಂವ್ಕ್ ಗೆಲ್ಲ್ಯಾನ್
 ಗಾಂವಾಂತ್ ಗುಲಾಬ್ ಪುಲ್ತಾತ್.

ಇತ್ತೇಂಯ್ ಆಸೊನ್ ಹ್ಯಾಯಿ ಗಾಂವ್ಚ್ಯಾ
 ಮಾತ್ಯಾ ಶಿರಾಪ್ ಭೆಜ್ಲಾ
 ದೆಕುನ್ ಮಿಸ್ತಾ ಹರೈಕ್ ಮನಿಸ್
 ಭಾಯ್ರ್ ಭಿತರ್ ಶಿಜ್ಲಾ
 ಗಾಂವ್ಚಿ ಆವಯ್ ಆರ್ಚಿ ಬಾಳಾಂ
 ರುಲಾಂವ್ ಶಿಜವ್ನ್ ಖಾವಯ್ತಾ
 ಭರ್ತಾರ್ ತಶೆಂ ಪೊರಾಂ ಚಿಂತಾಂ
 ಕಿಸೊಳ್ ಕಾಳೀಜ್ ಕಿಸಯ್ತಾ
 ತರೊ ವ್ಹರೈತ್ ವ್ಹಕ್ಲೆಕ್ ಸಾಂಡುನ್
 ರೆಂವೆಂತ್ ಪುಡಾರ್ ಉಸ್ಪಿತಾ
 ಗಾಂವಾಂತ್ ಪಾಲಂವ್ ಉಬತ್ ಕಸೊ
 ಮೆಂದು ಸಾಣ್ಯಾಕ್ ಸಾಣ್ಯೆತಾ
 ಕೊಣ್ ಬಾಪಯ್ ಕುಟ್ಮಾಕ್ ಚಿಂತುನ್
 ಸೊರ್ಯಾಂತ್ ಸಂತೊಸ್ ಸಾಸ್ಪಿತಾ
 ಗಳ್ಳರಿಚ್ಯೊ ಪೊಡಾಪೊಡಿ
 ಚಿಂತುನ್ ಪೊಲಿಂತ್ ಉಸ್ಪಿತಾ
 ಕೊಣಾ ಜಿಬೆರ್ ಗಾಂವ್ಚಿ ಭಾಸ್
 ಸೊಂಪೆಪಣಾನ್ ಆಮ್ಕೆತಾ
 ಸಂಸ್ಕೃತೆಚೊ ಕಾಳ್ಜಾಕುಡ್ಕೊ
 ಸ್ವಾಸಾವಿಣೆಂ ಖರೆತಾ.

ಹೆ ರೆಂವೆನ್ ಸ್ವಾಸ್ ದಿಲಾ
 ದಿತಾಂ ಗಳ್ಜಾ ಪಾಸ್ ಫಾಲಾ
 ಹೆ ರೆಂವೆನ್ ಮಾಸ್ ದಿಲಾಂ
 ದಿತಾಂ ಕಾಳ್ಜಾ ಫಾಸ್ ಫಾಲಾ
 ಹೆ ಭುಂಯ್ಜ್ಯಾ ಆಂಗಾಂತ್-ಮುಂಗಾ
 ತೆಲಾರ್ಕುರಿ ವ್ಹಾಳ್ತಾತ್
 ತಾಂತ್ಲೆ ಥೆಂಬೆ ಪುಂಜಾಂವ್ಕ್ ಗೆಲ್ಲ್ಯಾನ್
 ಸದಾಂಚ್ ಕಾಂಟೆ ತೊಪ್ತಾತ್

ಮೆಲ್ವಿನ್ ರೊಡಿಗಸ್

ಮೆಲ್ವಿನ್ ರೊಡಿಗಸ್ (1962): ಹ್ಯಾ ಪುಸ್ತಕಾಚೊ ಸಂಪಾದಕ್ ಮೆಲ್ವಿನ್ ಎವ್ವಿನ್ ರೊಡಿಗಸ್ ಗಾಂವಾಂತ್ ಮಂಗ್ಳುರ್ಚೊ. ಬಿ.ಬಿ.ಎಮ್., ಎಮ್.ಎ. ಶಿಕಪ್ ತಾಣೆ ಜೊಡ್ಲಾಂ. 'ಮೊಗಾಪೆಳೊ', 'ಫಿಂತಾಂ' ಆನಿ 'ವಾಟ್' ತಾಚಿಂ ಕವಿತಾ ಪುಸ್ತಕಾಂ. ಸಭಾರ್ ಕವಿತೆಚಿಂ ಪುಸ್ತಕಾಂ ತಾಣೆ ಸಂಪಾದನ್ ಕರುನ್ ಪರ್ಗಟ್ ಕೆಲ್ಯಾಂತ್. ಜಾಯ್ತ್ಯಾ ಕವಿತಾ ಪುಸ್ತಕಾಂಕ್ ಪ್ರಸ್ತಾವನಾಂ ಬರಯ್ಲ್ಯಾಂತ್. ಕೊಂಕಣಿಪೊಯೆಟ್ರಿಕೊಮ್ ಅಂತರ್ಜಾಳಿಚೊ ಸಂಪಾದಕ್ ಜಾವ್ನಾಸ್ಚೊ ತೊ ಕವಿತೆಚ್ಯಾ ಸಮಗ್ರ ವಾಡಾವಳಿ ಖಾತೀರ್ ವಾವುರ್ಚೆಂ ಟ್ರಸ್ಟ್ 'ಕವಿತಾ' ಚಲವ್ನ್ ವ್ಹರ್ತಾ. ಪದಾಂಯ್ ತೊ ಬರಯ್ತಾ.



ಓ ರೆ ಸೋಯ್

ಓ ರೆ ಸೋಯ್, ಓ ರೆ ಸೋಯ್
ಮಾಂಡಾಂತ್ ನುಸ್ತೆಂ ಉಡ್ವಾ ಚೋಯ್
ಉಡ್ವೊ ಮಾರೀತ್ ಶೆವ್ವೊ ಪಿಲಾಂ
ಮಾಣ್ಯಾಂ ಮೊತಿಯಾಂ ಶಿಂಪ್ತಾ ಪೋಯ್, ಓ ರೆ ಸೋಯ್!


ಧುವ್ವೆ ಧುಂದೀರ್ ಕಾಂತ್‌ರಾಂ ತಾಲಾರ್
ಚಲ್ ಗಾ ತಿವಾ ವೊಡ್ಯಾ ರಾಂಪೊಣ್
ರಾಂಪೊಣ್ ವೊಡುನ್ ನುಸ್ತೆಂ ಮಾರುನ್
ರಸ್‌ರಸೀತ್ ಗುಂಥ್ಯಾಂ ಗಾಂಥಣ್
ದಿಸ್ವಡೊ ಆಮ್ಚೊ ಜೊಡ್ಯಾ ಗಾ
ಧಾದೊಸ್‌ಭರೀತ್ ಜಾವ್ಯಾಂ ಗಾ
ಪೆಜೆಫೊಂಟ್ ಮಾರುನ್ ಆಮಿ
ಕರ್ಯಾಂ ವಾವ್ರ್ ಸೋಯ್ ಸೋಯ್, ಓ ರೆ ಸೋಯ್!

ರಖ್‌ರಖೀತ್ ದರ್ಯಾ ರೆಂವೆರ್
ನುಸ್ತೆಂ ಬಾಯೆ ಫಡ್‌ಫಡ್ವಾ
ಬಾಂಗ್ಡೆ, ತಾಲ್ಲೆ, ಖಾಂಪ್ಯೊ ಪಳೆವ್ನ್
ಜಿಬ್ಲಿ ಕಶಿ ಹುಳ್‌ಹುಳ್ವಾ
ಮುಡ್ವಾಂಚ್ಯಾ ವಾಟಾರ್ ಪಳಯ್
ದುಮ್ಗಾ ಚಲಿಯೆನ್ ಮಾಲ್ಲಿ ರ್ಹೊಂಪಯ್
ಚಲ್ ಗೊ ಮಾನಾ ಭರ್ ಪಾಟೆಂ
ನುಸ್ತೆಂ ಬೆಗೀನ್ ಪಾವಯ್ ಪಾವಯ್, ಓ ರೆ ಸೋಯ್

ಜಿವಿತ್ ಆಮ್ಚೆಂ ಖಾವ್ಯಾಂಚೆಂ
ಮೊಕ್ಳ್ಯಾ ವಾರ್ಯಾನ್ ರ್ಹೊಲ್‌ಪಾಚೆಂ
ಸೊರ್ಯಾ ಫೊಂಟಾರ್ ಗುಮ್ವಾ ಧಾಪಾರ್
ಉಕ್ತಾ ಮಳಾರ್ ನಾಚ್‌ಪಾಚೆಂ
ಗಿರೇಸ್ತ್ ಆಮಿ ಚುಟ್ಟಾಂ ಖೊಪೀಂತ್
ಧಾದೊಸ್ ನಟ್ಟಾ ಆಮ್ಚ್ಯಾ ದಾರಾರ್
ಎಕ್‌ಚಾರಾಚ್ಯೊ ವಾತಿ ಪೆಟೊವ್ನ್
ಗಾಯ್ತಾ ಆಮಿ ವ್ಹಲಯ್ ವ್ಹಲಯ್
ವ್ಹಲಯ್ ವ್ಹಲಯ್ ಹೊಡೆಕಾರಾ
ವ್ಹಲಯ್ ವ್ಹಡೆಂ ವ್ಹಲಯ್ ವ್ಹಲಯ್, ಓ ರೆ ಸೋಯ್

ಯೂಸುಫ್ ಅಬ್ದುಲ್ಲಾ ಶೇಖ್

ಯೂಸುಫ್ ಅಬ್ದುಲ್ಲಾ ಶೇಖ್ (1948): ಯೂಸುಫ್ ಅಬ್ದುಲ್ಲಾ ಶೇಖ್ ಗೊಂಯ್ಚ್ಯಾ ವಾಸ್ಕೊ ದ ಗಾಮಾಂತ್ ವಸ್ತಿ ಕರ್ತಾ. ಎಮ್.ಎಸ್ಸಿ. ಶಿಕಪ್ ಜೊಡ್ಲ್ಯಾ ತಾಣೆ ಜಾಯ್ತಿಂ ಪದಾಂ ರಚ್ಲಾಂತ್. ತಾಚಿ ಏಕ್ ಕವಿತಾ ಗೊಂಯ್ಚಿಂ ಭುರ್ಗಿಂ ಶಾಳೆಂತ್ ಶಿಕ್ತಾತ್.



ಬಾಂಯ್

ತ್ಯಾ ಆಟ್ರಾ ಮುಂಡಾಂಚ್ಯಾ
ಝರಿಚೆ ಬಾಂಯ್ಚೆರ್
ಸರ್ವಾಂಚೆ ದೊಳೆ
ಸಗ್ಳ್ಯಾ ಗಾಂವಾಚೆ
ಭಿಜ್ಜೆ ಗಳೆ

ಖೊಂಡ್ಲೆಂ ತಾಂಣಿ ಗುಡ್ಯಾರ್
ಕೊಸ್ಕೊಂಕ್ ಸೊಡಿನಾಸ್ತಾಂ ಕಷ್ಟಾಂನಿ
ಬಾಬಾನ್ ಬಾರಾ ಮೂಂಡ್
ಪುತಾನ್ ಸ ಮೂಂಡ್
ಇಂಗ್ಲಿಷ್ ಮೀಡಿಯಮ್ ನಾತು ತೇಗ್
ಘಡ್ಯೆ ಘಡ್ಯೆ ತಿಳ್ತಾಲೆ
ಗುಂಡಾಯ್ ಮೆಜ್ತಾಲೆ
ಮಾತ್ಯೆಂತ್ ಖೆಳ್ತಾಲೆ
ಆಬೇಸ್ ಆರ್ಯಾಕ್ ಹಾಸ್ತಾಲೆ

ಖೊಂಡ್ಲೆ ತೆ ಮ್ಹಾಲ್ಫಡೆ
ಸರೊನ್ ಗೆಲೆ
ಝರಿಚೆ ವಾಂಟೆ ಕರಿನಾಸ್ತಾಂ

ವಾಂಟೆ ಕರ್ಚ್ಯಾಕ್ ಶೆತಾಚೆ ಆತಾಂ
ನಾತ್ವಾಂನಿ ತೆಗಾಂ
ಯಂತ್ರಾಂ ತಂತ್ರಾಂ ಶಿಂತ್ರಾಂನಿ
ಖೊಂಡ್ಲಿಂ ತೀನ್ ಬೋರ್ವೆಲಾಂ
ಬಾಂಯ್ಚ್ಯಾ ಝರಿ ಶಿರೊ ಕಾತ್ರುನ್

ಸರ್ವಾಂನಿ ಸಾಂಡುನ್ ಘಾಲ್ಲಿ
ಸುಕೊನ್ ವೆಚಿ ಬಾಂಯ್
ಆತಾಂ ಕೊಣಾಕ್ ಜಾಯ್?
ಪುರ್ವಿ ಕೊಣೆ?
ಉಬ್ಜಲೊ ನ್ಯಾಯ್

ಎಕ್‌ಚ್ ವಾಟ್ ಉರ್ಲಿ
ತೆಗಾಂ ನಾತ್ವಾಂನಿ
ಸಾಂಗಾತಾ ಮೆಳೊನ್ ಪುರ್ಲಿ
ಝರ್ ಪುರ್ಲಿ ಜಿರ್ಲಿ

ಎಕ್ ನಾತು ಹಾಂವ್
 ಆತಾಂ ಶ್ವೇರಾಂತ್ ರಾವೊನ್
 ಮುನ್ಸಿಪಾಲಿಟಿಚೆಂ ಉದಕ್ ಪಿಯೆತಾಂ
 ಆನಿ ಆಬಾಚ್ಯಾ ಉಸ್ಕಾರ್ ಬಸೊನ್ ಪಿಯೆಲ್ಲಾ
 ತೆ ಸರ್ಲೆ ಬಾಂಯ್ಚ್ಯಾ
 ಆಪುಟ್ ರುಚಿಕ್ ಉದ್ಯಾಚೊ
 ಎಕ್ ಉಗ್ಡಾಸ್ ಕಾಡ್ನ್
 ಕವಿತೆಚಿ ವಾತ್ ಜಳಯ್ತಾಂ..

ಆಂಡ್ರ್ಯು ಎಲ್. ಡೆ'ಕೂನ್ಹಾ, ಕಿನ್ನಿಕಂಬ್

ಆಂಡ್ರ್ಯು ಎಲ್. ಡೆ'ಕೂನ್ಹಾ, ಕಿನ್ನಿಕಂಬ್ (1966): ಗಾಂವಾಂತ್
 ಮಂಗ್ಳುರ್ ಲಾಗ್ಸಾರ್ಚ್ಯಾ ಕಿನ್ನಿಕಂಬಾಚೊ ಹೊ ಕವಿ ಬಿ.ಕೊಮ್.
 ಪದ್ವೆದಾರ್. ಕನ್ನಡಾಂತ್ಯಾ ತೊ ಬರಯ್ತಾ. 'ವ್ಹಳೊ
 ವ್ಹಳೊ ವ್ಹಾಳ್ ವ್ಹಾಳ್' ತಾಚ್ಯಾ ಕವಿತೆಚೆಂ ಪುಸ್ತಕ್.



ಫುಲ್ ಆನಿ ಕಾಂಟೊ

ಫುಲ್ ಮಾಕಾ ಜಾಯಿ ಜಾಲ್ಯಾರ್ ಕಾಂಟೊ ತೊ ನಾಕಾ
ಕಾಂಟೊ ಜಾಯಿ ಮ್ಹಣ್ಣೊ ಕೋಣ್ ಸಾಂಗ್ ತುಂ ಮಾಕಾ!

ಸ್ಥಾನ್ ಏಕ್ ಝಾಡ್ ಏಕ್ ತಾಂಗೇಲೆ ಜನ್ಮಾಕ್
ಜಾಲ್ಯಾರ್ ಭಾರೀ ಭೇದು ಉರ್ತಾ ತಾಂಗೇಲೆ ಕಾಮಾಕ್!

ಫುಲ್ಲಾ ಪಾಸುನ್ ಮೆಳ್ತಾ ಆಮ್ಕಾಂ ಪರಿಮಳೀಕು ಹಾರು
ಕಾಂಟೊ ದುಃಖ್ ದಿತ್ತಾ ಜಗಾಕ್ ಮನುಷ್ಯಾಂಕ್ ಭಾರು!

ಸೌಂದರ್ಯಾನ್ ಮೆಳ್ತಾ ಸ್ಥಾನ್ ಫುಲ್ಲಾಕ್ ಮಾತ್ಕಾರಿ
ಸ್ವಭಾವಾನ್ ಉಡೆಯ್ಯಾತಿ ಕಾಂಟೊ ತೊ ರಾಸ್ತಾರಿ!

ಸುಗಂಧಾಚೆಂ ಸೌಂದರ್ಯಾಚೆಂ ಮೃದುತ್ವಾಚೆಂ ಫುಲ್
ದುಃಖ್ ಆನಿ ದೂಕಿ ದಿಂವ್ಚೊ ಕಾಂಟೊ ಏಕ್ ಶೂಲ್!

ಆನಂದಾಚೆಂ ಫುಲ್ಲಾಂ ಮೆಳೊತಿ ಆಮ್ಚೆ ಮಾರ್ಗಾರಿ
ಕಾಂಟೆ ಪುರಾಯಿ ನಾ ಜಾವೊತಿ ಕಶಿಕೆ ಸ್ವರ್ಗಾರಿ!

ಕೆ. ಅನಂತ್ ಭಟ್

ಕೆ. ಅನಂತ್ ಭಟ್ (1939): 'ಅನಂತು' ನಾಂವಾನ್ ಬರಂವ್ಚೊ
ಕವಿ ಕೇರಳಾಚ್ಯಾ ಕೊಚ್ಚಿಚೊ. ಹಿಂದಿ ತಶೆಂ ಸಂಸ್ಕೃತ್
ಭಾಷೆಂತ್ಯಾ ತೊ ಬರಯ್ತಾ. ಗೋಸ್ವಾಮಿ ತುಳಸಿದಾಸಾಚೆಂ
'ಶ್ರೀರಾಮಚರಿತ್‌ಮಾನಸ' ತಾಣೆ ಕೊಂಕಣಿಕ್ ತರ್ಜುಣ್
ಕೆಲಾಂ. 'ಸಂಗೀತ್ ರೂಪಕಮ್' ಆನಿ 'ಹರ್ಷ ಪಾನ್ ಆನಿ
ಪಿಕಳೆ ಪಾನ್' ತಾಚೆಂ ಹೆರ್ ಕವಿತಾ ಪುಸ್ತಕಾಂ. ಪದಾಂಯ್
ತಾಣೆ ಬರಯ್ಲ್ಯಾಂತ್.



ಮ್ಹಜೆ ಉಪ್ರಾಂತ್

ಮ್ಹಜೆ ಉಪ್ರಾಂತ್ ಮ್ಹಜೆ ಖಾತಿರ್, ಕೋಣ್‌ಚ್ ತುಮಿ ರಡನಾಕಾತ್
ಆತಾಂಚ್ ರೀಣ್ ಖೊಬ್ ಜಾಲಾಂ, ಆನೀಕ್ ರಿಣಾಂತ್ ಘಾಲಿನಾಕಾತ್

ಭುಕೆಚ್ಯಾ ವೊತಾಂತ್ ಬಸೊನ್, ಕಿತ್ಲೆ ಜೀವ್ ಕರ್ಪಲೆ
ತಾಂಚಿ ಚೂಲ್ ಪೆಟ್ಟಿ ಶಿವಾಯ್, ಮ್ಹಜಿ ಕೂಡ್ ಲಾಸನಾಕಾತ್

ವೇಂತ್‌ಭರ್ ಕಪ್ಡ್ಯಾಂ ಖಾತೀರ್, ಆಶೆತಾತ್ ಉಗ್ಡೆ ಜೀವ್
ಮ್ಹಜಿ ಕೂಡ್ ಧಾಂಪ್ಲೆ ಖಾತೀರ್, ಕಫನ್ ಆನಿ ಘಾಲಿನಾಕಾತ್

ಉಮದೀನ್ ಧೊಲತ್ ವಾರ್ಯಾರ್, ಫುಲಾಂ ಬಾಬ್ಲಿಂ ಜಗ್ತಾತ್ ಜೀಣ್
ಮೆಲ್ಲಿ ಕೂಡ್ ಸೊಭಂವ್ಲೆ ಖಾತೀರ್, ಜಿವಿಂ ಫುಲಾಂ ತೊಡಿನಾಕಾತ್

ಹಾಂವ್ ಜಿವೊ ಆಸ್ತಾನಾ, ಜಿಣ್ಯೆಕ್ ವಾಸ್ ಆಯ್ಲೊಚ್ ನಾ
ಆತಾಂ ಚಂದನಾಚ್ಯಾ ಲಾಂಕ್ಡಾಂನಿ, ಸರಣ್ ಮ್ಹಜೆಂ ರಚನಾಕಾತ್

'ಗರೀಬ್ ತೋಂಡ್' ಆಂ ಕರುನ್, ಉಷ್ಣಾ ವಾರ್ಯಾರ್ ಭೊಂವತ್ ಆಸಾ
ಮನೀಸ್ ಭುಕೆಲಾ ರೆ ಮ್ಹಜೆಂ, ಕಾವ್ಯಾಕ್ ಪಿಂಡ್ ವಾಡಿನಾಕಾತ್

ತುಮಿ ಮ್ಹಜೆಂ ಮಾಗ್ಲೆಂ ಬರೆಂ, ಉತ್ರಾಂ ಗೆಲಿಂ ವಾರ್ಯಾರ್ ಉಡುನ್
ಸೊಂಪತ್ ಆಯ್ಲಿ ಜೀಣ್ ಮ್ಹಜಿ, ಆನೀಕ್ ಬರೆಂ ಮಾಗನಾಕಾತ್.

ರಾಜಯ್ ಪವಾರ್

ರಾಜಯ್ ಪವಾರ್ (1972): ರಾಜಯ್ ರಮೇಶ್ ಪವಾರ್
ಗೊಂಯ್ಚ್ಯಾ ಫೊಣ್ಯಾಚೊ. ಕೊಂಕಣಿಂತ್ ಎಮ್.ಎ. ಶಿಕಪ್
ಜೊಡ್‌ಲ್ಲಾ ತಾಚೆಂ 'ಪಾವ್ನ್ ಫುಲಾಂ' ಕವಿತಾ ಪುಸ್ತಕ್
ಪರ್ಗಟ್ ಜಾಲಾಂ. ಮರಾಠಿ ತಶೆಂ ಹಿಂದಿಂತ್ಯಾ ತೊ
ಕವಿತಾ ರಚ್ತಾ.



ಕಿಂವಾ ಕವಿತಾ ಬರಯ್ಲು ಹಾಂವೆಂ

ಘರಾ ಉಲೊವ್ಪಿ ಆವಯ್ ಭಾಸ್
ಶಾಳೆತ್ ಶಿಕ್ಷಿ ಕಾನಡಿ ಭಾಸ್
ವಾವುರ್ಚಿ ತಿ ವೆಗ್ಳಿ ಭಾಸ್
ಮೆಗಲಿ ಉರ್ಲಿನಾ ಖಂಚೇ ಖಾಸ್
ಮನಾಚಿ ಭಾಸ್ ಜಮ್ಲಿನಾ
ಮಾಯ್‌ಭಾಸ್ ಮಾಕಾ ಪಾವ್ಲಿನಾ!

“ಭಾಷೆಚೇ ಸರಾವ್ ದವರ್ಚ್ಯಾ ಜಾಯ್
ನಾ ಜಾಲ್ಯಾರ್ ತಿಂ ಕಳೆತಾ
ವಾವ್ರಾಂತ್ ಬರಯ್ತಾ ಉರ್ಚ್ಯಾ ಜಾಯ್
ನಾ ಜಾಲ್ಯಾರ್ತೀ ಮಾತ್ಯೆತಾ!”
ಸಾಂಗ್ಲೆಂ ಅಶೀ ಫಾಟಿ ಜಾಣ್ವಾನ್
ತರೀ ಖಾಸ್ ಭಾಸ್ ಸುಚ್ಚಿನಾ
ಮಾಯ್‌ಭಾಸ್ ಮಾಕಾ ಜಮ್ಲಿನಾ!

ದೋನ್ ದೋನ್ ಭಾಷೆಂತ್ ಬೂಕಾ ಬರಯ್ಲು
ಡಿಗ್ರಿ ವಯ್ ತಿ ಡಿಗ್ರಿ ಕಮಾಯ್ಲಿ
ದೇಶ್‌ಭರ್ ಫಿರ್ಲಿಂ, ಸರ್ವಿಸ್ ಸರ್ಲಿ!
ತರೀ ಸ್ವಭಾಷೆಕ್ ವೊಳ್ಳಲಿಂ ನಾ
ಮಾಯ್‌ಭಾಸ್ ಮಾಕಾ ಪಾವ್ಲಿನಾ!

ಪೋಯ್ತೆಕ್ ದೀಸ್ ಆವಾಜ್ ಗುಂಜೊ
ಮೆಗಲ್ಯಾಚ್ ಕಾಳ್ಜಾಂತ್ಲಾನ್,
“ಕಾಣಿ ಬರಯ್ಲಿ, ಪಬಂಧ್ ಬರಯ್ಲಿ, ಸಂಶೋಧನೆಚೆ ಬೂಕ್ ಬರಯ್ಲಿ
ಜಾಲ್ಯಾರ್ ಕವಿತೆರ್ ಹಾತ್ ಖೆಳಯಲ್ಲ್ಯಾ
ತಿಜಿ ವಿಚಾರ್ ತುಂವೆಂ ಕೆಲೊಚ್ ನಾ!
ಶಬ್ದ್ ಕಶಿ ಸುಚ್ಚಲೆ? ಭಾವ್ ಕಶಿ ಭರ್ತಲೆ?
ಯತ್ ಕೆನ್ನಾಂ ಕೆಲೆಂನಾ! ಮ್ಹಣ್ ಮಾಯ್‌ಭಾಸ್ ತುಕಾ
ಪಾವ್ಲಿನಾ ಪಾವ್ಲಿನಾ!”

“ವ್ಹಯ್, ವ್ಹಯ್” ಮ್ಹಣತ್ ಹಾಂವ್ ಉಟ್ಟೆ
ವಹಿ ಘೆತ್ಲಿ, ಪೆನ್ ಉಕಳೆಂ
ಶಬ್ದ್ ಜಳಯ್ಲೆ, ಭಾವ್ ಭರ್ಜ್ಯಾಕ್ ತಿಣ್ಣಲೆ!
ಪ್ರಾಸ್ ಜಮಯ್ಲೆ ಹಾಂವೆಂ
ಹಿ ಕವಿತಾ ಬರಯ್ಲು ಹಾಂವೆಂ
ಕೊಂಕಣಿಂತ್ ಕವಿತಾ ಬರಯ್ಲು ಹಾಂವೆಂ!

ಜ್ಯೋತ್ಸನಾ ಕಾಮತ್

ಜ್ಯೋತ್ಸ್ನಾ ಕಾಮತ್ (1937): ಡೊ. ಜ್ಯೋತ್ಸ್ನಾ ಕೃಷ್ಣಾನಂದ
ಕಾಮತ್ ಬೆಂಗಳೂರಾಂತ್ ವಸ್ತಿ ಕರ್ತಾ. ಎಮ್. ಎ., ಡಿ.ಎಡ್.,
ಪಿ.ಎಚ್‌ಡಿ. ಪದ್ವಿ ಆಪ್ಲಾಯಿಲ್ಲಿ ತಿ ಸಂಶೋಧನಾಕ್ ಚಡಿತ್
ಮಹತ್ವ್ ದಿತಾ.



ವೃದ್ಧಂ ಭಸ್

ಬಟ್ಟೆರಾಮಾ, ಬಟ್ಟೆರಾಮಾ
 ಕಸ್ಲಿಂ ತುಜಿಂ ಆಳ್ಳಿ ಕಾಮಾಂ?
 ವೃದ್ಧಂ ಭಸ್ ಆಯ್ಲೆಂ-ಮುಗಾ
 ಧಾಂವೊನ್ ಧಾಂವೊನ್
 ಕುಜ್ಜಾಂತ್ ಕಿತೆಂ ಕರ್ತಾಯ್‌ಗಾ
 ಕುರ್ರೊನ್ ಕುರ್ರೊನ್?
 ದಾಳ್ ನಾ, ಸಾಕರ್ ನಾ
 ಮೀಟ್ ನಾ, ಮಿರ್ಸಾಂಗ್ ನಾ
 ತೇಲ್ ನಾ, ತೂಪ್ ನಾ ಮ್ಹಣ್
 ಪಾದ್ರಿ ಭಾವಾಕ್ ಧೊಶಿನಾಕಾ
 ತೊ ಸಾಕರ್ ಖಾಯ್ನಾ
 ಮೀಟ್ ಆಪಡ್ನಾ
 ತಾಕಾ ಡಯಾಬಿಟೀಸ್ ಆಸಾ
 ತೊ ಮಿರ್ಸಾಂಗ್ ಚಾಬನಾ
 ತಿಕ್ಕಿಂ ಜಿವಿನಾ
 ತಾಕಾ ಬ್ಲಡ್‌ಪ್ರೆಶರ್ ಆಸಾ
 ತೆಂ ಪೂರಾ ತುಕಾ ನಾಕಾ!

ತುಂ ಆತಾಂ
 ವೃದ್ಧಾ ಭೆಸ್ತಾಕ್
 ತಯಾರಿ ಕರ್
 ಗುರ್ಕಾರಾಮಾಗೆರ್
 ದುಕೊರ್ ಮಾರ್ತಾತ್
 ಆಟ್ ಕಿಲೊ
 ಮಾಸ್ ಸಾಂಗ್
 ಜ್ಯಾರ್ ಕಿಲೊ
 ಕಾಳೀಜ್ ಆಣ್ಣೆಟಿ ಆಸೊಂದಿ
 ಮಿರ್ಸಾಂಗಾಗೆರ್
 ಕುವಾಳೊ ಸಾಂಗ್
 ಮಾದ್ರಿಂಗೆರ್
 ಬಿಂಬ್ಲಾಂಚೊ ರೂಕ್ ಆಸಾ
 ಸಾರ್ ರುಚೀಕ್ ಜಾತಲೊ!
 ಗಾರ್ಪಾಂ, ಕುಲೆರಾಂ, ಸುರಿಯೊ
 ಧುವ್ನ್ ನಿತಳ್ ಕರ್

ಜೆವ್ವಾಚ್ಯಾ ಮೆಜಾಕ್
ಧವೆಂ ವಸ್ತುರ್ ಫಾಲ್
ಗ್ಲಾಸ್, ಬೊಕ್ಲಿ, ಸೊಡಾ
ಆನಿ ಲೆಮನ್ ಜ್ಯೂಸ್
ಗರ್ಜ್ ಆಸಾತ್!

ಫೆಸ್ತಾ ದಿಸಾ
ಆಳೆನ್ ವಾಟುಂಕ್
ಶಿಂದಪ್ ಕರುಂಕ್
ಮಾಸ್ ರಾಂದುಂಕ್
ತುಜೆ ಕುಮಾದ್ರಿಕ್
ಪಾಟ್ಲ್ಯಾ ದಾರಾಂತ್ಲ್ಯಾನ್
ಆಪಯ್‌ಗಾ!
ದುಕ್ರಾಮಾಸ್, ಬಕ್ರಾಮಾಸ್
ಕುಂಕ್ಡಾಮಾಸ್
ಸರ್ಪಾತೇಲ್, ಲೈತಾಂವ್
ಇಂದಾದ್, ಬಫಾದ್
ಸೂಪ್ ಆನಿ ಸಲಾದ್
ಚಣೆಂ, ತೆಂಡ್ಲಿಂ, ಕೆಳಿಂ ಸುಕಿಂ
ಆನಿ ಹೆರ್ ರಾಂದಯ್
ಬರೆಂ ಕರುನ್ ರಾಂದಾ!

ಜೆವ್ವಾಚ್ಯಾ ಮೆಜಾರ್
'ಬಾಪಾಚೆ ನಾಂವಿಂ' ಕಾಡುನ್
ಸಯ್ರೆ ಪಾದ್ರಿ ಬಸ್ತಾತ್
ಪಯ್ಲೆಂ
ಗ್ಲಾಸ್, ಬೊಕ್ಲಿ ಆನಿ ಸೊಡಾ
ವಚೊಂದಿತ್
ಫೊಡ್ಯಾ ವೆಳಾ ನಂತರ್
ತುಕಾ ಸಭಾರ್ ಶೆರ್ಮಾಂವ್
ಆಯ್ಕತಲೆ!
ಪುಣ್ ಫಿಕಿರ್ ಕರಿನಾಕಾ
ಆತಾಂ ಸವ್ಯಾಸ್ ಮೆಜಾರ್
ಸೂಪ್ ವಚೊಂದಿ
ತಿತ್ಲ್ಯಾರ್ ತುಕಾ
ಗಾರ್ಪಾಂ ಕುಲೆರಾಂಚೊ ಆವಾಜ್
ಚಾಮಾದೊರಾನ್ ಸಿಮಿಸ್ತಿಂತ್

ಪೊಂಡ್ ಖೊಂಡ್‌ಲ್ಲೆಪರಿಂ
 ಆಯ್ಕಾತಲೊ!
 ಪುಣ್ ಭಿಯೆನಾಕಾ
 ಮಟನ್ ಸ್ಪೂ
 ಚಿಕನ್ ರೋಸ್ಟ್
 ಹಳ್ತಾರ್ ವಚೊಂದಿ
 ಉರ್‌ಲ್ಲೆಂ ತುಕಾ
 ಆನಿ ತುಜ್ಯಾ ಕುಮಾದ್ರಿಚ್ಯಾ
 ಭುರ್ಗ್ಯಾಂ ಬಾಳಾಂಕ್!
 ಸರ್ಪಾತೆಲ್, ಇಂದಾದ್
 ವಾ ಲೈತಾಂವ್
 ಚಡ್ ನಾಕಾಗಾ, ಚಡ್ ನಾಕಾ
 ಸಭಾರಾಂಕ್
 ಬ್ಲಡ್‌ಪ್ರಶರ್ ಆಸಾ
 ಆತಾಂ ಬಘಾದ್
 ವಚೊಂದಿ
 ಸನ್ನಾಂ ಉಂಡೇಯ್
 ದವರ್ನ್ ಸೊಡ್
 ರಾಂದಯ್, ಲೊಣ್ಣೇಂಯ್
 ಮೆಜಾರ್ ದವರ್

ತೆ ಸವ್ಯಾಸ್ ಜೇಂವ್ಪಿತ್
 ದಾಟ್ ದಾಟ್ ಉಲಂವ್ಪಿತ್
 ತಾಂಚೊ ಹಾಸೊ
 ತಾಂಚಿ ಬೋಬ್
 ಸರ್ಗಾರಾಜಾಕ್‌ಯ್ ಆಯ್ಕೊಂದಿ!
 ಪುಣ್ ಬಟ್ಟೆರಾಮಾ
 ತುಂ ಮಾತ್
 ವೊಗೊ ರಾವ್ ಹಾಂ!
 ತಾಂಚಿ ಖಬರ್ ತುಕಾ ನಾಕಾ
 ತುಜೆ ಕುಮಾದ್ರಿನ್
 ಪೆಂಕ್ಪಾಂತ್ ಖೊವವ್ನ್ ಹಾಡ್ಲಲಿ
 ಕಂಟ್ರಿ ಮಾರ್
 ತಿಕಾಯಿ ಇಲ್ಲೊ
 ವೊತುನ್ ದೀ

ಪುಣ್ ತುಮಿ ಮಾತ್
ಕುಜ್ನ್ ಭಿತರ್
ಸುಣ್ಯಾ-ಮಾಜ್ರಾಚೊ
ಖೆಳ್ ಖೆಳನಾಕಾತ್
ಪಾದ್ರಿಂಚೆಂ ಜೆವಣ್
ಜಾತಾ ಪಾಸುನ್
ಸೊಸ್ಲಿಕಾಯೆನ್ ಬಸಾ!

‘ಲಾವ್ದಾತೆ’ ಮ್ಹಣ್ಣ್ಯಾ ಆದಿಂ
ಎಪ್ಪಲಾಂ, ಕೆಳಿಂ, ಮುಸುಂಬ್ಯೊ
ಪುಡಿಂಗ್ ಆನಿ ಐಸ್‌ಕ್ರೀಮ್
ವ್ಹರುನ್ ದೀ
ತೆ ಉಟ್ತಾನಾ
ತಾಂಕಾಂ ಹುನ್ ಉದಕ್
ಸಾಬು ಆನಿ ತುವಾಲೊ ದೀ
ಸಿಗ್ಗಿಟ್ಲೊ, ಚಿರುಟಾಂ
ಆನಿ ಕಾಡಿಯಾಂ ಪೆಟೋಯಿ ದೀ!


ಬಟ್ಟೆರಾಮಾ, ಬಟ್ಟೆರಾಮಾ
ಆತಾಂ ತುಂ ಆನಿ
ತುಜಿ ಕುಮಾದ್ರ್
ವ್ಹಳೂ ಮೆಜಾಲಾಗಿಂ ವಚಾ
ಪಾದ್ರಿಂನಿ ಖಾವ್ನ್ ಸೊಡ್ಲೆಂ
ಪೂರಾ ತುಮ್ಕಾಂಚ್ ಗಾ
ಪೂರಾ ತುಮ್ಕಾಂಚ್!
ತ್ಯಾ ದೀಸ್
ತುಮ್ಚ್ಯಾ ವಿಗಾರಾಕ್
ಲೇಕ್‌ಚ್ ಕಳನಾಗಾ
ಲೇಕ್‌ಚ್ ಕಳನಾ
ಕಾಜಿತ್ಕಾರ್‌ಯ್ ತುಜೆಕಡೆ
ಲೇಕ್ ವಿಚಾರಿನಾ

ಪುಣ್
ಬಟ್ಟೆರಾಮಾ-
ಎಕ್ ಮಾತ್
ಉಡಾಸ್ ದವರ್

ಮಾದ್ರಿಂಚಿ ಮಾತ್
ಬಿರ್ಮತ್ ಚಿಂತುನ್
ತಾಂಕಾಂ
ಮೆಜಾರ್ ಜಾಂವ್
ಕುಜ್ಞಾಂತ್ ಜಾಂವ್
ರೀಗ್ ದೀನಾಕಾ!
ತಿಂ ಭಿತರ್ ರಿಗ್ಲಾರ್
ಜೆವ್ಣಾಚೆಂ
ಮೇಜ್‌ಯ್ ಖಾಲಿ
ಕುಜ್ಞಾಂತ್ಲಿಂ ಕುಂಡ್ಲೀಂಯ್ ಖಾಲಿ
ಆನಿ
ತುಜೆಂ ಪೋಟ್‌ಯ್ ಖಾಲಿ
ತುಜೆಂ ಪೋಟ್‌ಯ್ ಖಾಲಿ!

ಸಿಜ್ಯೆಸ್ ತಾಕೊಡೆ

ಸಿಜ್ಯೆಸ್ ತಾಕೊಡೆ (1951): ಸಿರಿಲ್ ಗ್ರೆಗರಿ ಸಿಕ್ವೇರಾ ಮಂಗ್ಳುರ್ಚಾ ಉಜ್ವೋಡಿಂತ್ ವಸ್ತಿ ಕರ್ತಾ. ಬಿ.ಎ. ಶಿಕಪ್ ಜೊಡ್‌ಲ್ಲಾ ತಾಚೆಂ 'ಇಜೊಲಾಚಿ ವಾಟ್ಲಿ' ಪುಸ್ತಕ್ ಪರ್ಗಟ್ ಜಾಲಾಂ.



ಸುವಿಯಚೆಂ ಬರ್ಡೆಂ

ಮ್ಹಜ್ಯಾ ಪಾಯಾಂ ಮುಳಾಥಾವ್ನ್ ಸುಟ್ಲಾ ಏಕ್ ರಸ್ತೊ
ಖುದ್ ದಿ ಚಲನಾ, ಮ್ಹಾಕಾ ಚಲ್ ಮ್ಹಣ್ತಾ
ವಚುಂಕ್ ಜಾಯ್ ಮ್ಹಾಕಾ ಫಲಾಣೆ ದಿಕೆನ್
ಪುಣ್ ತೊ ತೆವ್ಪಿನ್ ಘುಂವೊಂಕ್ ಆಯ್ಕನಾ

ರೂಂದ್, ನೀಟ್ ತೊ ಮ್ಹಜ್ಯಾ ಪಾಯಾಂ ಮುಳಾಂತ್
ಪುಣ್ ದೀಶ್ತ್ ದಿಗಂತಾಕ್ ಪಾವ್ತಾನಾ ತೊ ಚಿವ್ಪತಾ,
ದೀಶ್ತ್ ದಿಗಂತಾಕ್ ಪಾವ್ತಾನಾ ಸುವಿಯಚೆಂ ಬರ್ಡೆಂ ಜಾತಾ;
ಆಯ್ಕಲಾಂ, ಪಾಶಾರ್ ಸಬಾರ್ ಕರಿಂ ಹ್ಯಾ ಬಿಡ್ಯಾಂತ್ಲಾನ್

ಕರ್ಯಾಚೆ ಪಾಟಿರ್ ಆಸಾತ್ ಫಕತ್ ದೋನ್ ಕುಬಡೆ
ರೇಗಿಸ್ತಾನಾಂತ್ ಆಪ್ಣಾಕ್ ಚ ಉದಕ್ ದೀಂವ್ಕ್ ಸಕ್ತೆ;
ಆಸಾತ್ ದೋನ್ ನಾಕ್ ಪುಡಿಯೊ, ಧುಳಿಕ್ ಧಾಂಪ್ಚೊ
ದೀಗ್ ಪಾಯಾಂಚಿರ್ ಜೀವ್ ತರಿ, ದಿಗಂತ್ ದಿಸನಾತ್ಲೊ

ನಾ ಮ್ಹಜೆಲಾಗಿಂ ಕುಬಡೆ ಯಾ ತಸಲ್ಯೊ ನಾಕ್ ಪುಡಿಯೊ
ಪುಣ್ ಆಸಾ ಏಕ್ ಸಪಣ್, ಲಿಪ್ತಾ-ಪುಲ್ತಾ ಮೃಗ್ ಜಳಾಪರಿಂ
ಆಸಾ ಏಕ್ ಕಾರ್ಯಾಳ್ ಗಿನ್ಯಾನ್ ಚಿಂತುಂಕ್, ವಿಂಚುಂಕ್;
ತ್ಯಾ ನಿರ್ದೀವ್ ರಸ್ತಾಕ್ ಮ್ಹಜೆಚ್ ದಿಕೆಕ್ ಮೋಡ್ ಕರುಂಕ್

ವಾಪರ್ತಾಂ ಏ ನಾಜರಿನಾ, ತುಂವೆಂಚ್ ದಿಲ್ಲಿಂ ಆಯ್ದಾಂ-ಹಾತೆರಾಂ
ನ್ಹಯ್ ಕುಬಡೆ-ನಾಕ್ ಪುಡಿಯೊ ಪುಣ್ ತೆಂ ಗ್ರೇಸ್ತ್ ಗಿನ್ಯಾನ್,
ತುಜ್ಯಾ ಪ್ರಸಂಗಾಂಕ್ ಕಾನ್ ದಿಲ್ಲೆಂ, ಆಟ್ ಭಾಗಿಂಕ್ ಸಮ್ಜಲ್ಲೆಂ,
ಸಮ್ಜಲ್ಲೆಂ ಆನಿ 'ಗ್ರೇಸ್ತ್' ಜಾಲ್ಲೆಂ; ತುಂವೆಂಚ್ ತೆಂ ಗ್ರೇಸ್ತ್ ಕೆಲ್ಲೆಂ

ತರ್, ಕಿತ್ಯಾಕ್ ತುಂ ಮ್ಹಣಲೊಯ್ ಗ್ರೇಸ್ತಾಂಕ್ ಜಾತೆಲೆ ಕಶ್ತ್
ಪುಣ್ ಕರೆಂ ತರಿ ಜಾತೆಲೆಂ ಪಾಶಾರ್ ಜಾಯ್ತ್ ಸ್ಪಶ್ಟ್?
ಪಾಟಿಂ ಘೆ ಹೆಂ ಗಿನ್ಯಾನ್, ದಿ ಮ್ಹಾಕಾ ಕುಬಡೆ, ನಾಕ್ ಪುಡಿಯೊ;
ಕರ್ ಮ್ಹಾಕಾ ಕರೆಂ, ಬಿಡ್ಯಾ ತೆವ್ಪಿನ್ ತುಂ ಆಸಾಯ್ ತರ್ ಖರೊ.

ಎಡ್ವಿನ್ ಜೆ.ಎಫ್.ಡಿ'ಸೋಜಾ

ಎಡ್ವಿನ್ ಜೆ.ಎಫ್.ಡಿ'ಸೋಜಾ (1948): ಬಿ.ಕೊಮ್. ಪದ್ವಿ
ಜೊಡ್ಲೊ ಎಡ್ವಿನ್ ಜೆ.ಎಫ್. ಡಿ'ಸೋಜಾ ಗಾಂವಾನ್
ಮಂಗ್ಳುರ್ಚೊ ಇಂಗ್ಲಿಂಷಾಂತ್ಯಾ ತೊ ಬರಯ್ತಾ. ಮಂಗ್ಳುರ್
ವಿಶ್ವವಿದ್ಯಾನಿಲಯಾಚ್ಯಾ ಪಾಠ್ ಪುಸ್ತಕಾಂನಿ ತಾಚ್ಯಾ ಕವಿತಾಂಚೊ
ಆಸ್ ಪಾವ್ ಆಸಾ.



ಆಶೆನ್ ಗೆಲೊ ಕವಿ

ಆಶೆನ್ ಗೆಲೊ ಕವಿ ತಳ್ಳಾಲಾಗಿಂ
ಸೈಲಾಪ್ ಕರುಂಕ್ ಸಾಳ್ತಾಲಾಗಿಂ
ಸಾಳಕ್ ಮ್ಹಣಾ ಕವಿಲಾಗಿಂ
ವೊಳಕ್ ನಾ ಮ್ಹಾಕಾ ತುಗೇಲಿ

ಆಶೆನ್ ಗೆಲೊ ಕವಿ ಮೊಳ್ತಾಲಾಗಿಂ
ತಾಳ್ ಮೆಳಂವ್ಕ್ ಕೊಗ್ಗೊಸಂಗಿಂ
ಕೊಗುಳ್ ಮ್ಹಣಾ ಕವಿಲಾಗಿಂ
ಫಳ್ ಉಟ್ಲಾಂಗಾ ಗಳ್ತಾಲಾಗಿಂ

ಆಶೆನ್ ಗೆಲೊ ಕವಿ ದರ್ಯಾವೆಳೆರ್
ಖಾಯಿನ್ ಮ್ಹಣೊನ್ ಲ್ಹಾರಾಂ ಶೆಳೆರ್
ದರ್ಯೊ ಮ್ಹಣಾ ಕವಿಲಾಗಿಂ
ಯೇಗಾ ತುಂ ಭರೆವೆಳಿಂ

ಆಶೆನ್ ಗೆಲೊ ಕವಿ ಮೊಳ್ತಾದಿಶಿಂ
ಸುಖ್ ದುಖ್ ಉಲಂವ್ಕ್ ಚಂದ್ರಾಕುಶಿಂ
ಚಂದ್ರ್ ಸಾಂಗಿ ಕುಪಾಂತ್ ಲಿಪೊನ್
ಕೋಣ್ ತುಂ? ನೆಣಾ ಆಪುಣ್!

ನಿರಾಸ್ಲಲೊ ಕವಿ ಪಾವ್ಲೊ ದೆವಾಳಾಂತ್
ದಿಂಬ್ಯೆರ್ ಗಳ್ಳೊ ಮಿರ್ನಾ ಮುಳಾಂತ್
ದೇವ್ ಉಲಯ್ತ್ “ಆತಾಂ ವರ್ಣಿ ತುಜಿ ಕಲಾ!”
ಕವಿ ಗಳತ್, “ಉತ್ರಾಂ ನಾಂತ್ ಮತಿ ಧಳಾ”

ನಜ್ರತ್ ನೆರಿ, ತಾಕೊಡೆ

ನಜ್ರತ್ ನೆರಿ, ತಾಕೊಡೆ (1973): ನೆರಿ ಮೆಲ್ವಿನ್ ನಜ್ರತ್
ಗಾಂವಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ ತಾಕೊಡೆಚೊ. ಸದ್ವ್ಯಾ
ಮುಂಬಯಿಂತ್ ವಸ್ತಿ ಕರ್ತಾ. ಕನ್ನಡ ತಶೆಂ ಇಂಗ್ಲಿಷಾಂತ್
ಬರಂವ್ಚ್ಯಾ ತಾಚೆಂ ‘ಗಾಣಾಂ’ ಕವಿತಾ ಪುಸ್ತಕ್ ಪರ್ಗಟ್
ಜಾಲಾಂ.



ಕಾವೈ

ತುಕಾ ಗಾ ಸದಾಂಚ್ ಸಗ್ಳೆ ಕಿತ್ಯಾಕ್ ಹಿಣ್ಣಾಯ್ತಾತ್
ರಂಗಾಪಾಸತ್ ಕಾಂಯ್ ಆವಾಜಾಪಾಸತ್
ಪುಣ್ ಹಿಂದ್ವಾಂಚಿಂ ಪಿಂಡಾಂ-ಮುಗಾ ಪಾವನಾಂತ್ ಮೋಕ್ಷಾಕ್
ತುಜೆ ಶಿವಾಯ್

ಈಷ್ಟ್ ನ್ಹಯ್ ಗಾ ತುಂ ಭುರ್ಗ್ಯಾಂಚೊ
ಬಸುನ್ ದಾರ್ವಟ್ಕಾರ್ ಸದಾಂಚೊಚ್ ಕರ್ಕರೊ ಆವಾಜ್ ಕಾಡುನ್
ಉಲೊ ಕರ್ತಾ ತಾಂಕಾಂ
ಸಕಾಳ್ಚ್ಯಾ ಪಾರಾರ್


ಎಕ್ ಮಾತ್ ಖರೆಂ ರೆ
ಮನ್ಶಾನ್ ಕೆಲಾ ಆಸತ್ ತುಕಾ ಇತ್ಲೊ ಹೀನ್
ಪುಣ್ ತುಜೆಂ ವ್ಹಡ್‌ಪಣ್ ಚಡ್ ಮೊಲಾಚೆಂ
ಮನೀಸ್ ಫಕತ್ ವಳ್ಖತಾತ್ ಜಿತ್ಯಾಂಕ್
ಮರ್ತ್ಯಾಂಕ್ ವೊಳ್ಖಪಾಚಿ ಸಗ್ಳ್ಯಾಂತೂಚ್ ಆಸನಾ ತಾಂಕ್

ಭಿರಿಂ-ರೆ ತುಜಿಂ ರಡ್ಪಾತ್ ದುಕಾಂನಿ
ಝಾಡಾಚ್ಯಾ ತಾಳ್ಕಾ ತಾಳ್ಕಾರ್
ಮರ್ಣಾಚ್ಯಾ ಉಗ್ಡಾಸಾನ್ ಪರ್ಕ್ಯಾಚ್ಯಾ
ವೊಳ್ಖುನ್ ಹೊಚ್ ಹೀನ್ ರಂಗ್ ಕಾಳೊ

ಮನೀಸ್ ಮಾತ್ ರಡ್ಪಾ
ಕಾಂs ಕಾಂs ಕರುನ್ ತೋಂಡ್ ವಳುನ್ ಆಯ್ಲೆಂ
ಪಿಂಡಾಕ್ ಚೋಂಚ್ ಮಾರುಂಕ್ ಶಾಸ್ತ್ರಾಕ್ ಲೆಗಿತ್
ಆಯ್ಜ್ ಕಾವೈ ನಾ ಜಾಲಾ.

ಮನೋಜ್ ನರೇಂದ್ರ ಕಾಮತ್

ಮನೋಜ್ ನರೇಂದ್ರ ಕಾಮತ್ (1973): ಎಮ್.ಎ., ಬಿ.ಎಡ್.
ಶಿಕಪ್ ಜೊಡ್‌ಲ್ಲಾ ಕವಿಚಿಂ ದೋನ್ ಕವಿತಾ ಪುಸ್ತಕಾಂ
'ತಾಂಬ್ಲಿ' ಧರುನ್ ತಾಚ್ಯಾ ಕವಿತೆಚಿಂ ದೋನ್ ಪುಸ್ತಕಾಂ
ಪರ್ಗಟ್ ಜಾಲ್ಯಾಂತ್. ತೊ ಗೊಂಯ್ಚ್ಯಾ ಪುಣ್ಯಾಂತ್ ವಸ್ತಿ
ಕರ್ತಾ.



ಕವಿಚೂ ಖೆರ್

ಮ್ಹಾಕಾ ಕೆದ್ನಾಂಯ್ ಅಶೆಂ
ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ

ಸಬ್ದ್ ಚಿಂತುನ್, ಲಿಖ್ಣಿ ಝರವ್ನ್
ಕವಿತಾ ರಚುನ್ ವಾಚುನ್ ಸಾಂಗ್ಚೆಂ
ಮ್ಹಾಕಾ, ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ

ಏಕ್‌ಚ್ ವಿಷಯ್, ಸಿಂತಿಮೆಂತಾಂ ಸಭಾರ್
ಉತ್ರಾಂ-ಸೂತ್ರಾಂ-ವಿಚಿತ್ರಾಂ ವಿಣುನ್ ವಿವರುಂಚೆಂ
ಮ್ಹಾಕಾ, ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ

ಮನ್ಶಾಂ ಲಾಗಿಂ ಮನ್ಶಾಪಣ್ ಉಣೆಂ ಆಸ್ತಲೆಂ
ಪುಣ್ ವಿಷಯ್ ನಾಂತ್ ಉಣೆಂ
ಗಾಳ್ ಪೀಳ್ ಕೋಯ್ ಕಾಡ್ ಪಿಯೆಂವ್ಕ್ ದಿಂವ್ಚೆಂ
ಮ್ಹಾಕಾ, ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ

ಹಿ ವೃತ್ತಿ ನ್ಹಯ್, ಮ್ಹಜಿ ಪ್ರವೃತ್ತಿ
ಹೊ ವೆಪಾರ್ ನ್ಹಯ್, ಫಕತ್ ಸೆವಾ
ವಾಚ್ಪ್ಯಾಂಕ್ ಉಮಾಳ್ಕಾಂನಿ ಉಪ್ಪೆಲೆಂ ಕರ್ಚೆಂ
ಮ್ಹಾಕಾ, ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ

ಹಾಂವ್ ಕವಿತೆಚೆಂ ಕೆಟರಿಂಗ್ ಚಲಯ್ತಾಂ
ಫಕತ್ ರಾಂದ್ಪಾಚೆಂ ಕಾಮ್ ಮ್ಹಜೆಂ
ವಾಚ್ಪ್ಯಾಂಕ್ ವಾಡ್ಚೆಂ ಪೂಜೆಂ ಸಂಪಾದಕಾಚೆಂ.

ಮ್ಹಾಕಾ ಕೆದ್ನಾಂಯ್ ಅಶೆಂ
ಸಬ್ದಾಂ ಲಾಗಿಂ ಖೆಳ್ಚೆಂ ಪಿಶೆಂ!

ರಿಚ್ಚಿ ಪಿರೇರ್

ರಿಚ್ಚಿ ಪಿರೇರ್ (1958): ರಿಚರ್ಡ್ ಫ್ರೆಂಕ್ ಪಿರೇರಾ 'ರಿಫ್ಲೆಂಪಿ',
'ಆರ್.ಪಿ.ಕುಮಾರ್', 'ಪ್ರೇಮ್‌ರಾಜ್' ಅಶೆಂ ವೆವೆಗ್ಳ್ಯಾ ನಾಂವಾಂನಿ
ಸಬಾರ್ ವರ್ಸಾಂ ಥಾವ್ನ್ ಬರಯ್ತಾ. ಕನ್ನಡಾಂತ್ಯಾ
ಬರಂವ್ಚ್ಯಾ ತಾಚ್ಯೊ ಕವಿತಾ ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ
ವಾಚುಂಕ್ ಮೆಳ್ತಾತ್. ತೊ ಗಾಂವಾನ್ ಮಂಗ್ಳುರೊ.



ಯುಗ್‌ಪರಿವರ್ತನಾಚೊ ಯಾತ್ರಿ

1.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ
ತುಂ ಚಲ್
ತುಂ ಚಲ್ -
ತರ್ ಘುವ್ನ್ ಚೊವ್ನಾಕಾ
ಚಲುನ್ ಆಯ್ಲೆಲಿ ವಾಟ್
ಉಲ್ಲೊ ಮಾರೀತ್ ರಾವ್ತಲಿ
ಏಕ್ ವೆಳಾ
ತುಂ ಪ್ರಲೋಭಿತ್ ಜಾತಲೊ
ಪುಡಾರಾ ವಿಶಿಂ
ಘುಸ್ಪಾಗೊಂದಳ್ ಪಾವ್ತಲೊ
ತುಂ ಚಲ್
ಪುಣ್ ಘುವ್ನ್ ಚೊವ್ನಾಕಾ

2.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ
ತುಂ ಚಲ್
ಚಲ್ತನಾ ತುಂ
ಪಾವ್ಲಾಂಕ್ ಜೊತೆಂ ಲಾಯ್
ಗಿಮಾಳ್ಕಾಂತ್-
ರಸ್ತೊ ತಾಪುನ್ ಪಿಕುನ್ ಪಡ್ತಲೊ
ನಾಗ್ಡ್ಯಾ ಉಗ್ಡ್ಯಾ ಪಾವ್ಲಾಂಕ್ ತುಜ್ಯಾ
ತ್ರಾಸ್ ಭೊಗ್ತಲೊ
ಮ್ಹಣುನ್
ತುಜಿ ಸ್ಫೂರ್ತಿ ಸೊಂಪ್ತಲಿ
ತುಂ ಚಲ್
ಪಾವ್ಲಾಂಕ್ ಜೊತೆಂ ಲಾಯ್

3.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ
ತುಂ ಚಲ್
ಭಾಯ್ರ್ ಸರ್ತಾನಾ
ಪಾಂಗ್ಡೂಣ್ ತುಜೆಂ ವಿಸ್ತುನಯೆಂ

ಹೇಮಂತ್ ಯೆತನಾ
 ಥಂಡಿ ಹಾಡ್ಲೊ
 ಅಸಹ್ಯ ಶೀಂಯ್
 ಸೂಯ್ ಜಶಿ ಆಂಗಾಕ್ ತೊಪ್ಪಲಿ
 ಶಿರಂತರಾಂ ತುಜಿಂ
 ಥಂಡ್ ಜಾತಲಿಂ
 ಆನಿ
 ಉಮೆದ್ ಶೆಳೆತಲಿ
 ತುಂ ಚಲ್
 ಪಾಂಗ್ಲೂನ್ ಪುಣ್ ವಿಸ್ತುಂನಾಕಾ.

4.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ
 ತುಂ ಚಲ್
 ಸಾರಂಗಿ ತುಜಿ
 ಹಾತಾಂತ್ ಆಸೊ
 ಹಿಂಡತ್ ಹಿಂಡತ್
 ತುಂ ಕಾಂಯ್ ರಾನ್ವಾಟೆರ್ ಪಾಂವ್ತಲೊ
 ರಾತ್ ಜಾತಾ ತೆನ್ನಾ
 ಚೊಯ್‌ವಶಿಂ ಕಾಳೊಖ್ ಭರ್ತಲೊ
 ಕೊಲ್ಲೊ ಪುಯೆಲ್ ಮಾರ್ತಲೊ
 ಭೂತಾಂ-ಪ್ರೇತಾಂಚೊ ಆಕ್ರೋಶ್ ಜಾತಲೊ
 ತೆನ್ನಾ ತುಂ
 ಸಾರಂಗಿ ವಾಜ್
 ಸಾರಂಗಿಚೊ ಮಂಜುಳ್ ಸೂರ್
 ತುಜಿಂ ಭಯ್ ಜಿಕ್ತಲೊ
 ತುಂ ಚಲ್
 ಹಾತಾಂತ್ ಸಾರಂಗಿ ಘೆ.

5.

ಯುಗ್‌ಪರಿವರ್ತನಾಚ್ಯಾ ಯಾತ್ರಾ
 ತುಂ ಚಲ್
 ಆಖೇರ್ ತುಂ
 ಆಗ್ಲ್ಯಾ ವೆಗ್ಲ್ಯಾ ಜಾಗ್ಯಾರ್ ಪಾಂವ್ತಲೊ
 ಥಾಂಗಾ ನಾಳ್ಯೆಚೊ ಘುಡ್ಲಾ

ಥಾಂಗಾ ರಕ್ತಾಚೊ ವ್ಹಾಳ್ ವ್ಹಾಂವ್ಹೊನಾ
ಸಪನ್ ತುಜೆಂ
ರುಪ್ಯಾ ವಾಟ್ಲೆ ಭಾಷೆನ್ ಮಲ್ಬಾರ್ ಸೊಬ್ಬಲೆಂ
ತುಂ ಚಲ್
ಯುಗ್‌ಪರಿವರ್ತನಾಚ್ಯಾ ಯಾತ್ರಾತ್.

ಆರ್. ಎಸ್. ಭಾಸ್ಕರ್

ಆರ್. ಎಸ್. ಭಾಸ್ಕರ್ (1947): ಭಾಸ್ಕರ್ ರಾಮದಾಸ್ ಶೆಟ್ಟಿ
ಕೇರಳಾಚ್ಯಾ ಕೊಚ್ಚಿಚೊ. ಮಲಯಾಳಮಾಂತ್ಯಾ ತೊ ಬರಯ್ತಾ.
ಇಂಗ್ಲಿಷಾಂತ್ ಎಮ್. ಎ. ಶಿಕಪ್ ಜೊಡ್ಲ್ಯಾ ತಾಚೆಂ
'ಅಕ್ಷರಾಂ', 'ನಕ್ಷತ್ರಾಂ' ಆನಿ 'ಅಕ್ಷತಾಂ' ಅಶೆಂ ತೀನ್ ಕವಿತಾ
ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್. 'ಪಂಚಯತ್ನಾ', 'ಗುರುಚರಣಿ'
ತಾಚೆಂ ಭಕ್ತಿಕ್ ಗಿತಾಂಚೆಂ ಪುಸ್ತಕಾಂ. ಭುರ್ಗ್ಯಾಂ ಖಾತೀರ್
'ಚಿನು ಮಿನು ಚಾನೊ' ಪುಸ್ತಕ್ಯಾ ತಾಣೆ ಪರ್ಗಟ್ ಕೆಲಾಂ.



ರಾಯಾಚಿ ಫಿರಾಡ್

ಸಾಹಿತ್ಯ ಶಿಪಾಯ್‌ಗಾ, ಕವಿಂಚೊ ಹಾಂವ್ ರಾಯ್‌ಗಾ, ಮುಕುಟ್ ಮಾತ್ ನಾ ಮಾತ್ಯಾಕ್!
ಸಾಂಗೊಂಕ್ ಗೆಲ್ಯಾರ್ ಲಜ್‌ಗಾ, ಪೊಟಾಕ್ ನಾ ಪೇಜ್‌ಗಾ, ಸಾಂಗ್ಲೆಂ ತರ್ಯ್ ಕೊಣಾಕ್?

ಪತ್ರಾಚೊ ಸಂಪಾದಕ್‌ಗಾ, ಬುಕಾಂಚೊ ಪ್ರಕಾಶಕ್‌ಗಾ, ಬೊಬಾಟ್ ಮಾರುಂ ಕಿತ್ಯಾಕ್?
ಪೆಂಕ್ಚಾರ್ ನಾ ನಾಡೊ, ಸಂಸ್ತಾಕ್ ಲಜ್ಜಾಂಡಿ ಪಾಡೊ, ಆಸಾ ಕೋಣೀ ಪಾವೊಂಕ್?

ದಾಂಡಿಯೆನಿ ರಾಸ್ ಶಾಲಾಂ, ಗುದಾಂವ್ ಭರ್ಲ್ಯಾಂತ್ ಪುಲಾಂ, ಮನ್ ಆಸಾ ಪಳೆಂವ್ಕ್?
ಬೊಲ್ಸಾಂತ್ ಆತಾಂ ದೆಡ್ಡಿ ನಾ, ಕಾಳ್ಜಾಂತ್ ದೆಕುನ್ ಉಡ್ಡಿ ನಾ, ಮತಿಕ್ ಕಶೆಂ ಸಮ್ಜಾಂವ್ಕ್?

ನಾಟಕಾಂಚೊ ಸರ್ದಾರ್‌ಗಾ, ಕಾಣಿಯಾಂಚೊ ಉಸ್ತಾದ್‌ಗಾ, ಹಾಂವ್ ಲಾಖಾಂನಿ ಏಕ್
ಕೊಂಕ್ಷಿ ಮ್ಹಜಿ ಆವಯ್, ಬುಕಾಂಕ್ ಮ್ಹಜ್ಯಾ ವಾಳಯ್, ರುದಾನ್ ಕರುಂ ದೆವಾಕ್?

ಗುಮಾಟ್ ಆಸಾ ಧೊಲ್ ನಾ, ಮಾಂದ್ರಿ ಆಸಾ ಪೋಲ್ ನಾ, ಕೊಂಕ್ಷಿ ಜಾಲ್ಯಾ ಫಿಂಗಿರ್
ರಾನಾಂತ್ ಮೊರಾಕ್ ಮೋರ್ ನಾ, ಗಾಂವಾಂತ್ ಕಿರಾಕ್ ಕೀರ್ ನಾ, ಸಾಂಗಾತ್ ಜಾಲಾ ಪರ್ಕಿ

ಸರಸ್ವತಿ ನ್ಹಂಯ್ಚೊ ಘುರ್ತಗಾ, ಪಾಂಚ್ ಲಿಪಿಯಾಂಚೆಂ ಶರ್ತ್‌ಗಾ, ಆಮ್ಚೆ ಮಾಂಯ್‌ಭಾಷೆಕ್
ಜಾತ್-ಕಾತಿಚೆಂ ಝಗ್ಡೆಂಗಾ, ಕೊಂಕ್ಷಿಕ್ ಸದಾಂಚ್ ಲಪ್ಪೆಗಾ, ಕಶೆಂ ಧರುಂ ಜುದಾಸಾಂಕ್?

ಸತ್ ಸಾಂಗೊಂಕ್ ಜಾಯ್ನಾಂಗಾ, ದೆಕುನ್ ಮಾಂಕೊಡ್ ವಾಗ್‌ಗಾ, ಶೆರಾಂತುಲ್ಯಾ ದರ್ಭಾರಾಂಕ್
ರಾಯ್ ಜಾವ್ನ್‌ಚ್ ಉರ್ತಾಂ, ರಿತ್ಯಾ ಪೊಟಾರ್‌ಚ್ ಮರ್ತಾಂ, ಫಿಕ್‌ರ ಕೊಣಾಕ್ ಕಿತ್ಯಾಕ್?

ವಲ್ಲಿ ಕ್ವಾಡ್ರಸ್

ವಲ್ಲಿ ಕ್ವಾಡ್ರಸ್ (1967): ವೃತ್ತನ್ ಸೊಫ್‌ವೇರ್ ಇಂಜಿನಿಯರ್
ಜಾವ್ನಾಸ್ಚೊ ವಲೇಲಿಯನ್ ಕ್ವಾಡ್ರಸ್ ಗಾಂವಾನ್ ಮಂಗ್ಳುರ್
ಲಾಗ್ನಾರ್ಚೊ ಅಜೆಕಾರ್ಚೊ. 'ಚಾರ್ ಮುಖಾಂ', 'ಕಟ್‌ಪುತ್ಲಿ'
ಆನಿ 'ದರ್ಭಾರಾಂತ್ಲಿ ಪಿಂಗೊಣ್' ತಾಚಿಂ ಕವಿತಾ ಪುಸ್ತಕಾಂ.
ಜಾಯ್ತ್ಯಾ ಕವಿತಾ ಸಂಗ್ರಹಾಂನಿ ತಾಚ್ಯೊ ಕವಿತಾ ವಾಚುಂಕ್
ಮೆಳ್ತಾತ್.



ಪಾಚ್ಚೆಂ ಸುಖ್

ಪಾಚ್ವ್ಯಾಚಾರ್ ರಂಗಾಚೀ ಭೂಲ್, ಖರೆಂಚ್
ಕೆದ್ನಾಯ್ ಪುಣೀ ತುಮ್ಕಾಂ ಪಡ್ಲಾಕಿ?
ಪಾಚ್ವ್ಯಾ ಪಾಚ್ವ್ಯಾ ಗಾದ್ಯಾಂ ಧಾವ್ನ್
ಸುಖಾಚೀ ವಾಟ್ ತುಮ್ಮಿ ಕಾಳ್ಜಾಕಿ?


ಪಾವ್ನ್ ಸರ್ತಾ ಮಾತ್ ತಳ್ಕಾಂತ್
ಪಾಚ್ವೊ ನಿಳೊ ಬಣ್ಣ ಭರ್ತಾ
ದಿಸ್ತಾ ನಿಸರ್ಗಾಚಿ ರಾಣಿ
ದೆವ್ವಾಗೆಲಿ ಕಾರಂಡಿ ಧರ್ತಾ...
ಯಾದ್ ಹಾಜ್ಜಿ ದವ್ಪ್ಲಾಕಿ?

ಪಾಚ್ಚೆ ಪಾಚ್ಚೆ ಪತ್ತಲ್ ನಿಸೂನ್
ಆನಿ ಪಾಚ್ವೇಚಾರ್ ಕಾಂಕಣಾಂ ಘಾಲ್ಚಿ
ದೆವೀ ಮುಖಾರ್ ರಾತ್ಚೆ ನಾಂಚ್ತಾನಾ
ಸುಖಾನೆ ದೋಳೆ ಧಾಂಪ್ತಾನಾ
ಘೊವ್ಪಾಗೆಲಿ ಯಾದ್ ತುಮ್ಕಾಂ ಆಯ್ಲಾಕಿ?

ಚೆರ್ಡೆಂವಾಂಗಲೆ ಕರ್ಚೆ ಮ್ಹಣೂನ್
ಅಥ್ವಾ ಕಾಮಾನೆ ಗೆಲ್ಲೆ ಮ್ಹಣೂ
ನಾ ವೆ ತರ್ನೆಪಣ್ ಗೇಲ್ಲೆ ಖರ್ಚುನ್ ಮ್ಹಣೂ
ಪಾಚ್ಚಿ ವಾಟ್ ಸೊದ್ಪಿ ತುಮ್ಮಿ ಸೋಳ್ಜಾವೆ?

ಸುಧೀರ್ ಕೊಡಕಣೀ

ಸುಧೀರ್ ಕೊಡಕಣೀ (1935): ಕರ್ನಾಟಕಾಚ್ಯಾ ಬೆಳ್ಳಾವಾಂತ್
ಜಲ್ಮಲ್ಲೊ ತೊ ಆತಾಂ ಮುಂಬಯ್ತ್ ವಸ್ತಿ ಕರ್ತಾ. ಪನ್ನಾಸ್
ವರ್ಸಾಂ ಧಾವ್ನ್ ಕೊಂಕಣಿ ನೆಮಾಳ್ಕಾಂನಿ ತಶೆಂ
ಅಂತರ್ಜಾಳಿಂನಿ ತಾಚ್ಯೊ ಕವಿತಾ ಪರ್ಗಟ್ ಜಾತೇ ಆಸಾತ್.



ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಮ್ಹಜಿಂ ಮೆಟಾಂ ಪಡ್ಲ್ಯಾಂತ್
ಕಾಡ್ಲ್ಯಾರಿ ವೆಚಿಂ ನಾಂತ್
ಕಿತ್ಯಾಕ್ ತಿಂ ಮ್ಹಜೆ ಮತಿಂತ್ ರೊಂಬ್ಲ್ಯಾಂತ್.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಮ್ಹಜೊ ಸಂತೊಸ್ ಶಿಂಪ್ಲಾ
ತಶೆಂಚ್ ದೂಕ್ಯಾ...
ಪುಸುಂಕ್ ಕೊಣಾಯ್ಚಿ ಜಾಂವ್ಚೆಂ ನಾ
ಕಿತ್ಯಾಕ್, ತೊ ಸಂತೊಸ್
ತೆಂ ದೂಕ್
ಮ್ಹಜ್ಯಾ ಕಾಳ್ಜಾಂತ್ ಮನಾಂತ್ ರಿಗ್ಲಾಂ.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಹಾಂವ್ ಭುಕೆತಾನಾ ಭಾತ್ ಪಿಕ್ಲಾಂ
ತಾನೆತಾನಾ ಉದ್ಯಾ ಝರಿ ವ್ಹಾಳ್ಚ್ಯಾತ್
ಜಿಣಿಯೆ ಖರ್ಚಾಕ್ ಆಧಾರ್ ದೀಂವ್ಕ್
ಸದಾಂಯ್ ಮೊಗ್ರಿಂ ಪುಲ್ಲ್ಯಾಂತ್.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಮ್ಹಜಿಂ ಶಿಕಪ್ ಮೆಳ್ಳಾಂ
ಸಂಸಾರ್ ಕಿತೆಂ ಕಳ್ಳಾಂ
ಮ್ಹಜಿಂ ದೆಣಿಂ ಪುಲ್ಲ್ಯಾಂತ್
ಋಣಿ ಸರ್ವಾಂಕ್, ಆಧಾರ್ ದಿಲ್ಲ್ಯಾಂಕ್

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ದೆವಾಚಿ ವೊಳಕ್ ಮೆಳ್ಳಾಂ
ತಶೆಂಚ್ ದೆಂವ್ಚಾರಾಚೀಯ್
ಪುಣ್, ದೇವ್ ಭಿರಾಂತ್ ಕಾಳ್ಜಾಂತ್ ರಿಗ್ಲಾಂ
ದೆಕುನ್, ದೆಂವ್ಚಾರ್ ಪೊಳ್ಳಾಂ.

ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಮರ್ಜೆಕ್ ಪಯ್ಲೆ ಮೆಳ್ಳಾಂತ್
ಗರ್ಜೆಕ್ ಖಾಣಾಂ ಮೆಳ್ಳಾಂತ್
ಪುಣ್, ಪಯ್ಲೆ ತೆ ಖರ್ಚೊನ್ ಗೆಲ್ಯಾತ್
ಖೆಲ್ಲಿಂ ಖಾಣಾಂ ಜಿರೊನ್ ಗೆಲ್ಯಾಂತ್

ತರೀ, ದಿಲ್ಲ್ಯಾಂಚೊ ಮೋಗ್
ಆಜೂನ್, ಉರ್ಲಾ ಕಾಳ್ಜಾ ಮನಾಂತ್.


ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಕಷ್ಟಾಂಕ್ ಆಧಾರ್ ಮೆಳ್ಳಾ
ದುಕಾಕ್ ಭುಜಾವಣ್ ಮೆಳ್ಳಾ
ಸಮಸ್ಯಾಂಕ್ ಪರಿಹಾರ್ ಮೆಳ್ಳಾ
ಜಿಣ್ಯೆ ವಾಟೆಕ್ ಭರ್ವಸೊ ಮೆಳ್ಳಾ

ಜರಿ, ದೇವ್ ಮ್ಹಜೊ ದಿಷ್ಟಿಕ್ ಪಡೊನ್
ವಿಚಾರಿತ್, ಮಾಗ್ ತುಕಾ ಕಿತೆಂ ಜಾಯ್?
ಮಾಗ್ತೊಂ ಹಾಂವ್
ಮ್ಹಜ್ಯಾ ಗಾಂವ್ಚೆ ಮಾತ್ಯೆಂತ್
ಪರತ್ ಮ್ಹಾಕಾ ಲ್ಹಾನ್ ಕರ್
ಆತಾಂ ಕಾಡ್ಚೆ ಮಧುರ್ ಯಾದಿಂತ್
ಪಯ್ಲೆಂಚೊಚ್ ಜೀವ್ ಭರ್.

ಆನಿ, ಮ್ಹಜ್ಯಾ ಗಾಂವ್ಚ್ಯಾಂನೊ
ತುಮ್ಚೆ ಲಾಗಿಂ ಅಶಿ ಮ್ಹಜಿ ವಿನತಿ
ಮೆಲ್ಲಾ ಮ್ಹಜೆ ಕುಡಿಕ್ ಫಾಲಾ
ಮ್ಹಜ್ಯಾಚ್ ಗಾಂವ್ಚಿ ಭಾಂಗ್ರಾಳಿ ಮಾತಿ!

ವಿಲ್ಫ್ರೆಡ್ ಆರ್. ಪಾಂಗ್ಲಾ

ವಿಲ್ಫ್ರೆಡ್ ಆರ್. ಪಾಂಗ್ಲಾ (1977): ವಿಲ್ಫ್ರೆಡ್ ರೋಶನ್
ಡಿಸೋಜ ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ಪಾಂಗ್ಲಾಚೊ.
'ಮೊಗ್ಗಕಳೆ' ತಾಚೆಂ ಕವಿತಾ ಪುಸ್ತಕ್.



ಸಾಂಜೆ ವೆಳೆ ಸಾತ್

ಶಿಣುನ್ ಗೆಲ್ಲೊ ತಾಂಬೊ ಸೂರ್ಯ ಉದ್ಭಾಸಕಲ್ ವತಾ ಜೆನ್ನಾಂ
ಹುಸ್ಕಾಂ ಮೆಕ್ಕೆಂ ಜಾತಾ ಮಳಬ್
ಏಕ್ ದಿವಸ್ ಸಲ್ಲೊ ಮ್ಹಣುನ್ ಸವ್ಯಾಸಾಯೆನ್
ಘೆಂವ್ಚಿ ಆಸ್ತಾ ತಾಕಾ ಶಾಂತ್ ನಿದೆ ಊಬ್
ವಿಸನ್ ಬೊವಾಳ್ ಆಯ್ಚೊ ಆನಿ ಉಸ್ತವಾರ್ ಫಾಲ್ಗಾಚೊ ನವೊ
ಎಕೇಕ್ ತಾಜಿ ಪಾಪ್ಲಿ ಜಶಿ ಧಾಪ್ತಾ ತಸೊ ಪೆಟಾ ದಿವೊ
ಎಕಾ ಫಾಲ್ಗಾನ್ ಏಕ್ ಆನಿ ಖಿಣಾನ್ ಸಗ್ಳೆ ಲಖ್‌ಲಖ್‌ತಾ
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಶುಕ್‌ಶುಕಾಟ್ ಒಫಿಸಾಂನಿ ಸ್ತಬ್ಧ ರ್ಘಾಡಾಂ
ಸಪ್ಲಿಂ ಉಡುನ್ ಗೆಲ್ಲಿಂ ಜಶಿಂ
ಬಂಧ್ ಜಾತಾತ್ ಖಿಡ್ಕೊ-ಕವ್ಡಾಂ ಮೊಲ್ಯಾಂತ್ಲೊ ಥಂಡ್ ವಾರೊ
ಘೆತಾತ್ ಯಂತ್ರಾಂ ಶ್ವಾಸ್ ಏಕ್ ಖಿಣಾಚೀಚ್ ಉಸಂತ್ ಅಶಿ
ಲಾಖ್‌ ಲಾಖ್‌ ಪೊಟಾಂ ಭರುನ್ ಕರ್ತಾ ತಾಂಚೆಂ ಪಾಲನ್-ಪೋಷಣ್
ಚಾಕ್ ಕೆದೆಂ ಮೊಟೆಂ ತಾಕಾ ಖಿಳ್ ಪಡತ್ ಜಾಲ್ಯಾರ್ ಮರಣ್
ಪೈಸ್ ಗಿರಾಣ್ ಜಾಂಬೊಯ್ ದಿತಾ ಸುಸ್ತ್ ಆಳ್ವಾಯೆಂತ್
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಭಾತಿ ಪೊಡುನ್ ಧಾಂವ್ತಾ ಟ್ರೇನ್ ಸ್ಟೇಷನಾ ಸ್ಟೇಷನಾರ್
ಸೊಡುನ್ ಲೊಕಾಂಕ್ ಹುಮ್ಲೆಲ್ಯಾ ಅರ್ಧ್‌ಮೆಲ್ಯಾ
ಗಚ್ಚ ರಸ್ತೆ, ಗಚ್ಚ ಪೂಲ್ ಫುಸ್ಕಟ್ಟಾ ಸಾಮ್ರೊ ಜೀವ್
ಗಾಡೆಮುಳಾಂತ್ ಕೋಣ್ ಮೆಲಾ ಕೊಣಾಚ್ಯಾ ಪಾಕಿಟಾ ಚೊರಿ ಜಾಲ್ಯಾ
ನಾ ಕೊಣಾಕ್ ಚಡುಣೆ ತಾಜೋಚ್ ತಾಕಾ ಸುವಾರ್ಧ್ ಹೊಡ್
ಗೊರ್ಯಾಂತ್ ಯೆವ್ಚಿ ಗೊರ್ವಾಂವರಿ ಮೊತ್ಯಾನೀಚ್ ಜಾವ್ನ್ ಜಡ್
ಪಾಂಯ್ ಜೆನ್ನಾಂ ಘರಾಂಕಡೆನ್ ಪೊಡುನ್ ಘೆವ್ನ್ ವತಾತ್
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.


ಝಗ್‌ಝಗೀತ್ ಹೊಟೆಲಾಂನಿ ಮಂದ್ ವಾಸ್ ಧುಂದ್ ಶ್ವಾಸ್
ಕಾರಿಂತ್ಲಾನ್ ಉತರ್ತಾತ್ ಗೊರೆ ಪಾಂಯ್ ಸೂಟ್ ನಿಳೆ
ಯೆವ್ಚಿ ರಾತೀಕ್ ಯೆವ್ಕಾರ್ ದಿವ್ತಾಕ್ ನಿಶಾಚರಾಂಚೆ ಭರ್ತಾತ್ ಮೆಳೆ
ಸರ್ಕಯ್ತಾಚ್ ಕರ್ಕರೀತ್ ನೊಟಾಂ ಫಾಲ್ತಾತ್ ಭಲೆಚ್ ಉಲೆ

ವೊತೊ ಯೆತಾ ಬಾಚಾರಾಕ್ ಜಾಯ್ತೆ ಘೆಯಾತ್ ಆಂಗಲೆಗೀತ್
ಸಗೈಚ್ ಕಶೆಂ ನಾಚುಂಕ್ ಲಾಗ್ತಾ ಆಪೈತ್ ಆಸ್ತಾ ದೊಳೆ ಮೊಡೀತ್
ದುಕಾನಾಂಚ್ಯೊ ಕಾಚೆ ಖಿಡ್ಕೊ ಹಾಂಸುನ್ ಫುಡೆಂ ಕರ್ತಾತ್ ಹಾತ್
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಎಕೇಕ್ ಮನೀಸ್ ಪಾವ್ತಾ ಘರಾ ಬ್ಲೊಕಾಂತ್ ಚಾಳೀಂತ್ ರೈಂಪ್ಲೀಂತ್ ಕೊಣಿ
ಕೊಣಾಗೆರ್ ಪೆಟ್ಟಾ ಟೀಪ್ಪಿ ಕೊಣಾಗೆರ್ ದಿವೋಯ್ ಲಾಗನಾ
ನಳಾಮುಖಾರ್ ರಾಂಗ್ ಖಂಯ್ ಗಳೊ ಕಾಡುನ್ ರಡ್ತಾ ಕೊಣೀ
ವ್ಹಾಂವ್ತಾತ್ ರಸ್ತೆ ಆಜೂನ್ಯಾ ವೇಳ್ ಥೊಡೊ ಖೊಬ್ ಕಾಮಾಂ
ಸರ್ತಾ ಸರ್ತಿ ನಾತ್ ಕೆನ್ನಾಂ ದಿವಸ್ ಬುಡ್ಲೊ ಜರೀ ಬೆಗಿಂ
ನೋಕ್ರಿರ್ ಗೆಲ್ಯಾ ಆವಯ್ಲಿಂ ಭುರ್ಗಿಂ ಪರ್ಕುನ್ ದಾರಾಲಾಗಿಂ
ವಾಟ್ ಪಳೈತ್ ಆಸ್ತಾತ್ ಜೆನ್ನಾಂ ದುಖಾಂ ಘೆವ್ನ್ ದೊಳ್ಕಾಂತ್
ತೆನ್ನಾಂ ಮುಂಬೈಂತ್ ವಾಜಿಲ್ಲೆ ಆಸ್ತಾತ್ ಸಾಂಜೆವೆಳ್ಳೆ ಸಾತ್.

ಆನಂದ್ ವರ್ತಿ

ಆನಂದ್ ವರ್ತಿ (1937 - 2006): ಕರ್ನಾಟಕಾಚ್ಯಾ ಹುಬ್ಬಿಂತ್
ಜಲ್ಮೊನ್ ಬಿ.ಎ., ಎಮ್.ಕೊಮ್. ಶಿಕ್ಪ್ ಜೊಡ್ಲೊ ಕವಿ
ಬೆಳ್ಳಾಂವಾಂತ್ ಆಸೊನ್ ಉಪ್ರಾಂತ್ ಮುಂಬಯ್ತ್ ವಸ್ತಿ
ಕರ್ನ್ ಆಸ್ಲೊ. 'ಅಕ್ಷಯ್ ದಿವೊ' ತಾಚೆಂ ಕವಿತಾ ಪುಸ್ತಕ್.
ಕನ್ನಡ ಕವಿ ದಿನಕರ ದೇಸಾಯಿಚ್ಯೊ ಕವಿತಾ 'ದಿನಕರಾಲಿಂ
ಕವನಾಂ' ನಾಂವಾಖಾಲ್ ತಾಣೆ ತರ್ಜುನ್ ಕೆಲ್ಯಾಂತ್.
ಪ್ರಭಾಕರ್ ನಾಡ್ಕರ್ಣಿಚೆಂ ಕವಿತಾ ಪುಸ್ತಕ್ 'ಗಜಲ್‌ಪ್ರಭಾ' ತಾಣೆ
ಸಂಪಾದಿತ್ ಕೆಲಾಂ.



ಸಾಂಗಾತಿ

ಕಷ್ಟ ಜಾಂವ್ ಯಾ ಸುಖ್
ಸಂತೋಸ್ ಆಸೊಂ ಯಾ ದೂಖ್
ಮುಜೆಧಾವ್ನ್ ಜಾಂವ್ಕ್ ನಾ ಚೂಕ್
ಆಜೂನ್ ಜಾಂವ್ಕ್ ನಾ ತುಜೆಧಾವ್ನ್ ಮುಕ್ತ್!


ಥೊಡೆ ಪಾವ್ತಿಂ ಪಾಟ್ಲ್ಯಾನ್
ಥೊಡೆ ಪಾವ್ತಿಂ ಮುಖ್ಲ್ಯಾನ್
ಆಪಾಲಿಪಾ ಖೆಳೊನ್ ಆಸ್ತಾಯ್
ಸದಾಂಚ್ ಮುಜೆ ಸಂಗಿಂ ಭೊಂವೊನ್!

ವಾಟೆ ಪಯ್ಲಾರ್ ದಿತಾಯ್ ಸಾಂಗಾತ್
ಸುರ್ಯಾ-ಕಿರ್ಣಾಂಕ್ ದಿವುನ್ ಹಾತ್
ಪುಣ್ ಕಾಳ್ಕಾಂತ್ ಕಿತ್ಯಾಕ್ ದಿತಾಯ್ ಲಾತ್?
ಪಳಾಯ್ ಸಾಂಡುನ್ ಕರ್ತಾಯ್ ಘಾತ್!

ಲ್ಹಾನ್ವಣಾಧಾವ್ನ್ ಪಳೆತಾಂ ತುಕಾ
ಪ್ರಯತ್ನ್ ಕರ್ತಾಂ ಆಪ್ತುಂಕ್
ಮೆಳ್ತಾಂಯ್ ಮ್ಹಾಕಾ ಧಾಂವ್ತಾಯ್ ತುಂ
ಧಾಂವ್ಣೆಂತ್ ಕಾಂಯ್ ತುಕಾ ಆಸಾ ಜಿಕೊಂಕ್?

ಲ್ಹಾನ್ ಧಾವ್ನ್ ಸಾಂಗಾತ್ ದಿಂವ್ಚೊ
ತುಂ ನೆಣಾರಿ ಸಾಂಗಾತಿ ಮ್ಹಜೊ
ಹಾಂವೆಂ ಚಲ್ಚಿಚ್ ವಾಟ್ ಚಲ್ಚೊ
ಅರೆ! ತುಂ ಮ್ಹಜ್ಯಾಚ್ ಸುರ್ಪಾಚೊ!!

ಅನಿಲ್, ಪೆರ್ನಾಲ್



ಅನಿಲ್, ಪೆರ್ನಾಲ್ (1975): ಅನಿಲ್ ಡಿ'ಸೋಜ ಗಾಂವಾನ್
ಮಂಗ್ಳುರ್ ಲಾಗ್ನಾರ್ಚ್ ಪರ್ನಾಲ್ಚೊ 'ಪಿಸೊಳಿಂ' ತಾಚೆಂ
ಕವಿತಾ ಪುಸ್ತಕ್.

ಮೊಗ್ಗ ಕಳೊ ಕಾವ್ಯಾ ದೊಳೊ

ವೊಡ್ತಾಂತ್ ಪುಲ್ಲಾ ಮೊಗ್ಗ ಕಳೊ,
ಭೊಂವ್ತಿಂ ಫಾಂಕ್ಲಾ ಸುಗಂಧ್;
ದೊಂಗ್ರಾರ್ ಪುಲ್ಲಾ ಕಾವ್ಯಾ ದೊಳೊ
ಚೊಂವ್ಚ್ಯಾಕ್ ಕಿತ್ಲೊ ಆನಂದ್!

ಮೊಗ್ರ್ಯಾಕ್ ಮೆಳ್ತಾ ಇಟಾಳ್ ಮಾತಿ,
ಕಾವ್ಯಾ ದೊಳ್ಯಾಕ್ ಮುರೊ;
ಪಯ್ಲ್ಯಾಕ್ ಮೆಳ್ತಾತ್ ಪುಕಾರ್ ವಾತಿ,
ದುಸ್ರೊ ಜಾತಾ ಚುರೊ!

ಮೊಗ್ಗ ಕಳ್ಯಾಕ್ ಮಾಳುಂಕ್ ಕೆಸಾರ್
ಮೆಳ್ತಾತ್ ಹಜಾರ್ ಜಣಾಂ,
ಕಾವ್ಯಾ ದೊಳೊ ಪುಣ್ ತೊ ಸಸಾರ್
ಕಾಟ್ ಪುಲ್ ಮ್ಹಣೊನ್ ಗಾಣಾಂ.

ಮೊಗ್ಗ ಕಳೊ ದೆವಾ ವೇದಿರ್
ನಾರ್ಲಾಂ ಕೆಳ್ಯಾಂ ಸಂಗಿಂ;
ಕಾವ್ಯಾ ದೊಳೊ ಪಡ್ತಾ ಬೀದಿರ್
ರೀಗ್ ನಾ ತಾಕಾ ಸರ್ಗಿಂ!

ಎಕ್ಲೊ ಧವೊ, ಎಕ್ಲೊ ಕಾಳೊ
ಸೊಭಾಯ್ ವಿಭಿನ್ನ್ ಖಿರಿ;
ಕಾಳ್ಯಾಕ್ ಸೊಡುನ್ ಧವ್ಯಾಕ್ ಪ್ಲೆಲೊ
ರಾಜಾಂವ್ ಕಿತ್ಯಾಕ್ ಸರಿ!

ಪುಲಾ ಆನಿ ಪುಲಾ ಮಧೆಂ
ಕೊಣೆ ರಚ್ಲೆ ಹೆ ಧರ್?
ಮನ್ಶಾ ಆನಿ ಮನ್ಶಾ ಮಧೆಂ
ಕೊಣೆ ಭಾಂದ್ಲೆ ಪಾಗರ್!

ಎಮ್. ಪಿ. ರೊಡಿಗಸ್

ಎಮ್. ಪಿ. ರೊಡಿಗಸ್ (1946): ಅರ್ಥಶಾಸ್ತ್ರಾಂತ್ ಪದ್ವಿ
ಜೊಡ್ಲೊ ಮರಿಯಾಣ್ ಪಾವ್ಲೆ ಲುದ್ವಿಗ್ ಗಾಂವಾನ್
ಮಂಗ್ಳುರ್ ಲಾಗ್ಸಾರ್ಚ್ಯಾ ಕಿನ್ನಿಕ್‌ಬ್ಯಾಚೊ. ಸಬಾರ್ ವರ್ಸಾಂ
ಥಾವ್ನ್ ದುಬಾಯ್ ಶೆರಾಂತ್ ವಸ್ತಿ ಕರ್ತಾ. ಜಾಯ್ತ್ಯಾ
ಕವಿತಾ ಸಂಗ್ರಹಾಂನಿ ತಾಚ್ಯಾ ಕವಿತಾಂಚೊ ಆಸ್‌ಪಾವ್ ಆಸಾ.



ಮ್ಹಾಕಾ ಸಮ್ಜನಾ

ತಕ್ಕಿ ಆಸಾ ಮ್ಹಾಕಾ

ತರೀ ಜಾಯ್ತಿಂ ಸಮ್ಜನಾ

ಗಿನ್ಯಾನ್ ಹಲೈಂ ಮ್ಹಾಕಾ

ದೆಖುನ್ ಜಾಯ್ತಿಂ ಸಮ್ಜನಾ

ಸಮ್ಜಿರ್ ಕಿತ್ಲೊ ಖೋಲ್ ಆಸಾ

ಹೆಂ ಮ್ಹಾಕಾ ಸಮ್ಜನಾ

ಅಂತ್ರಳ್ ಕಿತ್ಲೆಂ ವಿಶಾಲ್ ಆಸಾ

ಹೇಂಯ್ ಮ್ಹಾಕಾ ಸಮ್ಜನಾ

ಮನೀಸ್ ಆಯ್ಜಿ ರಡ್ತಾ

ಹೆಂ ಮ್ಹಾಕಾ ಸಮ್ಜನಾ

ಫಾಲ್ಕಾಂ ತೊ ಹಾಂಸ್ತಾ

ಕಿತ್ಯಾಕ್ ತೆಂ ಸಮ್ಜನಾ

ಸಂಸ್ತಾಂತ್ ಆಸಾ ಗಿರೇಸ್ತಾಕಾಯ್

ಕಶಿ ತಿ ಕಳನಾ

ತೆಚೆ ಬಗ್ಗೆ ವಸ್ತಾ ದುರ್ಬಲ್ಕಾಯ್

ಹೆಂ ಮನಾಂತ್ ವಚನಾ

ಮನ್ಶಾಂ ಮಧೆಂ ವಿವಾದ್

ಕಿತ್ಯಾಕ್ ತೆಂ ಸಮ್ಜನಾ

ಭಾವ್-ಭಯ್ಣಾಂ ಕರ್ತಾತ್ ವಾದ್

ಇಷ್ಟಾಂ ಕಶಿಂ ಜಿಯೆನಾ

ಮನ್ಶಾ ಜಿವಿತ್ ಏಕ್ ಉಮಾಣೆಂ

ತೆಂ ಸೊಡಂವ್ಕ್ ಜಾಯ್ನಾ

ಜಿಯೆಂವ್ಕ್ ಪಾತ್ಕಾವಿಣೆಂ

ಸಗ್ಳ್ಯಾಂಕ್ ಪಚೊನಾ

ಆಯ್ಜಿ ರಡ್ತಾಂ ಫಾಲ್ಕಾಂ ಹಾಂಸ್ತಾಂ

ಕಿತ್ಯಾಕ್ ತೆಂ ಕೋಣ್ ಸಾಂಗನಾ

ಮ್ಹಜೆಂ ಜಿವಿತ್ ಕಶೆಂ ಜಿಯೆತಾಂ

ದೇವುಚ್ ತೆಂ ಜಾಣಾಂ

ಮನ್ನಾಂ ಜಾಲ್ಯಾಂತ್ ದುಸ್ಮಾನಾಂ

ಕಿತ್ಯಾಕ್ ತೆಂ ಕಳನಾ

ಕಿತ್ಯಾಕ್ ಇತ್ತಿಂ ದುಸ್ಮಾನಾಂ

ತೆಂ ಮ್ಹಾಕಾ ಸಮ್ಜನಾ

ಫಾ. ಮೊರೆನೊ ಡಿ'ಸೋಜಾ, ಜೆ.ಸ.

ಫಾ. ಮೊರೆನೊ ಡಿ'ಸೋಜಾ, ಜೆ.ಸ. (1923): ತತ್ವಶಾಸ್ತ್ರಾಚೆಂ ಶಿಕಪ್ ಜೊಡ್ಲೆಲ್ಲೊ ಕವಿ ದೇವ್‌ಶಾಸ್ತ್ರಿ ಶಿಕಯ್ತಾ. ಕವಿತೆಚೆಂ ತೀನ್ ಪುಸ್ತಿಕಾಂ ತಾಣೆ ಬರಯ್ಲಾಂತ್. ಗೊಂಯಾಂತ್ ತೊ ವಸ್ತಿ ಕರ್ತಾ.



ಆರೆ ಭಾಟಾರಾ

ಆರೆ ಭಾಟಾರಾ ತುಂ ಮ್ಹಜೊ ಭಾಟಾರ್
ಪುಣ್ ವಿಸ್ತುನಾಕಾ ಹಾಂವ್ ತುಜೊ ಮುಂಡ್ಕಾರ್
ತುಂ ಜಾಯ್ತ್ ಹ್ಯಾ ಭಾಟಾಚೊ ಭಾಟಾರ್
ಪುಣ್ ಮೂಳ್ ಭಾಟಾರ್ ಹಾಂವ್ಚ್ ಮುಂಡ್ಕಾರ್
ಹಾಂವ್ಚ್ ಚಲಯ್ತಾ ಹ್ಯಾ ಭಾಟಾಚೊ ಕಾರ್ಭಾರ್

ಖಣ್ ಖಣ್ ಹಾಂವೆಂಚ್ ಖಣ್ಲೆಂ
ಹಾಣ್ ಹಾಣ್ ಹಾಂವೆಂಚ್ ಹಾಣ್ಲೆಂ
ಪಾಯಾಂಕ್ ಮ್ಹಜ್ಯಾ ಕಾಟೆ ತೊಪ್ಪೆ
ತುಕಾ ಮಾತ್ ಕಾಯಿಂಚ್ ಜಾಲೆಂನಾ
ಕಿತ್ಯಾಕ್ ತರ್ ತುಂ ಭಾಟಾರ್

ರಗ್ತಾಚೊ ಘಾಮ್ ಕೆಲೊ
ಘಾಮಾಚೆಂ ಉದಕ್ ಕೆಲೆಂ
ತ್ಯಾ ಉದ್ಕಾನ್ ಭಾಟ್ ಶಿಂಪ್ಲೆಂ
ಪುಣ್ ತೆಂ ಭಾಟ್ ತುಜೆಂ ಜಾಲೆಂ

ದಿಸಾಚಿ ರಾತ್ ಕೆಲಿ
ರಾತಿಚೊ ದೀಸ್ ಕೆಲೊ
ಕಷ್ಟಾಂಚೆಂ ಫಳ್ ಪಿಕಯ್ಲೆಂ
ಪುಣ್ ತೆಂ ಫಳ್ ಮಾತ್ ತುಜೆಂ ಜಾಲೆಂ

ಹಾಂವ್ ಜೆನ್ನಾಂ ಕಾಮ್ ಕರ್ತಾಲೊಂ
ತುಂ ಭಾಟಾಂತ್ಲ್ಯಾನ್ ಪಾಸಾಯೊ ಮಾರ್ತಾಲೊ
ದೀಸ್ ರಾತ್ ಕಷ್ಟ ಕರುನ್
ಹಾಡಾಂಚ್ಯಾ ಮ್ಹಜೊ ಪಾಂಜ್ತೊ ಜಾಲೊ
ತುಜ್ಯಾ ಮಾತ್ ಧೊಲಾಚೊ ಆಕಾರ್
ದಿಸಾನ್ ದೀಸ್ ವಾಡ್ತಚ್ ರಾವ್ತೊ

ಡೊ. ಉದಯ್ ಗಾಂವ್ಕಾರ್

ಡೊ. ಉದಯ್ ಗಾಂವ್ಕಾರ್ (1968): ಉದಯ್ ನಾಂವಾನ್
ಬರಂವ್ಚ್ಯಾ ಕವಿನ್ ಎಮ್.ಎಸ್ಸಿ., ಪಿ.ಎಚ್.ಡಿ., ಬಿ.ಎಡ್.
ಶಿಕಪ್ ಜೊಡ್ಲಾಂ. ಗೊಂಯಾಂತ್ ತೊ ವಸ್ತಿ ಕರ್ತಾ.
'ಸಯಮ್ ಘಾಡಿ' ಆನಿ 'ಮಲ್ಹಾತುಲ್ಹಾ ಜಾನ್ನಿ ಮಾಮಾ'
ತಾಚೆಂ ಕವಿತಾ ಪುಸ್ತಕಾಂ. ಮರಾಠಿಂತ್ಯಾ ತೊ ಬರಯ್ತಾ.



ಮೊಡ್ಕಂ ಫರ್

ಉಬಂತ್ ಸೊಡ್ಲಾಂ ಮ್ಹಾಕಾ ದಳ್ಳಿರ್ಯಾಂನೊ,
ಮರ್ಣಾಭಕೀಕ್ ಪಡ್ಲ್ಯಾಂ ಚುರ್ಚುರ್ಯಾಂಚೆ;
ಲಜ್ ಪೇಜ್ ತರ್ ತುಮಿಂ ಖಾಲ್ಲಿ ಭಾಜುನ್
ಉಷ್ಪಾರ್ ಪೊಸ್ತಾತ್ ವೆಚಿಕ್ ಪುತಾಭಾಷೆನ್!

ಕೆದ್ಯಾ ವಳ್ಳಳ್ಯಾಂಚೆ ತ್ರಾಸ್ ಕಾಡೀತ್,
ಪೆಂಗಟ್ ಬಾಂದುನ್, ಉಂಡಿ ಉಣಿ ಕರುನ್,
ತುಮ್ಚ್ಯಾ ಧಿರಿಷ್ಟ್ ಆಜ್ಞಾ ಪಣ್ಜಾಂನಿರೆ
ಚಿರ್ಯಾನ್ ಚಿರೆ ದಾಳುನ್ ಬಾಂದ್ಲೆಂ ಮ್ಹಾಕಾ;
ರಗತ್ ಆಟೊವ್ನ್ ಜೊಡ್ಲಿಂ ಕಸ್ತರಾಂ,
ಶಿರಾಂ ಶಿರಾಂತ್ಲ್ಯಾನ್ ಕಷ್ಟ್ ಉಸ್ಪೀತ್,
ಕಣಾ ಕಣಾಂತ್ಲ್ಯಾನ್ ಹುಮ್ ಗಳ್ಳೆತ್
ಆಸ್ಲೆಂ ನಾಸ್ಲೆಂ ಸಗ್ಳೆಂ ಪೊಂಪ್ಲೆಂ ಮ್ಹಾಕಾ.

ಆಯ್ತ್, ಕೊಸ್ಕುನ್ ಗಲ್ಬಾತ್ ವಣಿ ಮ್ಹಜ್ಯೊ
ಘಾತ್ರಾನ್ ಮಾತ್ ಭರ್ಲಣ್ ಜಾತ್ಲೆಂ ಹಾಂವ್:
ದಮಿಗ್ ಕಳ್ಳಳ್ಯಾಂಚೊ ಮಾರ್ತಾಂ ಉಲೊ:
ಬಾಬಾಂಸೊ, ಪರ್ತ್ ಯಯಾತ್ ಹ್ಯಾ ಗಾಂವ್ಚ್ಯಾ ಘರಾ;
ರೊಖ್ಣೆಂ ಮ್ಹಜೆಂ ಪುನರ್ವಸನ್ ಕರಾತ್;
ಲಾಯಾತ್ ಮುಳ್‌ಚೆ ಮಾತ್ಯೆಂತ್ ರೊಂಪಿ, ತೆನ್ನಾಚ್
ರಸ್‌ರಸ್ತಲಿ ಸಂತತ್, ನಾಲ್ಯಾರ್ ಮ್ಹಜಿ
ಮಾತಿ ಮೆಳ್ಳಿ ನಾ ರೆ ನಿಮ್ಣೆ ನಿದೆಕ್!

ಒಲಿವಿನ್ಯು ಗೊಮಿಶ್

ಒಲಿವಿನ್ಯು ಗೊಮಿಶ್ (1943): ಗೊಂಂಯ್ಚ್ಯಾ
ಡೊನಾಪಾವ್ಲಾಲಾಗಿಂ ವಸ್ತಿ ಕರ್ಚ್ಯಾ ಕಮಿನ್ ಎಮ್.ಎ., ಪಿ.ಎಚ್.ಡಿ.
ಶಿಕಪ್ ಜೊಡ್ಲಾಂ. ಇಂಗ್ಲಿಷಾಂತ್ ಆನಿ ಆಪ್ತಾಪ್ ಪೊರ್ತುಗೇಜ್
ಭಾಷೆಂತ್ಯಾ ತೊ ಬರಯ್ತಾ. ದೊತೊರ್ ಸನದ್ ಜೊಡ್ಲೊ
ಪ್ರೊಫೆಸರ್ ಒಲಿವಿನ್ಯು ಗೊಮಿಶ್ ಎಕಾ ತೆಂಪಾರ್ ಗೊಂಯ್
ವಿಶ್ವವಿದ್ಯಾನಿಲಯಾಚ್ಯಾ ಕೊಂಕಣಿ ವಿಭಾಗಾಚೊ ಮುಕೆಲಿ
ಆಸ್‌ಲ್ಲೊ. ತರ್ಜಾನ್ ಕೆಲ್ಲಿಂ ದೋನ್ ಕವಿತೆಚಿಂ ಪುಸ್ತಕಾಂ
ತಾಚಿಂ ಪರ್ಗಟ್ ಜಾಲ್ಯಾಂತ್.



ಸಾಂಕೊ ಮೊಡ್ಲಾ ಮಾತ್

ಗಾಂವಾರ್ ಆತಾಂ ಆಕಾಂತ್ ಉಟ್ಟಾ
ಬೊಬೋ ಉಟ್ಟಾತ್ ಲಾಕ್
ಗಾಂವ್ಚೆ-ಮುಂಗಾ ಪೆಂಕಾಡ್ ಮೊಡ್ಲಾಂ
ಮಂತ್ರಿ ಸಾಯ್ಬಾ ರಾಕ್
ಅನ್ವಾರಾಂಚೆಂ ಕೊಳ್ಳಲ್ ಪುಟ್ಟಾಂ
ದೆವಾ ಆಮ್ಚ್ಯಾ ಸರ್ದೆಸ್ವರಾ
ಪೊರ್ದೆ ರಾತಿಂ ಸಾಂಕೊ ತುಟ್ಟಾ
ನಿವಾರ್ ಸಾಯ್ಬಾ ಸೊಡ್ವಣ್ಣಾರಾ

ಆಕಾಂತ್ ಕಿತ್ಯಾಕ್, ಕಿತ್ಯಾಕ್ ಬೊಬೋ
ಮೋಡ್ ಮಾತ್ಯಾರ್ ಮಾಂಡ್ಲಾಂ
ಹಾಂವ್-ಗಾ ಭೆಷ್ಟೊಚ್ ಚಿಂತುನ್ ಉಬೊ
ಕಾಳೀಜ್ ಘಾಮಾನ್ ಬುಡ್ಲಾಂ

ಪಯ್ಲಿಚ್ ನ್ಹಯ್‌ಗಿ ಯೇರ್ ಆಯಿಲ್ಲಿ
ಆಲ್ತಡ್ ಪಲ್ತಡ್ ವಿಂಗಡ್ ಜಾಲ್ಲಿ
ನಾಂವಾ ತೆಕಿಡ್ ಸಾಂಕೊ ಆಸ್ಲೊ
ಗಾಂವಾರ್ ಆಮ್ಚ್ಯಾ ಎಕ್ವೆಟ್ ನಾಸ್ಲೊ
ಮಾಯಾಮೊಗಾ ಮಾಸಾಂ ಬಿರುನ್
ಉರ್‌ಲ್ಲಿ ಫಕತ್ ಕಾತ್
ಆತಾಂ ತರ್‌ಯ್ ಜಾಲ್ಲೆಂ ಕಿತೆಂ
ಸಾಂಕೊ ಮೊಡ್ಲಾ ಮಾತ್!

ತೆನ್ನಾಂಚ್ ನ್ಹಯ್‌ಗಿ ಪಡ್‌ಲ್ಲಿಂ ಮೊಡಿಂ
ಜಾತಿ ಕಾತಿ ಮ್ಹಣೊನ್ ಥೊಡಿಂ
ಭೆಷ್ಟೊಚ್ ಉಬೊ ಆಸ್ಲೊ ಸಾಂಕೊ
ಕೊಣ್ ಕೊಣಾಕ್ ದಿತಲೊ ತೆಂಕೊ?
ಮನ್ಶಾಪಣ್‌ಚ್ ಕುಡ್ಲೆಂ ಜಾವುನ್
ದೆವಾಕ್‌ಚ್ ಜಾಲ್ಲೊ ಘಾತ್
ಆತಾಂ ತರ್‌ಯ್ ಜಾಲ್ಲೆಂ ಕಿತೆಂ
ಸಾಂಕೊ ಮೊಡ್ಲಾ ಮಾತ್!

ದುಬ್ಬಾ ಧಾಕ್ಪಾಂ ಘರಾಂ ಮೊಡ್ಲೆ
 ಗಿರೇಸ್ತ ಗಿರೇಸ್ತ ಜಾವ್ನ್ಚ್ ಗೆಲೆ
 ಲೊರಿಯೆ ಜಡಾಯ್ ಭೆಷ್ಟೆಂಚ್ ನೀಬ್
 ಸಾಂಕ್ಯಾಕ್ ವೊಡ್ಲ್ಯಾರ್ಯಾ ನಾತ್ಲಿ ಜೀಬ್
 ನೈತಿಕ್ ಮೊಲಾಂ ಉಬೊನ್ ಗೆಲ್ಲಿಂ
 ದಿವುನ್ ಹಾಂಕಾಂ ಲಾತ್
 ಆತಾಂ ತರ್ಯ್ ಜಾಲ್ಲೆಂ ಕಿತೆಂ
 ಸಾಂಕೊ ಮೊಡ್ಲಾ ಮಾತ್!

ಆಕಾಂತ್ ಕಿತ್ಯಾಕ್, ಕಿತ್ಯಾಕ್ ಬೊಬೋ
 ನವೆಂ ಕಾಂಯ್ ತರ್ಯ್ ಘಡ್ಲಾಂ
 ಹಾಂವ್‌ಗಾ ಭೆಷ್ಟೊಚ್ ಚಿಂತುನ್ ಉಬೊ
 ಕಾಳೀಜ್ ಘಾಮಾನ್ ಬುಡ್ಲಾಂ!

ಕಿಶೂ, ಬಾರ್ಕುರ್

ಕಿಶೂ, ಬಾರ್ಕುರ್ (1969): ಕಿಶೋರ್ ಗೊನ್ನಾಲ್ವಿಸ್ ಗಾಂವಾನ್
 ಉಡುಪಿ ಲಾಗ್ನಾರ್ಚ್ಯಾ ಬಾರ್ಕುರ್ಚೊ. 'ಧಾಕ್ಪಾ ದೆವಾಚಿಂ
 ಭುರ್ಗಿಂ' ತಾಚ್ಯಾ ಕವಿತಾಂಚೆಂ ಪುಸ್ತಕ್.



ಜಗ್ಗಾಣೆಂ ಆನಿ ಜೀಬ್

ಅಜ್ ಕೊಣೆ ತರ್ಯ್ ಜಗ್ಗಾಣ್ಯಾಕ್
 ಭಾಯ್ರೆತೇಲ್ ಪುಸ್ತಾಂ
 ಅಂತ್ರಳಾಚ್ಯಾ ಸಂದಾಂ ಸಂದಾಂ
 ಕೆವ್ಲೆಂ ಮುಸ್‌ಮುಸ್ತಾಂ
 ಶಿಂದ್ರಾ, ಕಾಪ್ತಾ, ಚಿರ್ರಾ, ಪಿಂಜ್ತಾ
 ಮಳ್ಬಾಚಿಂ ಜಾಲಿಂ ಫಿಂತಾಂ
 ಚಿಂತುನ್ ಚಿಂತುನ್ ದೆವಾ, ದೆವಾ
 ಕಾಲೆವ್ನ್ ಯೆತಾತ್ ಆಂತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ
 ಧಗಾಕ್ ತಾಂಚ್ಯಾ ಲಾಸ್ತಾಂ
 ತಾಚೆಬರೀಜ್ ಮನ್ಶಾಜಿಬೆನ್
 ಚಡಿತ್ ಮ್ಹಾಕಾ ತಾಸ್ತಾಂ
 ಶಿಂದ್ಲಾಂ, ಕಾಪ್ಲಾಂ, ಚಿರ್ದಾಂ, ಪಿಂಜ್ಲಾಂ
 ಆಡ್ಲೆಂ ಉಬೆಂ ಘಾಸ್ತಾಂ
 ಮೊನ್ಯಾ ಎಕಾ ಪಿಶ್ಯಾಬರಿ
 ಸೊಸ್ಲಿಕಾಯೆನ್ ಸೊಸ್ತಾಂ.

ಆಜ್ ಜಗ್ಗಾಣೆಂ ಯಾದಿ ದಿತಾ
 ಸೊಸುಂಕ್ ಜಾಯ್ನಾ ಮ್ಹಾಕಾ
 ಆದ್ಲೆ ಯಾದಿನ್ ಗೊಬರ್ ಜಾಂವ್ಚ್ಯಾಕ್
 ತೇಲ್ ಪುಸ್ತಾಂ ತುಕಾ
 ಹಾತಾನ್ ಕುಡ್ಯೊ ಭಾಣಿರ್ಯಾಚೊ
 ಘೆವ್ನ್ ಮಳ್ಬಾಂತ್ ಘುಸ್ತಾಂ
 ತೇಲ್ ತುಜೆಂ ಪುಸುನ್ ಕಾಡುಂಕ್
 ನೆಕೆತ್ರಾಂಚೆರ್ ಬಸ್ತಾಂ.

ಚಾ.ಫ್ರಾ. ದೆಕೊಸ್ತಾ

ಚಾ.ಫ್ರಾ. ದೆಕೊಸ್ತಾ (1931 - 1992): ಗಾಂವಾನ್ ಮಂಗ್ಳುರೊ
 ಚಾರ್ಲ್ಸ್ ಫ್ರಾನ್ಸಿಸ್ ದೆಕೊಸ್ತಾ ಸಬಾತ್ ವರ್ಸಾಂ ಮುಂಬಯ್
 ಆಸ್‌ಲ್ಲೊ. 'ಸೊಂಶ್ಕಾಚೆ ಕಾನ್' ತಾಚಾ ಕವಿತಾಂಚೆಂ ಪುಸ್ತಕ್.
 ಹ್ಯಾ ಪುಸ್ತಕಾಕ್ 1989 ಇಸ್ರೆಲ್ ಕೇಂದ್ರ ಸಾಹಿತ್ಯ ಅಕಾಡೆಮಿಚಿ
 ಪುರಸ್ಕಿ ಲಾಭ್ಲಾ. 'ಮೊಶಿಯಾಂ' ತಾಚಾ ಪದಾಂಚೆಂ ಪುಸ್ತಕ್.
 ತಾಚಿಂ ಜಾಯ್ತಿಂ ಪದಾಂ ಕೆಸೆಟಿಂನಿ ಫಾಮಾದ್ ಜಾಲ್ಯಾಂತ್.
 ತಾಚ್ಯೊ ಕವಿತಾ ಗೊಂಯ್ಚ್ಯಾ ಶಾಳಿಂನಿ ಶಿಕಯ್ತಾತ್.




ಪರ್ವತ್ ಮ್ಹಾಕಾ ಜಾಂವ್ಚೆಂ ಆಸಾ

ತೆ ಪಡ್ವಾತ್ ತೆನ್ನಾಂ ಹಾಂವ್ ವಾಡ್ವಾಂ,
 ದೀವ್ನ್ ಮ್ಹಜೆಂ ಬಳ್ ತಾಂಕಾಂ
 ಏಕ್ ದೀಸ್ ಉಬೆ ಕರ್ಚೆ ಆಸಾತ್
 ಪ್ರಾಣಾಚಿ ಪುಂಕ್ ಘಾಲುನ್
 ಪ್ರಾಣ್ ತಾಂಕಾಂ ಹಾಡ್ಚೆಂ ಆಸಾ.
 ಪಡ್ವಾತ್ ತೆ ಪಡುಂ ದೀ ಖುಶಾಲ್.
 ಪರ್ವತಾಬರಿ ಹಾಂವ್ ಥಿರ್ ಉರ್ದೊಂ
 ಜಾಲ್ಯಾರ್,
 ಸಗ್ಳೆ ಉಬೆ ರಾವ್ತಲೆ ಗಾ.
 ಮೋಡ್ ಯೆತಾ
 ಝಾಡಾಂ-ಪೆಡಾಂ ಹುಮ್ಮುನ್ ಪಡ್ವಾತ್.
 ಕುಸುನ್ ತಾಂಚೆಂ ಸಾರೆಂ ಜಾತಾ
 ತಾಂತುಂತ್ಲ್ಯಾನ್ ಕೋಂಬ್ ಪುಟ್ಟಾತ್
 ನವೆ ರೂಕ್ ಝೆಲಯ್ತ್ ಆಂಗಾರ್
 ಪರ್ವತ್ ಮಾತ್ ಥಿರ್ ಆಸ್ತಾ
 ಪರ್ವತ್ ಮ್ಹಾಕಾ ಜಾಂವ್ಚೆಂ ಆಸಾ

ಲಕ್ಷಣ್‌ರಾವ್ ಸರ್ದೇಸಾಯ್

ಲಕ್ಷಣ್‌ರಾವ್ ಸರ್ದೇಸಾಯ್ (1904 - 1986): ಕಥಾಕಾರ್
 ಜಾವ್ನ್‌ಚ್ ಫಾಮಾದ್ ಲಕ್ಷಣ್‌ರಾವ್ ಸರ್ದೇಸಾಯಿನ್
 ಮರಾಠಿಂತ್ ತಶೆಂ ಪ್ರೊಫೆಸರ್‌ಚ್ ಭಾಸಾಂನಿ ಚಡ್‌ಶೆಂ
 ಬರಯ್ಲಾಂ. ಕೊಂಕಣಿಕ್ ತಾಚೆಂ ಯೆಣೆಂ ಭೋವ್
 ಮಾಗಿರ್ಚೆಂ.



ಉಬ್ಬಿ

ಮಗಲೆ ಬಾಜೂಕ್ ಬಶಿಲ್ಲೊ ಅಪರಿಚಿತ್ ಪಯ್ಲಾರಿ
ನಿದ್ವಂದ್ ಪಳ್ಳಿ
ಆಂಗ್ ಪೂರಾ ಸಡ್ಲ ಜಾವ್ನು ತಾಗಲೆ ಮಾತ್ತೆ
ಮಗಲೆ ಖಾಂದಾರಿ ಆಯಿಲಾಂ
ಆಪ್ಲೆಂಚಿ ನಿದಾಂತ್ ತೊ ಕಿತ್ಲೊ ಮುಗ್ಗ್
ಕಿತ್ಲೊ ನಿರುಪಾಯ್ ದಿಸ್ತಾ.

ವಾರ್ಯಾಕ್ ತಾಗಲೆ ಹಾತಾಚೆ ಝಗ್‌ಮಗಿ ರೋಮ್ ಹಾಲ್ತಾ
ತೆಲ್‌ಕಟ್ ನಿಡ್ಲಾಕ್ ಮುಕಾರ್ಚೆ ಚಾರ್ ಕೇಸ್ ಚಿಕಟ್ಟಾ
ದೋನಿ ದೋಳ್ಳಾ ಬಾಜೂಕ್ ಸಾನ್ಸ್ ಗೇರೆ - ತಾನ್ಸೆ ಮಿಷೇನ್ ಹಾಸ್ತಾನಾ ಥಂಯ್
ನೀದೆ ಪಡ್ವಾ ಪುರೊ


ಫರಾ ಜಾಲ್ಯಾರಿ ದೋನಿ ಪಾಂಯ್ ಪೊಟಾಕ್ ಹಾಡ್ನು
ಏಕ್ ಹಾತ್ತಾರಿ ಮಾತ್ತೆ ದವರ್ನು ನಿತ್ತಾಶಿಲ್ಲೊ....
ಕಶ್ಮಿ ಗಲ್‌ಗಲೀ ಹಾಲ್ತಾ ತಾಗಲೆ ಲಾಂಬಟ್ ತೊಗ್ಗೊ ವಟ -
ಆಯೀನ್ ಜೋರಾನೇ ಮಾತ್ತ್ಯಾಕ್ ತೇಲ್ ಘಾತ್ತಿಲ್‌ವರಿ
ಹಾಗಲೋ ಆವಾಜು ಕಶ್ಮಿ ಆಸ್ತು ಪುರೋ -
ಕಾಲರಾ ವಯ್ಲಿ ಮಾತ್ತ್ ಘಾಸೂನ್ ಗೆಲ್ಲೆ ಶರ್ತಾಚೆ
ಪ್ರಿಂಟಾ ಮ್ಹಣ್ಣಿ?

ತಾಗಲೆ ಬಾಪಾಯ್ಸ್ ತಾಕ್ಕಾ ಪಯ್ಲೆ ವೇಳಾ
ಆಂಗ್ಲೀಕ್ ಸಾಮಾನ್ ಹಾಡ್ವಾಕ್ ಪೇಟೈಲ್ ತಾವಳಿ
ಕಶ್ಮಿ ಭೀವ್ನು ಕಾಂಪ್ಲೆ?
ತೀನ್‌ಸಾಣೇರಿ ದಿವೊ ಲಾಯ್ತಾನಾ ತಾಕ್ಕಾ
ಕೊಣಾಲೆ ಉಗ್ಡಾಸು ಜಾವ್ನು ಗಳೊ ಭರ್ನು ಆಯ್ಲೊ?

ತಾಗಲೆ ಪಾಯಾ ನಾಕ್ವಾಂ ಖಿರ್ಪಿರೀ ವಾಡತ್ ಆಸ್ತಾತ್
ಏಕ್ ಪಾವುಲಾಚ್ಯಾನ್ ಚಪ್ಪಲ್ ಹಗೂರ್ ನಿಸರ್ಲ್ಯಾ
ದಿಶೇಕ್ ಏಕ್ ಥಕಲ್ಲೆ ಹಾತ್ ಪಾಂಯ್ ಸೋಣ್ಣು
ಏಕ್‌ದಂ ಹಗೂರ್ ಜಾಲ್ಲ್ಯಾ ಹೋ ಜೀವು -
ಆತ್ತಾ ಅನಂತಾಂತ್ ಫುಲತ್ ಆಶಿಲ್ಲೊ ಏಕ್ ಸ್ವಪ್ನಾ ಕಳೊ

ಹಾಗಲೆ ಹೇ ಹಾಲ್ತಾ ತೇ ಛಾತೀ ಭಿತ್ತರೆ
ಶ್ವಾಸಾಚಿ ಉಬ್‌ಚ್ ಪುರೊ -
ಹ್ಯಾ ಸಬಂದ್ ವಿಶ್ವಾಕ್ ಉಬ್ ದವರ್ಚ್ಯಾಕ್!

ಜಯಂತ ಕಾಯ್ದಿಣಿ (1955): ಕರ್ನಾಟಕಾಚ್ಯಾ ಗೋಕರ್ಣಾಂತ್ ಜಲ್ಮಲ್ಲ್ಯಾ ಕವಿನ್, ಬಯೋಕೆಮಿಸ್ಟ್ರಿಂತ್ ಸ್ನಾತಕೋತ್ತರ್ ಪದ್ವಿ ಜೊಡ್ಲ್ಯಾ ಸಬಾರ್ ವರ್ಸಾಂ ಮುಂಬಯ್ ತೊ ಆಸ್ಲೊ ತರೀ ಆತಾಂ ಬೆಂಗ್ಳುರಾಂತ್ ವಸ್ತಿ ಕರ್ತಾ. ಕನ್ನಡ ಭಾಷೆಂತ್ ತಾಚ್ಯಾ ಕವಿತೆಚಿಂ ಚಾರ್ ಪುಸ್ತಕಾಂ ಯೆದೊಳ್ ಪರ್ಗಟ್ ಜಾಲ್ಯಾಂತ್. ಸಬಾರ್ ಪ್ರಶಸ್ತ್ಯೊ ಆಪ್ಲಾಯಿಲ್ಲೊ ತೊ, ಕನ್ನಡ ಫಿಲ್ಮಾಂ ಖಾತೀರ್ ಪದಾಂಯ್ ರಚ್ತಾ.



మజ్యాంత్లో ఐక్ 'జూ'

జగారాహాట్ గాడే తాణ్తా
మాజ్యా మానేర్ తుం
ఆని మజ్యాంత్ ఐక్ జూ!

మనా ముల్కాంత్ మాజ్జర్ బస్సా
వాఘా దోళి వేటార్తా పళి!
లాల్ దాడే లాల్ నేబాడేం
మాంస్‌విండే దోళ్ళానే గిళ్తా
పంజో మార్బ్బా పుడేం!

ఆని కాళింగ్ ఫణో టుభార్తా
కాళ్జాక్ వేంటో సురళిత
తాజోయ్ పుత్తార్ కృష్ణ వాజేతా
మాత్తార్ నాచుంక్ మురలింత్!
భాతింత్ కేల్లొ ప్పొట్టాంత్ లాండ్రొ
దోళ్ళాంత్ దుర్దుర్ హుప్‌గుడ్డొ

మాత్తాంత్ నాచ్తా మాకడ
బేంబేం కర్తా బోకడ
ఆంతడ్యాంత్ ఫిర్తా సిస్‌డర్
ఫాటి కణ్ణాక్ అజ్గర్

డుక్తా చామ్ కరాడే రోమ్
ఁత్తాంత్ పోపట్‌పంబి
జిరాఫేమాన్ గాడ్వా కాన్
జాల్ ఁంకాచి - జగా వాళ్‌వేటాంబి!

బగ్గేంత్ బస్సా కాంగరొ
ఆశే పిలా పోట్టొళ్ళు
హాంబో విసర్ మాకా పడ్డా
నంది బ్యేల్ హాంవ్ సజ్లా
జగాజోవిండాక్ హాంవ్ ఝుంప్లా
మాజ్యా మానేర్ తుం
తరీ మజ్యాంత్ ఐక్ 'జూsss'!

ಡೊ. ಗೌರೀಶ್ ಕಾಯ್ಕಿಣಿ (1912 - 2002): ಕನ್ನಡ, ಇಂಗ್ಲಿಷ್ ತಲೆಂ ಮರಾಠಿಂತ್ ಬರವ್ನ್ ಆಸ್‌ಲ್ಲಾ, ಗೌರೀಶ್ ಕಾಯ್ಕಿಣಿಚೆಂ 'ಮೀನಾಕ್ಷಿ' ಕವಿತಾ ಪುಸ್ತಕ್ ಕೊಂಕಣಿಂತ್ ಉಜ್ವಾಡಾಕ್ ಆಯ್ಲಾಂ. 1994 ಇಸ್ವೆಂತ್ ಕರ್ನಾಟಕ ವಿದ್ಯಾಪೀಠಾನ್ ತಾಕಾ ಡೊಕ್ಟರೇಟ್ ದೀವ್ನ್ ತಾಂಚೊ ಗೌರವ್ ಕೆಲಾ.



ಪುರೊ ಜಡಾಯ್ ಸಂಸಾರಾಚಿ

ಶಾಂತ್ ನದಿರ್ ಎಕ್ಸರ್ ಹೊಡೆಂ
 ಆಪಯ್ತ್ ಹಾಲೊನ್ ಧಲೊನ್;
 ದುಧಾ-ಚಾಂಧ್ಲೆಂ ಪಾಂಗ್ರಯ್ತ್ ಆಮ್ಕಾಂ
 ಮೊಗಾ ಆಮಾಲ್ ಮೆಳವ್ನ್;
 ಹಿಂವಾಳ್ ವಾರೆಂ ಸುಗಂಧ್ ಹಾಡಿತ್
 ಮೊಗ್ಗೆ ಕಳೆ ಪುಲೊನ್;
 ಗಡಿವೀಣ್ ಆಕಾಸ್ ಸೈತಿ
 ಆಪಯ್ತ್ ಆಮ್ಕಾಂ ಸದಾಂಯ್
 ಪುರೊ ಜಡಾಯ್ ಸಂಸಾರಾಚಿ;
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಭಿರಾಂತ್ ಕಿತ್ಯಾಕ್ ಉಟ್ಟಿ ತುಕಾ?
 ಕುಡಿನ್ ತಶೆಂ ಕಾಂಪ್ತಾಯ್?
 ನೆಕೆತ್ರಾಂಚೆ ಹಜಾರ್ ದೊಳೆ
 ಕಶೆ ಚುಕೊಂವ್ ಮ್ಹಣ್ತಾಯ್?
 ಗವಾಯ್ ದಿತಾತ್ ಗುಪೀತ್ ಪಯ್ಣಾಕ್
 ಮ್ಹಣೊನ್ ತಾಂಚೆರ್ ಶಿಣ್ತಾಯ್?
 ರಾತಿಚೊ ದೀಸ್ ಕೆಲಾ ತಾಂಣಿ!
 ಆಸಾ ಹುಸ್ಕೊ ತಾಂಕಾಂಯ್
 ಪುರೊ ಜಡಾಯ್ ಸಂಸಾರಾಚಿ;
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಹೆಂ ಥಂಡ್ ವಾರೆಂ, ಹಿ ಶಾಂತತಾ
 ಭುಲ್ ಘಾಲ್ಚಿನಾ ಪರ್ತ್ಯಾನ್;
 ನಿದ್ರಾ-ದೇವಿ ಸುಂಗಾರ್ಚಿನಾ
 ಹಾಚೆ ಪ್ರಾಸೀ ವ್ಹರ್ತ್ಯಾನ್;
 ನಿಸರ್ಗಾನ್ ಆಜ್ ನಾಗಯ್ಲಾ ಸರ್ಗ್!
 ಲಾಭ್ಲಾಂ ಸಗ್ಳೆಂ ಪುರ್ತ್ಯಾನ್.
 ಪುಣ್ ಹೆಂ ಅಮೃತ್ ಖಿಣಾಚೆಂ-ಗೋ;
 ಉರ್ಟೆನಾ ತೆಂ ಸದಾಂಯ್.
 ಪುರೊ ಜಡಾಯ್ ಸಂಸಾರಾಚಿ;
 ಚಲ್ಯಾಂಗೊ ಪಯ್ಸ್ ದೊಗಾಂಯ್.

ಸುಂಕಾಣ್ ಹಾಂವೆಂ ಧರ್ಲಾಂ ಹಾತಿಂ;
 ಬಸ್ಲಾಂಯ್ ಥಂಯ್ಸರ್ ಮಧೆಂ;
 ಮುಖ್ಲಿಂ ಸಪ್ಲಾಂ ದೊಳ್ಳಾಂತ್ ಜಾಗಿಂ
 ಪುಲ್ತಾ ಕಾಳೀಜ್ ತುಜೆಂ;
 ಸಪ್ಲಾ-ರಾಜಾಕ್ ಪಯ್ಲೆ ಹೆಂ ಆಮ್ಚೆಂ
 ದಿಸ್ತಾ ನ್ಹಯ್ ಲಾಂಬ್ ಕೆದೆಂ?
 ನಿರಾಸ್ನಾಕಾ, ಪಯ್ಲಾಚಿ ರೂಚ್
 ವಿಸರ್ಚೆನಾಂಯ್ ಕೆದ್ನಾಂಯ್.
 ಪುರೊ ಜಡಾಯ್ ಸಂಸಾರಾಚಿ;
 ಚಲ್ಯಾಂಗೊ ಪಯ್ ದೊಗಾಂಯ್.

ಹಿ ಮರ್ಣಾಚಿ ಮಾತಿ ಸಾಂಡುನ್
 ಸಾತಾಂ ದರ್ಯಾಂ ಭಾಯ್ಲ್ಯಾನ್;
 ಮಳಾಬ್, ಸಾಗೊರ್ ವೆಂಗೊನ್ ಆಸ್ಚ್ಯಾ
 ಸ್ವಾಧಿಕ್ ಥಳಾ ವಯ್ಲ್ಯಾನ್;
 ಬಾಂಧ್ಯಾಂ ಅಮರ್ ಜಿವಿತ್ ಆಮ್ಚೆಂ;
 ಹೆ ದೀಸ್ ವಚೊಂ ಪೆಲ್ಯಾನ್!
 ಥಂಯ್ ಜಾಂವ್ಚೆನಾ ಕಾಳ್ಜಾಂತ್ ತುಫಾನ್!
 ಶಾಂತಿ ಥಂಯ್ಸರ್ ಸದಾಂಯ್.
 ಪುರೊ ಜಡಾಯ್ ಸಂಸಾರಾಚಿ;
 ಚಲ್ಯಾಂಗೊ ಪಯ್ ದೊಗಾಂಯ್.

ಜೆ. ಬಿ. ಮೊರಾಯಸ್

ಜೆ.ಬಿ. ಮೊರಾಯಸ್ (1933): ಜೊನ್ ಬಾಪ್ತಿಸ್ತ್ ಮೊರಾಯಸ್ ಜಲ್ಮಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ನಿಡ್ವೊಡೆಚೊ ತರ್ಯ್ ಸಬಾರ್ ವರ್ಸಾಂ ಥಾವ್ನ್ ಮುಂಬಯ್ತ್ ವಸ್ತಿ ಕರ್ತಾ. 'ನವಿ ವ್ಹಕಲ್', 'ಭಿತರ್ಲೆಂ ತುಫಾನ್', 'ಏಕ್ ಥೇಂಟ್, ಏಕ್ ಪಾನ್' ತಾಚ್ಯಾ ಕವಿತಾಂಚೆ ಸಂಗ್ರಹ್. 'ಭಿತರ್ಲೆಂ ತುಫಾನ್' ಪುಸ್ತಕಾಕ್ 1985 ಇಸ್ರೆಲ್ ತಾಕಾ ಕೇಂದ್ರ ಸಾಹಿತ್ಯ ಅಕಾಡೆಮಿಚಿ ಪ್ರಶಸ್ತಿ ಲಾಭ್ಲ್ಯಾ ತಾಚ್ಯೊ ಕವಿತಾ ಹಿಂದಿಂತ್ಯಾ ಅನುವಾದಿತ್ ಜಾಲ್ಯಾತ್. ರವೀಂದ್ರನಾಥ ಠಾಗೋರಾಚೆಂ 'ಗೀತಾಂಜಲಿ' ಕವಿತಾ ಪುಸ್ತಕ್ ತಾಣೆ ಕೊಂಕಣಿಕ್ ಅನುವಾದ್ ಕೆಲಾಂ. ಕನ್ನಡ ಕವಿ ಬಿ.ಎ. ಸನದಿಚೆಂ ಕವಿತಾಂ 'ನವೆಂ ಪಯ್ಲೆ' ನಾಂವಾರ್ ಅನುವಾದ್ ಕರುನ್ ಪರ್ಗಟ್ ಕೆಲ್ಯಾಂತ್.



ಮಾಗ್ಣೆಂ

ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್
ತುಜೆಲಾಗಿಂ ಹಾತೆರ್ ಆಸಾ?
ಕಾಂಟ್ಯಾ ಮದ್ಲ್ಯಾ ಫುಲಾಕ್ ಮ್ಹಜ್ಯಾ
ಕಿಡೀನ್ ಕೆನ್ನಾ ದೀಶ್ ಫಾಲಿ
ಖಿಂಯ್ಚೆ ರಾತಿಂ ಖಿಂಯ್ಚೆ ವಾಟೆನ್
ನಶ್ಟಾ ಕಿಡಿ ದಾಡ್ ಜಾಲಿ?
ಪುಶ್ಟಿ ಮ್ಹಜ್ಯಾ ಫುಲಾ ಫಳಾ
ಕ್ಷಿಶ್ಟ್ ಕಾಂಟೀಯ್ ಭಶ್ಟ್ ಕರುನ್
ಉಶ್ಟೆಂ ಚಿಂವ್ಚ್ಯಾ ನಶ್ಟೆ ಕಿಡಿಕ್
ಕಾತರ್ ಉಡಂವ್ಕ್ ಹಾತೆರ್ ಆಸಾ?
ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್
ತುಜೆಲಾಗಿಂ ಹಾತೆರ್ ಆಸಾ?

ಜಿವಿತಾಚ್ಯಾ ತಾತ್ವಿಕ್ ಬಾಂದ್ಪಾಕ್
ಪುಡ್ಪುಡಿತ್ ಕುಂದೆ ಆಸ್ಲೆ
ಸೊಭಾಯೆಚ್ಯಾ ಪೊರ್ಲಾ ಸವೆಂ
ಘಟಾಯೆಚೆ ಸಾಂದೆ ಆಸ್ಲೆ
ಮಜ್ಬೂತ್ ಕುಂದ್ಯಾಂಕ್ ಕಾಳ್ಕೆ ರಾತಿಂ
ಕೊಣೆ ಕೆನ್ನಾ ವಾಂದೆ ದಿಲೆ?
ಸೈತಾನಾಚ್ಯಾ ಪಿಲ್ಯಾನ್ ಕಶೆ
ಪೊಕೊರ್ನ್ ಪೊಕೊರ್ನ್ ಚಿಂದಿ ಕೆಲೆ?
ವಾಳಯ್ ಸಯ್ನಾಕ್ ಬಂಧಿ ಕರುನ್
ಗಲಾಯ್ ನಾಸ್ತಾಂ ಶಿಂದುನ್ ಉಡವ್ನ್
ಥಳಾ ಥಾವುನ್ ಖಾಂದಿ ದಿವುನ್
ಬಾಂಧಪ್ ಉರಂವ್ಕ್ ಹಾತೆರ್ ಆಸಾ?
ಪಾತ್ಯಾ ಮುಳಾಕ್ ಕಾತರ್ ಮಾರುಂಕ್
ತುಜೆಲಾಗಿಂ ಹಾತೆರ್ ಆಸಾ?

ರುಚಿಕ್ ಫಳಾ ಫಾಂಟೊ ಕೆನ್ನಾ
ಬೆಂದೆರಾಚ್ಯಾ ಮೊಗಾರ್ ಪಡ್ವೊ
ರುಕಾ ಖಾಣಾನ್ ಬೆಂದೆರ್ ಪೊಸುನ್
ಫಳಾವಿಣೆಂ ಖುಂಟೆವ್ನ್ ಮೆಲೊ
ಬೆಂದೆರ್ ಝಾಡಾಕ್ ಆಸ್ತೊ ದಿಂವ್ಚೊ
ಫಳಾವಿಣೆಂ ಕಚೊ ಜಾಂವ್ಚೊ

ಫಾಂಟೊ ಫುಟಾನ್ ವಾಂಟೊ ಕರುನ್
ಮಿಂಟುನ್ ಉಡಂವ್ಕ್ ಹಾತೆರ್ ಆಸಾ?
ಪಾತ್ಕಾ ಮುಳಾಕ್ ಕಾತರ್ ಮಾರುಂಕ್
ತುಜೆಲಾಗಿಂ ಹಾತೆರ್ ಆಸಾ?

ಕೊಂಕ್ಣಿ ಮ್ಹಜೆಂ ಸಾಹಿತ್ಯ ಶೆತ್
ದುಧಾಮ್ಹೊಂವಾನ್ ನಂದನ್ ಆಸ್ಲೆಂ
ಧರಾವಳ್ ಜಾತಿ ರಿತಿ
ಭಾಶೆಕ್ ಲಾಗುನ್ ಸ್ಪಂದನ್ ಆಸ್ಲೆಂ
ಆಪುಟ್ ಮ್ಹಜ್ಯಾ ದುಧಾ ಮ್ಹೊಂವಾಂತ್
ಮಿಟಾ ಕಣ್ ಕೊಣೆ ಘಾಲೆಂ
ಅಖಂಡ್ ಮ್ಹಜೆಂ ಕೊಂಕ್ಣಿ ದೂಧ್
ಫಟಾಫಟ್ ಭೆಸಾಂ ಜಾಲೆಂ
ಫಿಂಗ್ಲಿ ನಾಡಿಕ್ ಉಜ್ಯಾಂತ್ ಲಾಸುಂಕ್
ಕೊಂಕ್ಣಿ ಬಾಳಾಂಕ್ ದುಧಾಂತ್ ಪೊಸುಂಕ್
ಕೊಂಕಣ್ ಶೆತ್ ಮಜೇನ್ ಕೊಸುಂಕ್
ತುಜೆಲಾಗಿಂ ಹಾತೆರ್ ಆಸಾ?
ಪಾತ್ಕಾ ಮುಳಾಕ್ ಕಾತರ್ ಮಾರುಂಕ್
ತುಜೆಲಾಗಿಂ ಹಾತೆರ್ ಆಸಾ?

ಆನ್ನಿ ಪಾಲಡ್ಕಾ

ಆನ್ನಿ ಪಾಲಡ್ಕಾ (1967): ಜಲ್ಮಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ ಪಾಲಡ್ಕಾಚೊ ಆನ್ನಿ ಸಾಲ್ವದೊರ್ ಡಿ'ಸೋಜಾ ವೃತ್ತನ್ ಇಂಜಿನಿಯರ್. ಸದ್ವ್ಯಾ ಮುಂಬಯಿಂತ್ ತೊ ವಸ್ತಿ ಕರ್ತಾ. 'ಯೇಗೊ ಬಾಯೆ' ಆನಿ 'ಚಿರ್ಪುಟಾಂ' ತಾಚ್ಯಾ ಕವಿತೆಚಿಂ ಪುಸ್ತಕಾಂ.



ಜೆಜುಕ್ ನಿಕೆವಿತಾತ್

(‘ಪಾಲಂವಾಚೆಂ ಗೀತ್’ ಪುಸ್ತಕಾಂತ್ಲ್ಯಾ ಆಪ್ಲ್ಯಾ ಅಧ್ಯಾಯಾಂತ್ಲೆ ಸುರ್ವಿಲೆ ಧಾ ಕಡ್ಲೆ)

ಮಿಸಾರ್ ಉಮ್ಕಳ್ನ್ ಆಸ್ತಾಂ ಕುಡಿ
ನಿಷ್ಕರ್ ಶಿಪಾಯ್ ಪಾರಯ್ ಹಾಡಿ
ದೊಗಾಂಯ್ ಚೊರಾಂಚೆ ಪಾಯ್ ಮೊಡಿ
ನಳ್ಕಾರ್ ಘಾಲುನಿ ಫಾರ್.

ಮಿಸಾರ್ಯಿಲ್ಲಾಂಚೊ ಪಾಯ್ ಜರ್ ಮೊಡ್ಲೊ
ಜೀವ್-ಪ್ರಾಣ್ ತಾಂಚೊ ವೆಗ್ಗಿಂ ತುಟ್ಲೊ
ಜೆಜು ಮಿಸಾರ್ ಮರೊನ್ ಜಾಲ್ಲೊ
ಮೊಡ್ಲೆನಾಂತ್ ಪಾಯ್ ತಾಚೆ.

ಹಾತಿಂ ಆಪ್ಲ್ಯಾ ಫೆವ್ನ್ ಏಕ್ ಭಾಲಿ
ಶಿಪಾಯ್ ಲೊಂಜಿನ್ ಮುಕಾರ್ ಸರಿ
ಶೀದಾ ವಚೊನ್ ಜೊಕುನ್ ಮಾರಿ
ಕಡ್ಲಳಾಕ್ ಸೊಮ್ಯಾಚ್ಯಾ.

ಭಾಲಿ ತೊಪ್ಪಿ, ಹರ್ಥ್ಯಾಂತ್ ರಿಗ್ತಿ;
ಕಾಳೀಜ್ ಫಾಪ್ಸುನ್ ಭಾಯ್ರ್ ಪಾಜಾರ್ಲಿ
ದೊಡಿ ಝರ್ ತಿ ರಗ್ತ-ಉದ್ಕಾಚಿ
ಮುಕ್ತೆ ಲಾಭಂವ್ಪಿ ಮನ್ಯಾಕ್.

ಆಮೊಲಿಕ್ ರಗ್ತ ತೆಂ ದೋಸ್-ಖುಣ್ ಖಿಂಚ್ಚೆಂ
ಉದಕ್ ಪಾಪಾ-ಖಿತ್ ಧುವ್ನ್ ಕಾಡ್ಚೆಂ
ಆದಿಂ ಮಾಗಾ ಸಾಂಗೊನ್ ದಿಲ್ಲೆಂ
ಜಾಕರಿ ಪ್ರವಾದಿನ್.

ಮ್ಹಳ್ಳೆಂ ತಾಣೆ ತ್ಯಾ ದಿವಸಿಂ
ಜೆರುಜಲ್ಯಾಂತ್ ದಾವಿದ್ ವಂಸಿಂ
ಉಗಡ್ತಲಿ ಸರ್ವ್ ಲೊಕಾಂಸಿ
ಪಾಪ್ ಧುವ್ನ್ ಕಾಡ್ಚಿ ಝರ್.

ಆತಾಂ ಯೆಯಾ ಕ್ರಿಸ್ತಾಂವ್ ತುಮಿ
ಘಾಯಾಚಿ ತ್ಯಾ ಕರ್ಯಾಂ ಸ್ತುತಿ
ಸವೆಂ ಮೆಳೊನ್ ಮಾಯ್ ದುಖಿಸ್ತಿ
ಕರ್ಯಾಂ ನಮಸ್ಕಾರ್ -


ನಮೋ ನಮೋ ಘಾಯಾ ಪವಿತ್ರ
ತುಂ ಭಕ್ತಾಂಚೆಂ ಧ್ಯಾನಾ-ಮಂದಿರ್
ಕಾಕ್ಕುತಿಚೊ ವಿಶಾಲ್ ಸಮ್ನಿರ್
ಆಸ್ತೊ ಪಾಪಿಯಾಂಚೊ.

ದಾರ್ವಚೊ ತುಂ ವೈಂಕುಟಚೊ
ವಿಶೆವ್ ಭಕ್ತ್ ಜಣ್ ಸಮೇಸ್ತಾಂಚೊ
ಸಾಗರ್ ಮೊಗಾಚೊ, ಕೃಪೆಚೊ
ನಮೋ, ನಮೋ ತುಕಾ!

ಜೆಜು ಸೊಮಿಯಾ, ಕಾಕ್ಕುತಿಚ್ಯಾ
ಘೆ ತುಂ ಆಮ್ಕಾಂ ಘಾಯಾಂತ್ ತುಜ್ಯಾ
ಸೆವುನ್ ಪಾಣಿ ಝರಿಚೆಂ ತ್ಯಾ
ಜಾಂವ್ಚ್ಯಾಕ್ ಆಮಿ ಪಾವನ್...

ಮೊ. ಸಿಲ್ವೆಸ್ಟರ್ ಮಿನೇಜ್

ಮೊ. ಸಿಲ್ವೆಸ್ಟರ್ ಮಿನೇಜ್ (1894 - 1968): ಮಂಗ್ಳುರ್ಚ್ಯಾ
ಇಜಯಾಂತ್ ಜಲ್ಮಲ್ಲೊ ಕವಿ - ಸಿಮಿ, ಶಿಲಾ ಮಿನೇಜ್
ಅಸಲ್ಯಾ ನಾಂವಾಂನಿ ಕವಿತಾ ಬರಯ್ತಾಲೊ. 'ಪಾಶಾಂವಾಂಚೆಂ
ಗೀತ್' ತಾಣೆ ಬರಯಿಲ್ಲೆಂ ಮ್ಹಾಕಾವೊ. ಹೆಂ ಪುಸ್ತಕಾ
ರುಪಾರ್ ಪರ್ಗಟ್ ಜಾಲಾಂ. ಜಾಯ್ತಿಂ ಭಕ್ತಿಕ್ ಕಾಂತಾರಾಂ
ತಾಣೆ ಬರಯ್ಲೊಂತ್.



ವಾಗಾಕ್ ಭಿಯೆನಾ, ಶಿಂವಾಕ್ ಭಿಯೆನಾ, ವಾಗಿಣಿಕ್ ಥರ್ಥರಾ

ಸರ್ಕಸಾಂತ್ಲೊ ನಾರಾಯ್ಣ್ ನಾಯರ್
ವಾಗಾಕ್ ತರ್ಬೆತ್ ಕರ್ಚ್ಯಾಂತ್ ಹುಶ್ಯಾರ್
ಕಸ್ಲೆ ಕರಿಣ್ ವಾಗ್-ಶಿಂವ್ ಪರ್ಯಾಂತ್.
ಬಾಗ್ವಾತಾಲೆ ತಾಚ್ಯಾ ಹಾತಾಂತ್

ರಾನ್ ಮೃಗಾಂಚೊ ಚಡ್ ಮೋಗ್ ತಾಕಾ
ತಾಂಚೆ ಮುಕಾರ್ ಘರ್ದಾರ್ ನಾಕಾ
ತಾಂಕಾಂ ಪೊಶೆವ್ನ್, ತಾಂಕಾಂ ಆಪಡ್ನ್
ವೊಳಕ್ ಕರಿ ನಾಂವಾನ್ ಆಪವ್ನ್

ಶಿಂವಾಂ ತೊಂಡಾಂತ್ ತಕ್ಲಿ ಚೆಪ್ಪಿ
ವಾಗಾ ಪಾಟಿರ್ ಭೊಂವ್ಡಿ ಮಾರ್ಚಿ
ಹೆಂ ಸರ್ವ್ ತಾಕಾ ಖೆಳ್‌ಸೊ ಜಾಲ್ಲ್ಯೊ
ಸರ್ಕಸಾಂತ್ ಕರ್ನ್ ದಾಕಯ್ತಾಲೊ

ಘರಾಂತ್ ಆಸ್ಲಿ ಎಕ್ಲಿ ವಾಗಿಣಿ
ಕಮಲಾ ನಾಂವಾಚಿ ಪತಿಣ್
ತಾಕಾ ಸಾರ್ಕೊಚ್ ಹಾಲಯ್ತಾಲಿ
ಖೊಲಿಯೆಬರಿ ಕಾಂಪಯ್ತಾಲಿ

ರಾಶಿಂ ಯೇವ್ನ್ ಕಾಂಯ್ ವೇಳ್ ತರ್ ಜಾಲೊ
ಗಾಳಿಂಚೊ ಪಾವ್ನ್ ಸುರು ಕೆಲೊ
ನಾರಾಯ್ಣ್ ಬಾವ್ಲೊ ಕಾಂಪೊನ್ ಭಿಯಾನ್
ಸೆರ್ವತಾಲೊ ಕೊನ್ಯಾ ಕೊನ್ಯಾನ್

ಎಕ್ ದೀಸ್ ಮೊಘ್ಯಾನ್ ರಾತ್ ಉತ್ತರಿ
ಬಾಯ್ಲೆಕ್ ಚಿಂತುನ್ ಭಿರಾಂತ್ ಉಟ್ಟಿ
ಶೀದಾ ವಚೊನ್ ಮೃಗಾಲಯಾಂತ್
ಭಿತರ್ ರಿಗ್ಲೊ ಶಿಂವಾಂ ಘುಡಾಂತ್

“ಪಳೆತಾಂ ಹಾಂವ್, ಖಿಯ್ ತೊ ಗೆಲಾ”
ರಾಗಾನ್ ಗರ್ಜಾಲಿ ಕಮಲಾ
ಭಾಯ್ರ್ ಸರ್ನ್ ಗೆಲಿ ಫಾಂತ್ಯಾರ್ ಉಟೊನ್
ಕ್ರೋಧಾನ್ ಉಜ್ಯಾಬರಿ ಪೆಟೊನ್


ಸೊಧುನ್ ಗೆಲಿ ಮೃಗಾಲಯಾಂತ್
ತಿಳುಂಕ್ ಲಾಗ್ಲಿ ಶಿಂವಾಂ ಘುಡಾಂತ್
ಶಿಂವಾಂಚ್ಯಾ ವಯ್ರ್ ದವರ್ನ್ ತಕ್ಲೊ
ಪತಿ ತಿಚೊ ಘೊರೆತಾಲೊ

“ಎ ಪೊಳ್ಕುರ್ಯಾ! ಎ ಪುಕೆಲಾ!”
ವ್ಹಡ್ಲ್ಯಾನ್ ವಿಳಂಚಿ ಕಮಲಾ
ಆಯ್ಕೊನ್ ತಾಳೊ ವಾಗಿಣಿಚೊ
ಭಿಂಯಾನ್ ಉಟ್ಲೊ ಪತಿ ತಿಚೊ

ಸಗ್ಳೆ ಕುಡಿಂತ್ಲ್ಯಾನ್ ಫಾಮ್ ಸುಟ್ಲೊ
ದೊನೀ ಹಾತ್ ಜೋಡ್ನ್ ಆಡ್ಲೊಸ್ ಮಾಗ್ಲೊ
ಘುಡಾಂತ್ಲೊ ತಾಕಾ ಭಾಯ್ರ್ ಆಪವ್ನ್
ಘರಾ ಧಾಡ್ಲೊ ಸಗ್ಳೊಚ್ ಕಾಂಪವ್ನ್.

—ಪಿ.ಎಲ್.ಬಿ. (ಮಾ. ಪಾವ್ಲ್ ಲುವಿಸ್ ಬೊತೆಲ್)

ಪಿ.ಎಲ್.ಬಿ. (ಮಾ. ಪಾವ್ಲ್ ಲುವಿಸ್ ಬೊತೆಲ್) (1892 -
1974): ಫಾ. ಪಾವ್ಲ್ ಲುವಿಸ್ ಬೊತೆಲ್ ‘ಪಿಎಲ್ಬಿ’
ಮ್ಹಣೊನ್‌ಚ್ ಫಾಮಾದ್. ಕುಂದಾಪುರಾಂತ್ ತೊ ಜಲ್ಮಲ್ಲೊ
ವಿನೋದಿಕ್ ಕವಿತಾ ಬರಂವ್ಚ್ಯಾಂತ್ ಅವ್ವಲ್. ತಾಚ್ಯಾ
‘ಕಾವ್ಯಾಂ ರೆಫೊಲೊ’ ಕವಿತಾ ಪುಸ್ತಕಾಚ್ಯೊ ದೋನ್ ಆವೃತ್ತ್ಯೊ
ಪರ್ಗಟ್ ಜಾಲ್ಯಾತ್. ಭಕ್ತಿಕ್ ಗಿತಾಂಯ್ ತಾಣೆಂ ಬರಯ್ಲಾಂತ್.



ಭಾಟಾ ಮಧ್ವಾ ಸಾದ್ಯಾ ಘರಿಂ


ಭಾಟಾಂ ಮಧ್ವಾ ಸಾದ್ಯಾ ಘರಿಂ
 ಮಿಶಾಲ್ ಆಮ್ಚೆಂ ಜಿಣೆಂ
 ಭಲಾಯ್ಕಚ್ಯಾ ದೆಣ್ಯಾ ಸಂಗಿಂ
 ನಾ ಕಾಂಯ್ ಆಮ್ಚಾಂ ಉಣೆಂ
 ಸುಕ್ತಿಂ ಪ್ರಾಣಿ ಕೋಮಲ್ ರೂಪಿತ್
 ಸರ್ಜೆವ್ ಸೃಷ್ಟಿರ್ ಹಾಸ್ತಿ
 ಉನ್ನತ್ ಪಾವಂವ್ಕ್ ಜೀವನ್ ಆಮ್ಚೆಂ
 ಆಪುಟ್ ಸಂತೊಸ್ ದಿತಿ

ಭಾವ್ ಭಯ್ಣಿಂಚೊ ಪ್ರೀತಿ ಸಹ್ವಾಸ್
 ದಾಧೊಸ್ಪಣ್ ತೆಂ ಕೆದೆಂ
 ಹರ್ಯೆಕ್ಲ್ಯಾಚೆಂ ಅರ್ಪಿತ್ ಜೀವನ್
 ಶಾಂತ್ ರೀತ್ ಸರ್ವಾಂ ಮಧೆಂ
 ಭಾಗಿ ಕರಿ ಬಾಳಾಂಕ್ ಆಮ್ಚಾಂ
 ದೆವಾ ಭಕ್ತಿ ಖಾಲಿಂ
 ವರ್ತೊ ಉಲ್ಲಾಸ್ ಸ್ವಾಧಿಕ್ ಉಡಾಸ್
 ಜಿಣಿ ಸರಾಸರಿ

ಮಾಂ ಬಾಪಾಂನಿ ಸಾಂಗೊನ್ ದಿಲ್ಲೆ
 ಶೆಗುಣ್ ಸೊಭಿತ್ ಸಭಾರ್
 ಸದಾಂ ಆಮಿ ಆಮ್ಚೆ ಕರುನ್
 ಚಿಂತ್ಯಾಂ ಚಿಂತ್ಯಾಂ ಉಬಾರ್
 ಭೊಂವ್ಪಿಂ ವೊಂಪುನ್ ಪ್ರೀತಿ ಮಯ್ಯಾಸ್
 ಧೈರಾನ್ ಚಲ್ಯಾಂ ಮುಕಾರ್
 ಚಲ್ಯಾಂ ಪುಡೆಂ ಶೆಕಿಂ ಮೆಳ್ವಾಕ್
 ಸಾಸಣ್ ಘರಿಂ ಸರ್ಗಾರ್

ಫೆಲಿಕ್ಸ್ ಪಾವ್ಲ್ ನೊರೆಜಾ

ಫೆಲಿಕ್ಸ್ ಪಾವ್ಲ್ ನೊರೆಜಾ (1917 - 1986): 'ಫೆನೊ',
 'ಭಾಗ್ಯವಾನ್ ರಾಯ್' ಅಸಲ್ಯಾ ಲಿಖ್ಣೆಸಾಂವಾಂನಿ ಕವಿತಾ
 ಬರವ್ಪ್ ಆಸ್ಲಲ್ಯಾ ತಾಚಿಂ ಧಾರ್ಮಿಕ್ ವಿಷಯಾಂಚೆರ್
 ವಿಣ್ಲಲ್ಯಾ ಕವಿತಾಂಚಿಂ ಜಾಯ್ತಿಂ ಪುಸ್ತಕಾಂ ಪರ್ಗಟ್ಲ್ಯಾಂತ್.
 'ಮರಿಯೆಕ್ ಮಾಳಾ', 'ಪುಲಾಂಚೊ ತುರೊ' 'ಆಂಕ್ವಾರ್
 ಸಾಯ್ಬಿಣಿಚಿ ಕಥಾ' ತ್ಯಾ ಪಯ್ಕಿ ಘೂಡಿಂ. ಮರಾಠಿಂತ್ಲೆಂ 'ಕ್ರಿಸ್ತ
 ಪುರಾಣ್' ಮ್ಹಾಕಾವ್ಣೆಂ ಕೊಂಕಣಿಕ್ ತರ್ಜುಣ್ ಕರ್ಚೊ ವಾವ್ರ್
 ತಾಣೆ ಚಲಯಿಲ್ಲೊ.



ಹಾಂವೆಂ ಹಾಂಗಾ

ಹಾಂವೆಂ ಹಾಂಗಾ ವೊಡುಂಕ್ ಜೊತಾಂ
ಆಂಗಾರ್ ಘೆತ್ತಿಂ ಕಿತ್ತಿಂ ವೊತಾಂ
ತರೀ ಸಪನ್ ಸಪ್ಪಾ ಶೆತಾ
ಹಾತಾಕ್ ಲೆಗೀತ್ ಪಡ್ಲಿಂ ವಿಣಾಂ


ತರ್ನೆಂ ಆಂಗ್ ಜಾಣ್ವೆಂ ಜಾಲೆಂ
ತರೀ ಆಜೂನ್ ಉರ್ಲ್ಯಾಂತ್ ರಿಣಾಂ
ಆಯ್ಲೆಂ ಜರೀ ಪೀಕ್ ಬರೆಂ
ತರೀ ಅರ್ಧಿಂ ಉರ್ತಾತ್ ಪೊಟಾಂ

ಕಾಡ್ಲೆ ದೀಸ್ ಖಾವ್ನ್ ಘೊಂಟಾಂ
ಶಿಮೆ ಶಿಮೇರ್ ದಿಲಿಂ ರೊಂಟಾಂ
ತರೀ ಕಶಿಂ ಅರ್ಧಿಕ್ಟಿಂ
ಆಜೂನ್ ಉರ್ಲ್ಯಾಂತ್ ಮ್ಹಜಿಂ ಶೆತಾಂ

ವೊಡ್ಜಿಂ ಆಸಾತ್ ಜೊತಾರ್ ಜೊತಾಂ
ಪಡ್ಲ್ಯಾರ್ ಲೆಗೀತ್ ಆಂಗಾರ್ ಖಿತಾಂ
ಖೊಂಟ್ ಮಾರುನ್ ಕರ್ಚಿಂ ಆಸಾತ್
ಪಯ್ಸಾರ್ ನಾಡಿಂಗ್ ಭುತಾಂ

ರೋಹಿದಾಸ್ ನಾರಾಯಣ್ ಮಂಗೇಶ್‌ಕಾರ್

ರೋಹಿದಾಸ್ ನಾರಾಯಣ್ ಮಂಗೇಶ್‌ಕಾರ್ (1968):
ಗೊಂಯ್ಚ್ಯಾ ಶಿರಿದಾಂವ್ ಗಾಂವ್ಚ್ಯಾ ರೋಹಿದಾಸಾನ್ ಎಕ್ಟಾಂ
ವಯ್ರ್ ಕವಿತಾ ರಚ್ಲಾತ್. ತಾಚ್ಯಾ ಕವಿತಾಂ ಖಾತೀರ್
ಜಾಯ್ತಿಂ ಇನಾಮಾಂ ಲಾಭ್ಲಾಂತ್.



ಶೆಣಿಲ್ಲೊ ಗಾಂವ್

ಮ್ಹಜೊ ಏಕ್ ಗಾಂವ್ ಶೆಣ್ಲಾ
ಶೆಣಿಲ್ಲೊ ಗಾಂವಾಂತ್ ಮ್ಹಜ್ಯಾ
ಎಕ್ಲೊ ಎಕ್ಸರೊ ಆಪುರ್ಬಾಯೆಚೊ
ವಾಟ್ ಚುಕಿಲ್ಲೊ ಭಾವ್ ಶೆಣ್ಲಾ

ಮ್ಹಜೊ ಏಕ್ ಗಾಂವ್ ಶೆಣ್ಲಾ
ಶೆಣಿಲ್ಲೊ ಗಾಂವಾಂತ್ ಮ್ಹಜ್ಯಾ
ಆಜ್ಯಾನ್ ಉಮೆದಿನ್ ಬಾಂದಿಲ್ಲೊ
ಘರಾಚೆಂ ಘರ್‌ಪಣ್ ಶೆಣ್ಲಾಂ

ತ್ಯಾ ಘರಾಂತ್ ತುಳಸ್ ಆಸಾ
ತುಳಿಕಡೆ ವಾತ್ ನಾ
ನಿತ್ಯನೆಮಾನ್ ವಾತ್ ಲಾವ್ಪಿ
ಧರ್‌ಧರ್‌ಪಿ ಹಾತ್ ನಾ

ಘರಾಕ್ ತ್ಯಾ ಆಂಗಣ್ ಆಸಾ
ವಾಟ್ ಪಳೊವ್ಪಿ ದೊಳೆ ನಾ
ಆಂಗ್ಣಾಂತ್ ತ್ಯಾ ಝಾಡ್ ಆಸಾ
ಫಾತೊಡೆರ್ ಫುಲ್ಪಿ ಕಳೆ ನಾ

ಚುಡ್ಬಾಚಿ ಕರ್ಣಾಕಣ್ ನಾ
ಪದರಾಚಿ ಸಳ್ಳಳ್ ನಾ
ಪಾಟಿ ನಾ ದಫ್ತರ್ ನಾ
ಆಪಾಲಿಪಾಚೊ ಖೆಳ್ ನಾ

ಥೊಡೆಂ ಆಶಿಲ್ಲೆಂ ಶೆಣ್ಲಾಂ
ಥೊಡೆಂ ನಾಶಿಲ್ಲೆಂ ಶೆಣ್ಲಾಂ
ಸೊಬೀತ್ ಸುಂದರ್ ಯಾದಿಂಚೊ
ಮ್ಹಜೊ ಏಕ್ ಗಾಂವ್ ಶೆಣ್ಲಾ

ಮ್ಹಜೊ ಏಕ್ ಗಾಂವ್ ಶೆಣ್ಲಾ
ತ್ಯಾ ಗಾಂವ್ಚೆಂ ನಾಂವ್ ಶೆಣ್ಲಾಂ
ಪಾಂಚ್ವ್ಯಾಚಾರ್ ಗಾಂವಾಂತ್ ತ್ಯಾ
ಮಾಯೆಚೆಂ ಕುಳಾರ್ ಶೆಣ್ಲಾಂ

ನೂತನ್ ಸಾಖರ್‌ದಾಂಡೆ

ನೂತನ್ ಸಾಖರ್‌ದಾಂಡೆ (1958): ಗೊಂಯ್ಚ್ಯಾ ಮಾಪ್ಯಾಂತ್ಲಿ ಕವಯಿತ್ರಿ 'ನೂತನ್' ನಾಂವಾಖಾಲ್‌ಯ್ ಬರಯ್ತಾ. ಬಿ.ಎ. ಶಿಕ್‌ಲ್ಲ್ಯಾ ತಿಚಿ ಕವಿತಾ 'ಶೆಣೆಲ್ಲೊ ಗಾಂವ್' ಆಟ್ರಾ ಭಾರತೀಯ ಭಾಸಾಂನಿ ತರ್ಜುಣ್ ಜಾಲ್ಯಾ. 'ಜೇಣ್ ಜಾಲಿ ಕಸ್ತೂರಿ' ತಿಚೆಂ ಕವಿತಾ ಪುಸ್ತಕ್. ಮರಾಠಿಂತ್‌ಯ್ ತಿ ಬರಯ್ತಾ.



ಶಾಳಾ ಅಶಿ ಆಸ್ತಾ ಕಾಯ್?

ಆಂಟಿಲ್ಯಾ ಘರಾಂತ್ ಜಮ್ತಾತ್
ತಶಿಂ ಶಾಳೆಂತ್ ಭುರ್ಗಿಂ ಜಮ್ತಾತ್ ಕಾಯ್?
ಇಸ್ವಿಕಾಂಚ್ಯಾ ಖೆಳಾವರಿ
ಪುಸ್ತಕಾಂನಿ ರಮ್ತಾತ್ ಕಾಯ್?

ಕಂವ್ಚೆಚ್ಯಾ ಮ್ಹಜ್ಯಾ ಸಾಕಾವರಿ
ತಿಂ ಫಾಟಿರ್ ದಪ್ತರ್ ಮಾರ್ತಾತ್ ಕಾಯ್?
ಮ್ಹಜ್ಯಾವರಿ ಥಿಗ್ಗಾಯಿಲ್ಲೆ
ಕಪ್ಡೆಚ್ ಅಶೆಚ್ ಫಾಲ್ತಾತ್ ಕಾಯ್?

ಶಾಳೆಚ್ಯಾ ಜಾರ್ದಿನಾಂತ್
ಬಾಯ್ಲಾಂ ದಾದ್ಲೆ ಲೊಳ್ತಾತ್ ಕಾಯ್?
ಅರ್ಥ್‌ಕುಟಿಂ ಉಡಯಿಲ್ಲೆಂ
ವಿದ್ಯೆ ಪೊತೆರಾಂ ಥಂಯ್ ಮೆಳ್ತಾತ್ ಕಾಯ್?

ಶಾಳೆಚ್ಯಾ ವಣ್ಣಿಚೆರ್
ಉಕ್ಲೊ ನಟೊ ಲಾಯ್ತಾತ್ ಕಾಯ್?
ಕಾಳ್ಕಾ ತ್ಯಾ ಬೋರ್ಡಾಚೆರ್
ಹೃತಿಕಾಚೆಂ ಪೋಸ್ಪರ್ ಕಾಯ್?

ಅಬ್ಬುಲ್‌ದಾದಾ ಸಾರ್ಕೊ
ದಾದಾಯ್ ಶಾಳೆಂತ್ ಆಸ್ತಾ ಕಾಯ್?
ಮಾಸ್ತರ್ ತಾಕಾ ಮ್ಹಣ್ಣಾ ಜಾಂವ್ಚೆ
ಡಿಶ್ಯಾಂವ್ ಡಿಶ್ಯಾಂವ್ ಮಾರ್ತಾ ಕಾಯ್?

ವಾಡ್ಯಾರ್ ಸದಾಂಚ್ ಘಡ್ತಾ ತಶೆಂ
ಶಾಳೆಂತ್ಯಾ ಘಡ್ತಾ ಕಾಯ್?
ಕೊಣ್ ಮ್ಹಾಕಾ ಸಾಂಗತ್ ಖರಿ
ಶಾಳಾ ಕಶಿ ಆಸ್ತಾ ಕಾಯ್?

ನಯನಾ ಆಡಾರ್‌ಕಾರ್

ನಯನಾ ಆಡಾರ್‌ಕಾರ್ (1959): ಗೊಂಯ್ಚ್ಯಾ ವಾಸ್ಕೊ ದ
ಗಾಮಾಂತ್ ವಸ್ತಿ ಕರ್ಚಿ ನಯನಾ ಆಡಾರ್‌ಕಾರ್ ಬಿ.ಕೊಮ್.
ಪದ್ವೆದಾರ್ ತಶೆಂ ಹಿಂದಿ ಪಂಡಿತ್. 'ಪ್ರತಿಮಾ' ಆನಿ
'ಮನ್ಸಾವರ್' ತಿಚಿಂ ಕವಿತಾ ಪುಸ್ತಕಾಂ. ತಿಚ್ಯೊ ಕವಿತಾ
ಹಿಂದಿ, ಇಂಗ್ಲಿಷ್ ತಶೆಂ ಕನ್ನಡ ಭಾಷೆಂನಿ ತರ್ಜುಣ್ ಜಾಲ್ಯಾತ್.



ಕಿರ್‌ಕಿರ್

ಹಾತಾ ಬೊರೊ ವಾಚುನ್ ಸಾಂಗ್ತಾತ್
ಕಾಲಿ ಕಸ್ಸಿ ಆಸಿಲೊ,
ಫಾಯ್ ತಸ್ಸಿ ಆಸ್ತಲೊ
ಆಮಿ ಆಯ್ಕತಾತ್.
ಮಾತ್ಯಾ ಬೊರೊ ವಾಚುಂಕ್ ಕೋಣ್?

ನಿಮ್ಮಿತಾತ್
ಚೊಯ್ತಾತ್
ವಾಚ್ತಾತ್
ಸಾಂಗ್ತಾತ್
ಆಯ್ಕತಾತ್

ಆಸಾ ಬಾಮುಣ್ ಕೊಚಿ
ಆನಿ ಬಾಯ್ಲ್ ಆಲ್‌ಪಳೆ
ತಿಂ ಫುಡೆ ರಾಬ್ಲಿಂ ಕೊಚಿ
ಆನಿ ಮಾಗೀರ್ ಆಲ್‌ಪಳೆ
ಆತಾಂ ಬಾಮುಣ್ ಕೊಚಿ
ಆನಿ ಬಾಯ್ಲ್ ಆಲ್‌ಪಳೆ
- ತಾಂಗಲೆ ಮಾತ್ಯಾರ್ ತಸಲೆ ಬೊರೊ!

ನಾಂವ್ ತ್ಯಾ ಬಾವ್ಲೆಂ ವೆಂಕಟ್‌ಪತಿ
ಆನಿ ಬಾಯ್ಲೆಲೆಂ
ಆತಾಂಯ್ ತಿಂ ದೂರ್ ಗಾಂವಾಂತ್ ರಾಬ್ತಾತ್
ಬಾಮ್ಲಾನ್ ಬಾಯ್ಲೆಕ್
ಆನಿ ಬಾಯ್ಲೆನ್ ಬಾಮ್ಲಾಕ್
ಸೋಣ್ ದೂರ್‌ಗಾಂವಾಂತ್ ಪರ್ಗಾಂವಾಂತ್
ರಾಬ್ಜಾಕ್ ತಾಂಗಲಾ ಮಾತ್ಯಾ ಬೊರೊ!

ಆಬು ವೈದಿಕ್ ಆಸಿಲೊ
ವೈದಿಕಾಲೊ ಪೂತ್ ವಯ್ಲಿಕ್ ಕರ್ಚೊ
ವೈದ್ಯಾಲೊ ಪೂತ್ ವ್ಯಾಪಾರ್ ಕರ್ಚೊ
ವ್ಯಾಪಾರಿಲೊ ಪೂತ್ -
ಕೋಣ್ ಜಾತಲೊ ಮ್ಹಣು ಸಾಂಗ್ಚೊ ಕೋಣ್?

ಹಾಂವ್ ಜಾಲೊಂ ಯಂತ್ರ್ ಚಾಂಗ್ ಕರ್ಚೊ
 ಮಾಕಾ ಆಸಾ ದೋಗ್ ಪೂತ್
 ತಾಂಕಾಂಯ್ ಆಸಾಕಾ ಮಾತ್ಯಾ ಬೊರೊ
 ಕೋಣ್ ವಾಚಿತಾ,
 ಸಾಂಗ್ತಾ,
 ಆಯ್ಕತಾ!
 ಆಯ್ಕಲ್ಯಾರ್ ತೆಂ ಕಶೆಂ
 ಜಿವಿತಾಂತ್ ಪಾಂವ್ತಾ?

ಆಲ್ತಡಿ ಯೆತಾ
 ಪೆಲ್ತಡಿ ವತಾ
 ಮಂಚೂವ್ ನಂಯ್ತ್ ಬುಡುನ್ ವತಾ
 ಚೊವ್ನ್ ಚೊವ್ನ್ ರಾಬಿಲ್ಯಾ ವೆಳಾರ್
 ಜಾಪ್ ದೀನಾತ್ಲೆಂಚ್ ವತಾ
 ಉಲೊ ದೀನಾತ್ಲೆಂಚ್ ಮರ್ತಾ;
 ರಾನಾಂತ್ಲಿ ಹಸ್ತಿ ಗಾಂವಾಂತ್ ಪಾಂವ್ತಾ
 ಮೃತ್ಯು ಪಿಶೆ ಲಾಗುನ್ ಧಾಂವ್ನ್ ಭೊಂವ್ತಾ

ಕೊಚಿಚೆ ಬಾಮ್ಲಾಕ್ ಖಾಣ್ ಚಡ್; ಜೆವಣ್ ಚಡ್;
 ದುಡು ಚಡ್ ಘರ್ ಚಡ್, ನ್ಹೆಸ್ವಣ್ ಭಾಂಗರ್ ಚಡ್;
 ಬಾಯ್ಲೊ ದೂರ್ ಮ್ಹಳೆಲ್ಯಾಚೆಂ ದುಖ್ ಚಡ್ ಚಡ್.

ಆಲ್ಪಳೆಚೆ ಬಾಯ್ಲೆಕ್ ಖಾಣ್ ಚಡ್, ಜೆವಣ್ ಚಡ್;
 ದುಡು ಚಡ್ ಘರ್ ಚಡ್, ನ್ಹೆಸ್ವಣ್ ಭಾಂಗರ್ ಚಡ್;
 ಬಾಮುಣ್ ಲಾಗಿ ನಾತಿಲ್ಯಾಚೆಂ ದುಖ್ ಮನಾಂತ್ ಚಡ್.

ಆಲ್ತಡಿ ತೊ
 ಪೆಲ್ತಡಿ ತಿ;
 ಆಲ್ತಡಿ ಪೆಲ್ತಡಿ ದೋಗ್‌ಯ್ ರಾಬುನ್
 ಚೊಯ್ತಾತ್ ದೆಖ್ತಾತ್
 ಹಾಸ್ತಾತ್ ಉಳ್ಳಿತಾತ್
 ಉಲೊ ಘೆತಾತ್
 ಧಾಂವ್ನ್ ವಚುನ್ ಪೊಟೊನ್ ಧರುಂಕ್
 ಆಶಾ ಕರ್ತಾತ್
 ಜಾಯ್ನಾತಿಲೆ ರಡ್ತಾತ್....
 ಆಲ್ತಡಿ ತೊ
 ಪೆಲ್ತಡಿ ತಿ

ಆಲ್ತಡಿ ಪೆಲ್ತಡಿ ದೊಗಾಂಯ್ ರಾಬುನ್
ರಡ್ತಾತ್..

-ತಾಂಕಾಂ ಏಕ್ ಮಂಚೂವ್ ಖಂಯ್?

ಏಕ್ ಸಾಂಕೊವ್ ಖಂಯ್?

ಅಸ್ಸಿ ಹಾಂವ್ ತುಮ್ಚೆ ಲಾಗಿಂ ನಿಮ್ಗಿತಾಂ

ತುಮಿ ಸಾಂಗ್ತಾತ್:-

ರಾಬಯ್‌ರೆ ತುಗೆಲೆ ಹೆ ಕಿರ್‌ಕಿರ್!


ಹಾಂವ್ ರಾಬಯ್ತಾಂ ಕಿರ್‌ಕಿರ್;

ಅಸ್ಸಿ ಆಸುಕಾ ಮಿಗೆಲೆ ಮಾತ್ಯಾ ಬೋರೊ;

ತುಮ್ಕಾಂ ಹೆ ಕಿರ್ಕಿರ್ ಆಯ್ಕೊವ್ಚೊ ಬೋರೊ!

ಪಿ. ಎನ್. ಶಿವಾನಂದ್ ಶೆಣೈ

ಪಿ. ಎನ್. ಶಿವಾನಂದ್ ಶೆಣೈ (1951): ಕೇರಳಾಚ್ಯಾ ಕೊಟ್ಟಾಯಮಾಂತ್ ವಸ್ತಿ ಕರ್ಚ್ಯಾ ಕವಿಚಿಂ 'ಕಿರ್‌ಕಿರ್' ಆನಿ 'ಚಾಂಗ್‌ಪಣಾಚೆ ಸಂತ್' ದೋನ್ ಕವಿತಾ ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್. ಮಲಯಾಳಮ್ ಭಾಷೆಂತ್‌ಯ್ ತೊ ಒರಯ್ತಾ.



ಇಲ್ಲಿ ಇಲ್ಲಿ - ಇಲ್ಲಿ

ಇಲ್ಲಿ ಪಿಂಡೋನ್, ವಸ್ತು ತಿರುಳು ಜಾತಾ;
 ಇಲ್ಲಿ ಪಾಪೋನ್ ಪಾಪೋನ್ ತಾರು ಸಯ್ ಬುಡ್ತಾ
 ಇಲ್ಲಿ ತೋವೋನ್ ಗೋಡ್ ಮೊಂವಾಂಬರಿ ಪಿಗಲ್ತಾ
 ಇಲ್ಲಿ ಖಿಗೋನ್, ಲೋಕೋನ್ ಸಯ್ ಮಾತಿ ಪಾತಾ

ತಶೆಂಚ್.....

ಇಲ್ಲಿ ಚಾಕೋನ್, ಬುರುತ್ ಬೆಬ್ಬೊ ಜಾತಾ;
 ಇಲ್ಲಿ ಪೆಳೋನ್, ಕಾಯ್ ಬಾಯ್ ಮೇಳ್ ಜಮ್ತಾ;
 ಇಲ್ಲಿ ಮಿರೋವ್, ಆಪುಟ್ ನಿಸ್ಕಳಪಣ್ ಭೃಷ್ತಾ;
 ಇಲ್ಲಿ ಪಿತಿಪಣ್, ಲಜ್ ಭಾಜುನ್ ಪಾತಾ;
 ಇಲ್ಲಿ ಬುರೈಪಣ್, ಫರ್ ಚೆಕ್ಲಾಂತ್ ಬುಡಯ್ತಾ;
 ಇಲ್ಲಿ ವಿಣ್ಣಪಣ್, ಮಾನ್-ಮರ್ಯಾದ್ ಮೊಗ್ಗಯ್ತಾ;
 ಇಲ್ಲಿ ಭಾಸ್ಕಳಪಣ್, ವ್ಯಭಿಚಾರ್ ಆಂವ್ತಾ;
 ಇಲ್ಲಿ ಭಿಕಾರ್ಪಣ್, ಬಾಳೂದ್ ನಡ್ತಾ ಪಾಯ್ತಾ;
 ಇಲ್ಲಿ ದಳಿಂದ್ ಪಣ್, ಫರಾಕ್ ಕುದೊಳ್ ಫಾಲ್ತಾ;
 ಇಲ್ಲಿ ಶೆಳೆಪಣ್, ಮನ್ಯಾಕ್ ಆಳ್ವಿ ರರಾಯ್ತಾ;
 ಇಲ್ಲಿ ಕುಬ್ಜಪಣ್, ಮನ್ಯಾಪಣ್ ಗೀಳ್ ಸೊಡ್ತಾ;
 ಇಲ್ಲಿ ಭಿಜುಡ್ಪಣ್, ವ್ಯಕ್ತಿಕ್ 'ಭಿವುರೊ' ಜಿರುದ್ ಲಾಯ್ತಾ;
 ಇಲ್ಲಿ ಗರ್ವ್, ಆಪ್ಲೆಂ ಸರ್ವ್ ಪ್ಲರ್ತಾ;
 ಇಲ್ಲಿ ಘಮಂಡ್, ಮನ್ಯಾಕ್ ಧರ್ಣಿಕ್ ಆಪ್ತಿತಾ;
 ಇಲ್ಲಿ ಚೋರಪಣ್, ಅಟ್ಟಿಂಗ್ ಚೋರ್ ರಚ್ತಾ;
 ಇಲ್ಲಿ ಕರೋರಪಣ್, ಕರ್ಮಪಣಾಕ್ ವೊಡ್ತಾ!

ದೆಕುನ್.....

ಇಲ್ಲಿ ಅಸಲೆಂ, ಬಿಲ್ಕುಲ್ ಮನ್ಯಾ ನಾಕಾ
 ಇಲ್ಲಿ ಚಿಂತಪ್, ಮನುಷ್ಯಾಕ್ ಮಾನೆಸ್ತ್ ವ್ಯಕ್ತಿ ಕರ್ತಾ!
 ಇಲ್ಲಿ ಚಡಯ್ ಪಾಡಯ್ ವಚ್, ಶೀದಾ;
 ಇಲ್ಲಿ ವರಪಣ್, ಗಿನ್ಯಾನ್ ಚಡ್ತಾ ಪುಡೆಂ ವೆತಾ;
 ಇಲ್ಲಿ ವಿಧೇಯ್ಪಣ್, ಭಕ್ತಿಪಣ್ ಜಿರೂರ್ ಪಾಡ್ತಾ;
 ಇಲ್ಲಿ ದಯಾಳ್ಪಣ್, ಪುನ್ಯ್ ಜೋಡ್ ದಿತಾ;
 ಇಲ್ಲಿ ಕರುಣಿ ಮನ್, ಕರೋರಪಣ್ ಧಾಂವ್ತಾಯ್ತಾ;
 ಇಲ್ಲಿ ಮಯ್ಯಾಸ್ಪಣ್, ಸರ್ವಾಂಕ್ ಎಕ್ಪಾಯ್ತಾ;


ಇಲ್ಲಿಲ್ಲೆಂ ಕಶಿಸಿ ಸಾಧನ್, ಪೂಂಜಿ ಚಡಯ್ತಾ;
ಇಲ್ಲಿಲ್ಲೆಂ ಮೊವಾಳ್ಪಣ್, ಪೆಲ್ಯಾಚೊ ಮಯ್ಜಾಸ್ ಜೊಡ್ತಾ;
ಇಲ್ಲಿಲ್ಲೆಂ ಪ್ರಾರ್ಥನ್, ಸರ್ಗಾವಾಟ್ ದಾಕಯ್ತಾ;
ಇಲ್ಲಿಲ್ಲೆಂ ದೆವಾಸ್ಪಣ್, ದೆವಾ ಸರ್ಶಿಂಚ್ ಪಾಯ್ತಾ!
ಇಲ್ಲಿಲ್ಲೆಂ ಅಸಲೆಂ, ಪುರ್ತೆಂ ವ ಪೂರ್ಣ್ ಕರ್...

ತೆದ್ನಾಂ.....

ಇಲ್ಲಿಲ್ಲೆಂ ನ್ಹಯ್, ಸಂಪೂರ್ಣ್ ಸರ್ಗಾ ಸುಖ್ ಲಾಭ್ತಾ!!

ಜಿ.ಎಮ್. ಬಿ. ರೊಡ್ಡಿಗ್ಸ್

ಜಿ. ಎಮ್. ಬಿ. ರೊಡ್ಡಿಗ್ಸ್ (1912-2001): ಗಸ್ಪಾರ್ ಮೆಲ್ಕೊರ್
ಬಾಲ್ತಾಜಾರ್ ಲುದ್ರಿಕ್ ಜಲ್ಮಾನ್ ಮಂಗ್ಳುರೊ ತರೀ ಜಿವಿತಾಚೊ
ಚಡಿತ್ ಕಾಳ್ ತಾಣೆಂ ಮುಂಬಯ್ತ್ ಖರ್ಚಿಲ್ಲೊ. 'ಕವಿತಾ
ತುರೊ' ತಾಚೆಂ ಕವಿತೆಚೆಂ ಪುಸ್ತಕ್.



ವಿಚಿತ್ರ್ ಗಾಂವ್

ಹೊ ಗಾಂವ್
ವಿಚಿತ್ರ್ ಗಾಂವ್
ತುಜೆಂ ನಾಂವ್
ಕಿತ್ಲೇಂಯ್ ಫ್ಲರ್ಟೆಂ ಜಾಂವ್
ವಿಚಿತ್ರ್ ಗಾಂವಾಂತ್
ತೆಂ ಅನಾಮಿಕ್
ಹ್ಯಾ ಗಾಂವಾಂತ್
ತುಜೆ ಜಾತಿಕ್
ಜಾತಿಚೆ ಪೊಟ್‌ಜಾತಿಕ್
ಮೋಲ್ ಮಾತ್
ಕಿತ್ಲೆಂ ಅಮೊಲಿಕ್!

ಹಾಂಗಾ
ತುಜ್ಯಾ ಶಿಕ್ಪಾಕ್
ತುಜ್ಯಾ ಗಿನ್ಯಾನಾಕ್
ಸುಣೇಂಯ್ ಹುಂಗೆಂ ನಾ
ತುಜೆಂ ಸಂಶೋಧನ್
ತುಜೆಂ ವಿಜ್ಞಾನ್
ತುಜೆ ಭಿತರ್‌ಚ್ ಲಿಪಯ್
ಕಿತ್ಯಾಕ್
ಹಾಂಗಾಚ್ಯಾ ಭೋವ್‌ಮಾನೆಸ್ತಾಂನಿ
ಸಗ್ಳ್ಯಾ ಮಳಾಂನಿ
ರಾತಿಚೆ ದೀಸ್ ಕೆಲ್ಯಾತ್
ತ್ಯಾಗ್ ಕೆಲ್ಯಾತ್
ಮಾರ್ ಖೆಲ್ಯಾತ್
ಝಾಂಕುನ್ ಝಾಂಕುನ್
ತೆ ಜಾಣ್ಕಾರ್ ಜಾಲ್ಯಾತ್!

ಹಾಂಗಾ
ತುಜೆಂ ಚಿಂತಪ್
ಚುಲಿಂತ್ ಉಡಯ್
ತುಜೆ ವಿಚಾರ್
ದರ್ಯಾಂತ್ ಬುಡಯ್
ಕಿತ್ಯಾಕ್

ಹಾಂಗಾ ಯೆತಚ್ ತುಂವೆಂ
 ತುಜೊ ಮೆಂದು
 ಗಾಂವ್ಚೆ ಶಿಮೆಭಾಯ್
 ದವರ್ಚೊ ಪಡ್ತಾ
 ನಾ ತರ್
 ತೊ ಖಾಂಕೆಂತ್ ಫಾಲುನ್
 ಭೊಂವ್ಚೊ ಪಡ್ತಾ
 ತುಜ್ಯಾ
 ವ್ಹಾಣಾಂಚೆಂ ಮೋಲ್
 ತುಜ್ಯಾ ವಿಚಾರಾಂಕ್ ಮೆಳುಂಕ್
 ದಿಸಾಚಿ ಜೊಡ್ ಘೆವ್ನ್
 ಸೊಡ್ಚೆಂ ಪಡ್ತಾ!

ಹಾಂಗಾ
 ತುಜಿಂ ಉತ್ರಾಂ
 ತೊಂಡಾಂತುಚ್ ಜಿರಯ್
 ತುಜಿಂ ಚಿಂತ್ನಾಂ
 ಕಾಳ್ಜಾಂತುಚ್ ಸುಕಯ್
 ಕಿತ್ಯಾಕ್
 ವಿಚಿತ್ರ್ ಗಾಂವಾಂತ್
 ವಿಚಿತ್ರ್ಚ್ ಘಡ್ತಾ
 ರೆಡೋಯ್ ವಿಯೆತಾ
 ಪಾಡೋಯ್ ಪಾನೆತಾ!

ಹಾಂಗಾ
 ಕೊಣಾಕ್ ಇನಾಮ್
 ಕೊಣಾಕ್ ಸಲಾಮ್
 ಕೊಣಾಕ್ ಪುರಸ್ಕಾರ್
 ಹಾಚೊ ತಾಚೊ
 ಅಧ್ಯಕ್ಸ್, ಉಪಾಧ್ಯಕ್ಸ್
 ಸರ್‌ಚಿಟ್ಟಿಸ್, ಜೋಡ್‌ಚಿಟ್ಟಿಸ್
 ಭಂಡಾರಿ, ವಾಂಗ್ಡಿ
 ಕೊಣಾಕ್ ನಕಾರ್ಚೊ
 ಹೆಂ ಸಾಂಗುಂಕ್ ವಾ ಸುಚಂವ್ಕ್
 ತುಕಾ ಅಧಿಕಾರ್ ನಾ
 ಕಿತ್ಯಾಕ್

ಹ್ಯಾ ಗಾಂವ್ಜ್ಯಾ
ಭೋವ್‌ಮಾನೆಸ್ತಾಂನಿ
ತೊ ಗಜಾಲಿ
ಆದಿಂ ಫುಡೆಂಚ್
ಆಪ್ಣಾ ಮಧೆಂ
ವಾಂಟುನ್ ಘೆತ್ಲಾತ್!

ಹಾಂಗಾ
ತುಂವೆಂ ಕಿತೆಂ ಪಳೆಂವ್ಚೆಂ
ಕಿತೆಂ ಚಿಂತ್ಲೆಂ
ಕಿತೆಂ ಉಲಂವ್ಚೆಂ
ಕಿತೆಂ ವಾಚ್ಚೆಂ
ಕಿತೆಂ ಬರಂವ್ಚೆಂ
ಕೊಣಾಕ್ ಭೆಟೆಂ
ಕೊಣಾಕ್ ಸೊಡ್ಚೆಂ
ಹೆಂ ಸಗ್ಳೆಂ
ಹಾಂಗಾಚ್ಯಾ ಜಾಣ್ಕಾರಾಂನಿ
ತುಜೆ ಸೊಯಿ ಖಾತೀರ್
ಠರಾಯಿಲ್ಲೆಂ ಆಸ್ತಾ!

ಹಾಂಗಾ
ರಾಮ್ ಕೊಣ್
ರಾವಣ್ ಕೊಣ್
ಪಾಂಡವ್ ಕೊಣ್
ಕೌರವ್ ಕೊಣ್
ತುಜೆ ಈಷ್ಟ್ ಕೊಣ್
ದುಸ್ಮಾನ್ ಕೊಣ್
ಹಾಚಿ ವಳೆರಿ
ಗಾಂವ್ಜ್ಯಾ ಭೋವ್‌ಮಾನೆಸ್ತಾಂನಿ
ತುಜೆ ಖಾತೀರ್
ಆಯ್ತಿ ದವರ್ಲ್ಯಾ!

ಹಾಂಗಾ
ಭಾಸ್ ಖಿಂಯ್ಚಿ
ಭಾಷೆಚಿ ಲಿಪಿ ಖಿಂಯ್ಚಿ
ಪ್ರಮಾಣ್ ಬೋಲಿ ಖಿಂಯ್ಚಿ
ಹೆಂ ಸಾಂಗುಂಕ್

ತುಕಾ ಅಧಿಕಾರ್ ನಾ
ಕಿತ್ಯಾಕ್ ತ್ಯೊ ಗಜಾಲಿ
ತುಂ ಜಲ್ಮುಂಚೆ ಆದಿಂಚ್
ಹಾಂಗಾಚ್ಯಾ ಮ್ಹಲ್ಗಡ್ಯಾಂನಿ
ಜಾಗ್ಯಾರ್ ಘಾಲ್ಯಾತ್.

ಕೊಣಾಕ್ ಮಾಚಿ
ಕೊಣಾಕ್ ವಾಂಟಿ
ಕೊಣಾಕ್ ಕಾಂಟಿ
ತಾಂಚೆ ಹಾಂಚೆ ಪಾಂವ್ಡೆ
ರರಾಂವ್ಚೆ ಕಶೆ
ಹೆ ನೇಮ್ ಸಗ್ಳೆ
ಹಾಂಗಾಚ್ಯಾ ಜಾಣ್ಕಾರಾಂನಿ
ತಪಾ ತಪಾಂಚಿ
ತಪಸ್ಯಾ ಕರುನ್
ಸೊದುನ್ ಕಾಡ್ಲ್ಯಾತ್
ತೆ ರರಾಯ್ಲ್ಯಾತ್!

ತೆ ಪವಿತ್ರ ಆನಿ ಶುದ್ಧ ನೇಮ್
ಕಾಡುಂಕ್ ಬದ್ಲುಂಕ್
ಜೊಡುಂಕ್ ಮೊಡುಂಕ್
ತುಕಾ ಮೆಳ್ಳಿಕ್ ನಾ
ಕಿತ್ಯಾಕ್
ವಿಚಿತ್ರ್ ಗಾಂವ್ಚೆಂ
ಗಣಿತ್ ವೆಗ್ಳೆಂ
ಹಾಂಗಾ
ಚಾರ್ ಆನಿ ಚಾರ್
ಆಟ್ ನ್ಹಯ್
ಕಿತ್ಯಾಕ್
ಭೋವ್‌ಮಾನೆಸ್ತಾಂಕ್
ಸಾಡೆಸಾತಿ ಲಾಗ್ಲ್ಯಾ!

ಹಾಂಗಾ
ತುಂವೆಂ ಫಕತ್
ವ್ಹಯ್ ಬಾಬ್
ಮ್ಹಣ್‌ಪಿ
ನಂದಿ ಬೋಯ್ಲೆ
ಜಾಂವ್ಚೊ ಪಡ್ತಾ
ಕಿತ್ಯಾಕ್

ತುಂವೆಂ ತಾಂಚೆಂ ದಾವೆಂ
 ತುಟಂವ್ಚೆ ಆದಿಂ
 ತುಜೆ ಮತ್
 ಚೆಂಚಯ್ಲಿ ಆಸ್ತಾ
 ತುಕಾ ಸಮ್ಜುಂಚೆ ಆದಿಂ
 ತುಜೆ ವಿಚಾರ್ ಸಕ್ತೆಚಿ
 ಸುಸ್ನತ್ ಜಾತಾ!
 ಹ್ಯಾ ಗಾಂವಾಂತ್
 ಬಾಂಗರ್ ಬೋಯ್ಲ್
 ನಂದಿ ಬೋಯ್ಲ್ ಜಾತಾ!


ಹಾಂಗಾ
 ರ್ಪುಟ್‌ಪಟ್, ಧರ್ಮಪಂತ್
 ಕೂಳ್ ಮೂಳ್
 ಗಾಂವ್, ನಾಂವ್
 ಹಾಂಚೆರ್ ಆದಾರುನ್
 ಸಗ್ಳೆಂ ಚಲ್ತಾ
 ಕಿತ್ಯಾಕ್
 ಘಾಮ್ ನಾಸ್ತಾನಾ
 ಪದ್ವಾಂತ್ ಪಡ್ತಿ
 ಆಪ್ಲ್ಯಾಪಣಾಚೊ
 ಫಾಯ್ಲ್ ಫಂಪ್
 ಭೋವ್‌ಮಾನೆಸ್ತಾಂಕ್
 ಸಂದ್ ಮೆಳ್ತಾ!

ಹ್ಯಾ ಗಾಂವಾಂತ್
 ಸಾಟ್ ವರ್ಸಾಂ ಜಿಯೆ
 ನಾ ಜಾಲ್ಯಾರ್
 ಸಾತ್ ಜಲ್ಮ್ ಘೆ
 ತುಕಾ ಗಾಂವ್ಕಾರ್ಪಣ್
 ಮೆಳ್ವೆಂಚ್ ನಾ
 ತೊ ಭಾಯ್ಲೊ
 ಹೊ ಭಿತರ್ಲೊ
 ಅಸ್ಲೆ
 ವಾಂಟಿ ಫಾಂಟಿ ಕರ್ಪಿ
 ಪಾಡೆ ಬೋಯ್ಲ್ ರಾವ್ಪಿ
 ವಿಚಿತ್ರ್ ಮನ್ಶಾಂಚೊ
 ವಿಚಿತ್ರ್ ಗಾಂವ್ ಹೊ!

ಹ್ಯಾ ಗಾಂವಾಂತ್
ಮಾನ್ಸುಕೆನ್, ಮಾಯೆಮೊಗಾನ್
ತುಕಾ ರಾಂವ್ಚೆಂ
ಮನ್ ಆಸಾ ಜಾಲ್ಯಾರ್
ತುಂ ಜಾತಾ ತಿತ್ಲೆ ವೆಗಿಂ
ಕುಡ್ಡೊ, ಭೆರೊ
ಮೊನೊ, ಥೊಂಟೊ ಜಾ
ಭೋವ್‌ಮಾನೆಸ್ತಾಂಚಿ ಸಾವ್ಯೆಂತ್ ರಾವುನ್
ಖಾಲ್ತೊ ಜಾ
ಶಾಣೊ ಜಾ
ಉಪ್ರಾಂತ್
ಗಾಂವ್ಚೆ ಗಾಂವ್ಕಾರ್
ಸಭೆಮಾಜಾರ್
ತುಜ್ಯಾ ಗಳ್ಯಾಂತ್
ಸಬಾರ್ ಸನದಿಚೆ
ತಕ್ಲೆ ಘಾಲ್ತಲೆ
ತುಜಿ ತೋಖ್ಲಾಯ್
ಅಪುರ್ಬಾಯ್ ಕರ್ತಲೆ
ಕಿತ್ಯಾಕ್
ತುಕಾ ಲಾಗುನ್
ವಿಚಿತ್ರ್ ಗಾಂವ್ಚ್ಯಾ
ಭೋವ್‌ಮಾನೆಸ್ತಾಂಚಿ
ಯುಗಾ ಯುಗಾಂಚಿ
ಅಖಂಡ್ ಪರಂಪರಾ
ಸಾಸ್ಣಾಚ್ಯಾ ಸಾಸ್ಣಾಕ್
ಚಾಲುಚ್ ಉರ್ದಲಿ!

ಪ್ರತಾಪ್ ನಾಯ್ಕ್

ಪ್ರತಾಪ್ ನಾಯ್ಕ್ (1951): ಉಡುಪಿಂತ್ಲಾ ಕುಂದಾಪುರಾಂತ್
ಜಲ್ಮ್. ಬಿ.ಎಸ್ಸಿ., ಬಿ.ಎಡ್., ಎಮ್.ಎ. (ಭಾಷಾಶಾಸ್ತ್ರ) ಮಾತ್,
ನ್ಹಯ್ ಭಾಷಾಶಾಸ್ತ್ರಾಂತ್ ದೊತೊರ್ ಸನದ್ ತಾಕಾ ಲಾಭ್ಲೊ.
'ಜಿವಿತಾಂತ್ಲಿಂ ಘಡಿತಾಂ' ಆನಿ 'ಕಾಡುಲೆ' ತಾಚಿಂ ಕವಿತಾ ಪುಸ್ತಕಾಂ.
'ಕಾನಡಿ ಮಾತಿ, ಕೊಂಕ್ಣಿ ಕವಿ' ತಾಣೆಂ ಸಂಪಾದಿತ್ ಕೆಲ್ಲೆಂ ಕವಿತಾ
ಪುಸ್ತಕ್. ಹ್ಯಾಶಿವಾಯ್ ಭುರ್ಗ್ಯಾಂ ಖಾತೀರ್ ಜಾಯ್ತೆಂ ಕವಿತಾ
ಪುಸ್ತಕಾಂ ತಶೆಂ ಸಂಗಿತ್ ಕೊವ್ಚೊ ತಾಣೆಂ ಪರ್ಗಟ್ ಕೆಲ್ಯಾತ್.



ಉತರ್‌ಫುಲಾಂಜಿ ಬಾಗ್

ಜಿವಿತಾಂತ್ಲೆ ವೆಂಚೀಕ್ ವಿಣ್
 ಕವಿತೆನ್ ಭರ್ತಾಂ
 ಗುಂತುನ್ ಉತ್ತಾಂ - ರೈಲೊ
 ಕವಿತಾ ದೇವಿಕ್ ವೊಂಪ್ತಾಂ.
 ಉತರ್ ಪುಲಾಂ ಪುಲ್ತಾತ್ ಮತಿಂತ್
 ಜತನಾಯೆನ್ ಗುಂತ್ತಾಂ
 ಫಳ್ತೆಂ ರಾಂವ್ಚಿಂ ದೆಮಿನ್
 ಮತಿಚಿ ಬಾಗ್ ಶಿಂಪ್ತಾಂ.
 ಶಿವತ್ ರಾವುಂಕ್ ಜಾಯ್ ತಿಕಾ
 ಸುಕತ್ ಮ್ಹಣ್ ಭಿತಾಂ
 ಪಾವ್ನ್, ಥಂಡಿ, ರೈಲಾ ದೊಂಗರ್
 ಪಾಚ್ಚೆಂ ಮಳಾಂ, ತಳ್ಳೆ ಸಾಳ್ಕಾಂ
 ಮತಿಂ ಯೆವ್ಚುನ್ ಘೆತಾಂ.
 ಭೊಂವ್ತಣಿ ಆಸಾತ್ ಮೊಡಾಂ - ವಿಡ್ವಾಂ
 ಮತಿಚಿ ಬಾಗ್ ಹುಲ್ತಾ
 ಆಡಾವ್ನ್ ತಾಂಕಾಂ ತಕ್ಲೆದೆಗರ್
 ಭಿತರ್ ನಂದನಾವನ್ ಪುಲಯ್ತಾಂ.

ಜಿಣೆಚಿಂ ಸೊಪ್ಪಾಂ ಚಡ್ತಾನಾ
 ಜಮಿನಿಚೆರ್ ನದರ್ ಆಸಾ
 ವಿಂಯ್ಚ್ಯಾ ಪಾಂವ್ಡ್ಯಾರ್ ಪಾವ್ಲಾಂ
 ತಾಚೆ ವಿಬರ್ ಆಸಾ.

ಮಹೇಶ್ ಪಾರ್ಕರ್

ಮಹೇಶ್ ಪಾರ್ಕರ್ (1959): ಗೊಂಯ್ಚ್ಯಾ ಶಿರೊಡ್ಯಾಂಚೊ
 ಮಹೇಶ್ ತುಕಾರಾಮ್ ಪಾರ್ಕರ್ ಬಿ.ಎಸ್ಸಿ., ಡಿ.ಫಾರ್ಮಾ.
 ಪದ್ವೆದಾರ್. 'ಭಕ್ತಿ ಪರ್ಮಳ್' ತಾಚ್ಯಾ ಭಕ್ತಿಕ್ ಗಿತಾಂಚೊ
 ಸಂಗ್ರಹ್. ಮರಾಠಿ ತಶೆಂ ಹಿಂದಿಂತ್ಯಾ ತೊ ಬರಯ್ತಾ.



ಚಾರ್ ದೀಸ್

ಧರ್ ಆಟವ್ ತು, ಜಿಂದಗಿ ಹಿ ಚಾರ್ ದೀಸ್
ಕರ್ ಹಿಂಗಾ ತು ಮೋಜ್ ಮಸ್ತಿ ಚಾರ್ ದೀಸ್

ಹಾತಾಚಿ ಮಾತಿ ಹಿ ದೌಲತ್ ಯೆತಾ ವತಾ
ಖೆಕಾ ಉಡ್ತಾ ಸುಖಾಚಿ ಭರ್ತಿ ಚಾರ್ ದೀಸ್

ಸಾಂಗುಂ ನಾಕಾ ದುಖ್ ತುಜೊ ಮಾನ್ಸಾಂ ಕಡೆ
ದೀರೆ ಧರ್ ತು, ದುಖಾಚಿ ಸುಕ್ತಿ ಚಾರ್ ದೀಸ್

ಧನ್ ಜವಾನಿ ನಾಂವ್ ಸುಗ್ಡೈ ದುನ್ಯಾ ಭಿತರ್
ರಹಾಂವ್ಚೆ ಜಾವುನ್ ತುಜಿ ಆಸ್ತಿ ಚಾರ್ ದೀಸ್

ಕರ್ ಭಲೆ ತು ದುಸ್ರಾಚೆ ಕೌಂ ಭರಾ
ಊತ್ ಉಬೆ ರಹಾ ಸೊಡ್ ಸುಸ್ತಿ ಚಾರ್ ದೀಸ್

ಸುಖ್ ಆಶೆ ಹೊ ದುಖಾಚೆ ಪಾರಿರ್ ದೀಸ್ ರಾತ್
ಯೆತಾ ರಾಹತ್ ಬಸ್ ಹಿ ಸಖಾತಿ ಚಾರ್ ದೀಸ್

ಕೀಶಿ ಜೀತಾ ಮೌತ್ ಇಸುನ್ ಶಬ್ದೀರ್ ತು
ಜಿಂವ್ಚೆ ಆಶೆ ಬೀಜಿ ನುಸ್ತಿ ಚಾರ್ ದೀಸ್

ಶಬ್ದೀರ್ ಬಾಯ್ಡಾ

ಶಬ್ದೀರ್ ಬಾಯ್ಡಾ (1952): ಕರ್ನಾಟಕಾಚ್ಯಾ ಭಟ್ಕಳಾಂತ್ ಜಲ್ಮಲ್ಲೊ ಶಬ್ದೀರ್ ಜಿಫ್ರೀ ಬಾಯ್ಡಾ ಹಿಂದಿ ತಶೆಂ ಉರ್ದುಂತ್ಯಾ ಬರಯ್ತಾ. ಕೊಂಕಣಿಕ್ಚ್ ಅಪೂಪಾಚಿಂ ಜಾಯ್ತಿಂ ಗಝಲಾಂ ತಾಣೆ ಬರಯ್ಲ್ಯಾಂತ್. 'ಚಿಂದಿಯಾಚಿ ಗೊಂಬೆ' ತಾಚ್ಯಾ ಕವಿತಾಂಚೆಂ ಪುಸ್ತಕ್. 'ಪೂಲೆ' ನಾಂವಾಚಿ ಕವಿತಾ ವಾಚನ್ ಆಟಾಪ್ಲಿ ತಾಚಿ ಕೆಸೆಟ್ಯಾ ಮುದ್ರಿತ ಜಾಲ್ಯಾ.



ಆಮಿ ಸತ್ ಉಲಯ್ತಾಂವ್

ಹ್ಯಾ ಗಾಂವಾಂತ್
ಹ್ಯಾ ಸುತ್ತುರಾಂತ್
ಹ್ಯಾ ಭೊಂವಾರಾಂತ್
ಲೋಕ್ ಸಗ್ಳೆ ಸತ್‌ಚ್ ಉಲಯ್ತಾ

ಹ್ಯಾ ಗಾಂವಾಂತ್ ಆಮಿ ನಾಕ್‌ಭರ್ ಪಿಯೆತಾಂವ್
ಪುಣ್ ಲಿಮಿಟ್ ಚುಕನಾಂವ್
ಹ್ಯಾ ಗಾಂವ್ಚ್ಯಾ ಪಾದ್ರಿಂಕ್ ಬಾರಾ ಬಾಯ್ಲೊ
ಆಮಿ ಶೀದಾ ಉಲಂವ್ಚೆಂ, ಆಮ್ಕಾಂ ಎಕೇಕ್ ಮಾತ್
ಆಮಿ ಸಗ್ಳೆ ಸತ್‌ಚ್ ಉಲಯ್ತಾಂವ್

ಸಾವೆರಾಚಿ ಭಯ್ಲೆ ನಾಯ್ಕಾಂ ಪಾಟ್ಲಾನ್ ಗೆಲಾಂ
ಕಿತ್ಯಾಕ್ ಮ್ಹಳ್ಯಾರ್ ಆವಯ್ಚಿ ಚಾಲ್ ವಾಂಕ್ಡೆ
ಮ್ಹಜ್ಯಾ ಘರ್ನಿಂ ಧರ್ಲಿ ವಯ್ಲಿ ದೀಷ್ಟ್ ಕಾಡಿನಾಂತ್
ಮಾನ್ಸುಗಿ-ಮಾನ್ ಕ್ರೇಚಿಟ್ ಕೆಲ್ಯಾ
ಆಮಿ ಸಗ್ಳೆ ಸತ್‌ಚ್ ಉಲಯ್ತಾಂವ್

ಹ್ಯಾ ಗಾಂವ್ಚೆ ರಾಜ್‌ಕಾರ್ಭಾರಿ ಲೊಂಚಾನ್ ನ್ಹಾತಾತ್
ಕಾಮಾಂ ಕರಯ್ತಲೆ ದುಡ್ವಾನ್ ತಾಂಕಾಂ ಪುರ್ತಾತ್
ಆಮಿ ಲೊಂಚಾಕ್ ಬದ್ಲ್ ವಿರೋಧ್
ಆಮ್ಚೆಂ ಜಾಂವ್ಚೆಂ ಕಾಮ್ ಜಾಲ್ಲೆಂಚ್
ಆಮಿ ಸಗ್ಳೆ ಸತ್‌ಚ್ ಉಲಯ್ತಾಂವ್

ಶೆಜಾರ್ಚ್ಯಾ ವಾಡ್ಯಾಚಿಂ ಬಾಯ್ಲಾಂ ಲಾಂಬ್ ಜಿಬೆಚಿಂ
ಪಸ್ತರಾಚ್ಯಾ ಫಾತಾಕ್ ಫಾಸ್ತಾಂ ಮೋರೊಜ್ ರಾವನಾ
ಆಮಿ ಆಸ್‌ಲ್ಲೆಂ ಆಸ್‌ಲ್ಲೆಬರಿ ಉಲಂವ್ಚೆಂ
ಸಾಂಗ್ಚೆಂ ಸಗ್ಳೆಂ ತೊಂಡಾರ್‌ಚ್ ಸಾಂಗ್ಚೆಂ
ಆಮಿ ಬಿಲ್ಕುಲ್ ಸತ್ ಉಲಯ್ತಾಂವ್

ಆಮ್ಚೊ ವಯ್ವಾಟ್ ಎಕ್ದಮ್ ಶೀದಾ
ಪಾಟ್ಲಾನ್ ಏಕ್ ಮುಕ್ತಾನ್ ಏಕ್ ಆಮ್ಚ್ಯಾ ಸುತ್ತುರಾಂತ್ ನಾ
ಆನಿತಿಚಿ ದೆಡ್ಕಿ ಏಕ್ ಪರ್ಯಾಂತ್ ಆಪ್ಣೆಂಕ್ ನಾ
ಸರ್ಕಾರಾಚಿಂ ಕಿತೆಂಚ್ ಬಾಕಿ ಕೆಲ್ಲೆಂನಾ
ಆಮಿ ಶೆಂಭರಾಂತ್ ಶೆಂಭರ್ ಸತ್ ಉಲಯ್ತಾಂವ್

ತೆ ರಗತ್ ದಾನ್ ದಿತಾತ್

ವಿಶೆಂತ್ ಪಾವ್ಲಾಚೆ ಸಭೆಂತ್ ತಾಂದುಳ್ ವಾಂಟ್ತಾತ್

ಭೆಷ್ಟೊ ಡ್ರಾಮಾ, ದೊಳ್ಯಾಂಕ್ ಮಾತಿ ಘಾಲ್ತಾತ್

ಸಗ್ಳೆಂಯ್ ಕರ್ಚೆಂ ನಾಂವಾ ಪಾಟ್ಲಾನ್

ಆಮಿ ಪುರಾಯ್ ಸತ್‌ಚ್ ಉಲಯ್ತಾಂವ್

ಆಮ್ಚೆ ಭಿತರ್ಲೆ ದಾದ್ಲೆ ಪೂರಾ, ಸಗ್ಳೆ ಸತ್ತಿ

cheat, hurt ಕರ್ತಾಂತ್

ಮೋಸ್ ಕರ್ತಾತ್, ಸಾಂಗೊನ್ ದುಖಿಯ್ತಾಂತ್

ಆಮ್ಚಿಂ ಬಾಯ್ಲಾಂ ಭೋವ್ ನಾಜೂಕ್

cheat ಕರ್ತಾತ್

ಭಾರಿ ಹುಶ್ಯಾರ್, cheat ಕರ್ತಾಂ ಕರ್ತಾಂ

ಆಪ್ಲ್ಯಾ ಘೊವಾಕ್ ನಿದ್ಚ್ಯಾ ಕುಡಾಚೊಚ್ ರಾಕ್ವಲಿ ಕರ್ತಾತ್

ದೆಕುನ್ ಆಮ್ಚೊ ಫಟಿ ಸತಾಕ್ ಲಜೆಕ್ ಘಾಲ್ತಾತ್

ಫಟಿಂಕ್ ಹಜಾರ್ ತೊಂಡಾಂ

ಸತಾಕ್ ಏಕ್ ವಾ ತೊಂಡ್‌ಚ್ ನಾ?

ಸತ್ ಲಜೆನ್ ದೊಡುನ್ ಗೆಲಾಂ

ದಾರಾ ಪಾಟ್ಲಾನ್ ಲಿಪೊನ್ ರಾವ್ಲಾಂ


ಭಾಣಿರ್ಯಾಂತ್ ಆಪ್ಲೆಂ ತೊಂಡ್ ಲಿಪವ್ನ್

ರಡ್ತಾ ರಡ್ತಾ ರಡ್ತಾ ರಡ್ತಾ ಆನಿ ರಡ್ತಾ

ತುಮಿ ಸತ್ ಉಲಂವ್ಚೆ ಸಗ್ಳೆ ಮೆಲ್ಲೆಚ್ ದಾರ್ ಕಾಡ್ತಾಂ ಮ್ಹಣ್ತಾ.

ಟೈಟಸ್ ನೊರೊನ್ಟಾ, ತಾಕೊಡೆ

ಟೈಟಸ್ ನೊರೊನ್ಟಾ, ತಾಕೊಡೆ (1966): ಬಿ.ಕೊಮ್. ಪದ್ವಿ
ಜೊಡ್ಲೊ ಹೊ ಕವಿ ಗಾಂವಾನ್ ಮಂಗ್ಳುರ್ ಲಾಗ್ಸಾರ್ಚ್ಯಾ
ತಾಕೊಡೆಚೊ. ಜಾಯ್ತ್ಯಾ ಸಾಹಿತಿಕ್ ಸ್ಪರ್ಧ್ಯಾಂನಿ ತಾಚ್ಯಾ
ಕವಿತಾಂಕ್ ಇನಾಮಾಂ ಲಾಭ್ಲಾಂತ್.



ಕುತಾಂ

ಝಾಡಾ ನಾಂವ್ ಮನೀಸ್
ಮೋಗ್ ನಾಂವಾಂ ವಾಲ್
ಝಾಡಾರ್ ಬಳೂನ್ ಝಾಡ್ ಕಾಬಾರ್
ತೊಂಡಾಂ ಬೋಟ್ ಘಾಲ್.

ಶೆತಾಂ ರೊಯ್ಲೆಂ ಶೆತ್
ಪೋಟ್ ಭರುಂಕ್ ಭಾತ್
ಕಿಡೀನ್ ತಾಜಿ ಖಾವ್ನ್ ಪಾತ್
ಭಾತಾ ಜಾಲೊ ಘಾತ್.

ಆಜಿ ನಾತ್ವಾ ಮ್ಹಣ್ತಾಲಿ
ಕಿತೆಂ ಕೆಲೆಂ ಕರ್ಮ್ ಮ್ಹಜೆಂ
ತಿಕಾಚ್ ಪಯ್ಲಿಂ ಖಬರ್ ನಾ
ನಾತು ಮ್ಹಳ್ಯಾರ್ ಕರ್ಮ್ ತಿಜೆಂ.

ಘೊವ್ ಬಾಯ್ಲ್ ಬಸುನ್ ಸೊಪ್ಯಾರ್
ಖಿಬ್ರಿ ಮಾರ್ತಾಲಿಂ
ಮಾತ್ರಿ ಘೊವಾ ಜಾಂಭಯ್ ಆಯ್ಲಿ
ಮ್ಹಣ್ತಾ ಯಾದ್ ಕೊಣಾ ಜಾಲಿ.

ಮೊಳ್ಯಾಂ ಪಡ್ಲಾಂ ಕುಸ್ಕುಟ್
ಚಲ್ತಾ ಕಸೊ ರೆ
ಸಾಂಗ್ಲೆ ಪಯ್ಲಿಂ ತೋಂಡ್ ತುಜೆಂ
ಆರ್ಕಾಂ ಪಳಯ್ ರೆ.

ಶ್ರೀನಿವಾಸ್ ಪ್ರಭು ದೇಸಾಯಿ

ಶ್ರೀನಿವಾಸ್ ಪ್ರಭು ದೇಸಾಯಿ (1932): ಗೊಂಯ್ಚ್ಯಾ ಿವೋನಾಂತ್ ರಾವ್ತಿ ಶ್ರೀನಿವಾಸ್ ಕುಶ್ ಪ್ರಭುದೇಸಾಯಿಚೆ ತೀನ್ ಕವಿತಾಂಚೆ ಸಂಗ್ರಹ್ ಪರ್ಗಟ್ ಜಾಲ್ಯಾತ್. 'ಹಾಂಡೊ', 'ಕಪಿ' ಆನಿ 'ಕುಚೊ' ಹಿಂಚ್ ತಿಂ ಪುಸ್ತಕಾಂ. ಹ್ಯಾ ಶಿವಾಯ್ ಲೋಕ್‌ವೇದಾಚಿಂ ತಶೆಂ ಭಜನಾಚಿಂ ಪುಸ್ತಕಾಂಯ್ ತಾಚಿಂ ಪರ್ಗಟ್ ಜಾಲ್ಯಾಂತ್.



ರಾವ್ ತುಂ ಆಜೂನ್ ವಚನಾಕಾ


ರಾವ್ ತುಂ, ಆಜೂನ್ ವಚನಾಕಾ
ಹಾತಿಂ ಘೆತ್ಲೆ ಹಾತಾ ಉಬೆಂತ್
ಲ್ಹಾನ್ ತರ್ಯ್, ಏಕ್ ಕಿಟಾಳ್ ಸುಧಾಂ
ಆಸ್ತಾ ಪರ್ಯಾಂತ್
ರಾವ್ ತುಂ, ಆಜೂನ್ ವಚನಾಕಾ.

ರಾವ್ ತುಂ, ಆಜೂನ್ ವಚನಾಕಾ
ದೊಳ್ಳಾಂಕ್ ಬಂಧಿಂತ್ ಧರ್ಲ್ಯಾ ದೊಳ್ಳಾಂತ್
ನಾಮಾಳಿ ಝರ್, ನಿಶೆಂವ್ಚಿ ಶೆಳ್
ಆಸ್ತಾ ಪರ್ಯಾಂತ್
ರಾವ್ ತುಂ, ಆಜೂನ್ ವಚನಾಕಾ.

ರಾವ್ ತುಂ, ಆಜೂನ್ ವಚನಾಕಾ
ದಿಲ್ಲಿ ದಿವ್ಲೆಂತ್, ಘೆ'ತ್ಲೆ ಕಾಣ್ಕೆಂತ್
ತ್ಯಾ ಪಾವ್ಚಿಂ ವಿಸುದ್ಧ್ ಸೊನೆಂ
ಇಲ್ಲೆಂಚ್ ಪುಣ್‌ಯ್ ಉಜಳ್ನ್ ಹುಲ್ಲೊನ್
ಆಸ್ತಾ ಪರ್ಯಾಂತ್
ರಾವ್ ತುಂ, ಆಜೂನ್ ವಚನಾಕಾ.

ಎಡ್ವರ್ಡ್ ನೊರೊನ್ಟಾ

ಎಡ್ವರ್ಡ್ ನೊರೊನ್ಟಾ (1946): ವಿಜ್ಞಾನಾಂತ್ ತಶೆಂ ತತ್ವಶಾಸ್ತ್ರಾಂತ್
ಸ್ನಾತಕ್ ಪದ್ವಿ ಜೊಡ್ಲ್ಯಾ ಉಪ್ರಾಂತ್ ಕನ್ನಡಾಂತ್ ಸ್ನಾತಕೋತ್ತರ್
ಪದ್ವಿ ಜೊಡ್ಲೊ ಡೊ. ಎಡ್ವರ್ಡ್ ನೊರೊನ್ಟಾ ಜಲ್ಮಿಲ್ಲೊ
ಮಂಗ್ಳುರಾಂತ್. ಆತಾಂ ಮೈಸೂರಾಂತ್ ತಾಚಿ ವಸ್ತಿ. 'ಕೀರ್
ತುಂ ಮ್ಹಜೊ' ತಾಚೆಂ ಕವಿತಾ ಪುಸ್ತಕ್. 'ಗೊಲ್ಕೊಥಾ'
ಅನುವಾದಿತ್ ಕೆಲ್ಲಿಂ ಕಾವ್ಯಪುಸ್ತಕ್.



ಕೆಲ್ಯ

ಬಸ್ ಸ್ನೋಪಾಂತ್ ಭರ್ಲೆಂ ಮರವೂರು ಬಸ್ ದೆಂವ್ಲ್ಯಾರ್
ಉಜ್ವಾಲ್ ಶೀನ ಭಂಡಾರಿಚೆಂ ಸೆಲೂನ್

ಚ್ಯಾರ್ ಕುಶಿಂಕ್ ವಾಶೆ ಬಾಂದುನ್
ಮೊಡ್ಲಾಂ ಖೊವಯಿಲ್ಲ್ಯಾ ದುಕಾನಾಂತ್
ಅರ್ಧ್ಯಾ ಚಿರೆ ಫಾತ್ರಾಂಚೆ ವೊಣದಿರ್
ಪುಟ್‌ಲ್ಲೊ ಫ್ರೇಮ್ ನಾತ್‌ಲ್ಲೊ ಆಸೊ

ಉಬಾರ್ ಧಡ್ಯಾಚ್ಯಾ ಕದಲಾರ್ ಬಸೊನ್
ತಾಚ್ಯಾ ಹಾತಿಂ ತಕ್ಲಿ ವೊಪುನ್ ದಿಲ್ಯಾರ್
ತೊ-

ಗೊಮ್ಚೆಕ್ ಧವೊಗಿ ಹಳ್ಳವೊಗಿ ಬಣ್
ಪಾರ್ಕುಂಕ್ ಜಾಯ್ನಾತ್ಲೊ ತುವಾಲೊ ರೆವ್ಡಾವ್ನ್
ಕಾತರ್ ದಾಂತೊಣಿ ಹಾತಿಂ ಘೆತಾ.

ತೊಂಡಾಂತ್ ಭರ್ಲಿ ಪೀಕ್ ಧುಕುನ್
ಕಾತ್ರಿಚ್ಯಾ ಚಕಚಕ ಆವಾಜಾಕ್
ಹಳೂ ಆಪ್ಲಿ ಕೆಸೆಟ್ ಲಾಯ್ತಾ.

ಮೂತ್ ಪಿಯೆವ್ನ್ ನಿರೋಗ್ ಜಿಯೆಂವ್ಚ್ಯಾ
ಮೊರಾರ್ಜಿ ದೇಸಾಯಿನ್ ಇಂದಿರಾ ಗಾಂಧಿಕ್ ಕಶೆಂ
ಕೈದ್ ಕೆಲೆಂ? ಜಬರ್‌ದಸ್ತನ್ ಒಪ್ರೆಶನಾಂ
ಕರಂವ್ಚೊ ಸಂಜಯ್ ಗಾಂಧಿ ಉಬ್ಜಾ ವಿಮಾನಾಥಾವ್ನ್
ಕಸೊ ಪಡೊನ್ ಮೆಲೊ? ಅಯೋಧ್ಯೆಚಿ ಕರ್‌ಸೆವೆಕ್
ಗೆಲ್ಲೊ ಲೋಕ್ ಕಿತ್ಯಾಕ್ ಭಾಗಿ ಜಾಲೊ?
..... ಇತ್ಯಾದಿ ಮುಗ್ತುನ್

ತುಮ್ಮಾಂ ಸೈರಿಕ್ ಘಟ್ ಜಾಲ್ಲೆಂ ಚೆಡುಂ
ಹ್ಯಾಚ್ ಗಾಂವ್ಚೆಂ ಮ್ಹಣ್ ಕಳ್ಳ್ಯಾರ್..
ಬೊಣ್ಣುಲ್ಯಾಚಿ ಸುನ್ ಕಶೆಂ ಕಾಜಾರ್ ಜಾತಾನಾ
ಗುರ್ವಾರ್ ಆಸ್ಲೆಂ? ರೊಬೆಲಾಚಿ ಧುವ್ ಕಶೆಂ
ಮಾಪ್ಲ್ಯಾ ಸಾಂಗಾತಾ ಮುಂಬಯ್ ಧಾಂವ್ಲೆಂ?
.... ಇತ್ಯಾದಿ, ಇತ್ಯಾದಿ

ತುಮಿ ಬಿರ್ಮತ್
ಹಾಂ! ಹಾಂ! ಮ್ಹಣ್ಣೇ ವೆತಾತ್

ತೊ_

ಗೊಮ್ಮಚೆಂ ಬೈರಾಸ್ ಸುಟವ್ನ್
ನಿರ್ದಯೆನ್ ಕಾಪ್ಲೆ
ತುಮಿ ಜೊಗಾಸಾಣೆನ್ ಸಾಂಬಾಳ್ಲೆ ಕೇಸ್
ದುಕಾನಾಚ್ಯಾ ಕೊನ್ಯಾರ್ ಪಾಪುಡ್ನ್
ದುಸ್ರೆ ಕಸ್ರಿಕ್ ಚುನೊ ಲಾಯ್ತಾ ಪರ್ಯಾಂತ್
ವಾಕೊರಾಚೆಂ ಥೊರುಂ

ಆನಿ


ತುಮ್ಮಿ ಮೊಲಾಧಿಕ್ ತಕ್ಲಿ

ತಾಚ್ಯಾ

ಹಾತಾಂತ್ ಆಸ್ತಾ ಜಾಲ್ಲ್ಯಾನ್.

ಎಚ್ಚೆಮ್

ಎಚ್ಚೆಮ್ (1968): ಬಿ.ಕೊಮ್., ಡಿ.ಬಿ.ಎಮ್. ಶಿಕಪ್ ಜೊಡ್ಲೆಲ್ಲೊ
ಹೆನ್ರಿ ಮೆಂಡೊನ್ನಾ ಗಾಂವಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ
ಪೆರ್ನಾಲ್ಚೊ 'ಚಲ್ಯಾಂಕ್ ಚತ್ರಾಯ್', 'ಕಯ್ದ್ಯಾಚ್ಯೊ ಕವಿತಾ'
ಆನಿ 'ಬಾಮುಣಾಂಚೆಂ ಚೆಡುಂ' ತಾಚೆ ಕಾವ್ಯಾಂ ಝಲೆ.
ಕನ್ನಡ, ಇಂಗ್ಲಿಷ್ ತಶೆಂ ಮರಾಠಿಂತ್ಯಾ ತೊ ಬರಯ್ತಾ.
ಜಾಯ್ತ್ಯಾ ಕವಿತಾ ಸ್ಪರ್ಧ್ಯಾಂನಿ ತಾಚ್ಯಾ ಕವಿತಾಂಕ್ ಇನಾಮಾಂ
ಲಾಭ್ಲ್ಯಾಂತ್.



ಕಾಲ ಆನಿ ಯವಣ್

(‘ಪ್ರಗತಿ’ ಕವಿತಾ ಪುಸ್ತಕಾಂತ್ಲೆ 35 ಥಾವ್ನ್ 40 ಪರ್ಯಾಂತ್ಲೆ ಕಡ್ಲೆ)

ಸೃಷ್ಟಿ ಹಿ ಪರಿಪೂರ್ಣ್, ಕಣಕಣಾಂ ನಿರ್ಮಾಣ್
ಹರ್ಯಕಾಂತು ಭರಾ, ದೇವ್ ಶಕ್ತಿ ಪ್ರಮಾಣ್
ಪ್ರಕಾಸ್ತೊ ಸುರ್ಯೊ, ಸ್ಪೂರ್ತಿ ಲಾಭಯ್ತಾ
ಸರ್ವ್ ವಸ್ತು ಪುಲಫಳಾಂಕ್, ರುಪಾನ್ ನೆಟಯ್ತಾ

ಸಂಸ್ಕಾಂತ್ ಸರ್ವ್ ಉತ್ಪತ್ತಿ, ದೇವಾಚ್ಯಾ ಮೊಗಾನ್
ಮನ್ಯಾ ಜಿವಿತ್ ಸೈತ್, ತಾಜೆ ಸ್ವಂತ್ ಸ್ವಾಸಾನ್
ಕೃತಯುಗ್ ಆರಂಭ್, ಆದಾಂವ್ಚೆ ಜಲ್ಮಾನ್
ಶೃಂಗಾರಾ ಮುಕಾರ್, ನೊಹೆಚ್ಯಾ ರಗ್ತಾನ್

ಆರಂಭ್ ತೊ, “ತೇತಾಯುಗ್”, ಆಬ್ರಾಹ್ಮಾಕ್ ಉಬಾರ್ನ್
ತಾಜೆ ಸಂತತ್ ಪಿಳ್ಳಿ, ಸಬಾರಾಂ ಥಂಯ್ ವಿಸ್ತಾರ್ನ್
ಗಾಳ್ ಪೀಳ್ ಜಾಕೊಬಾಕ್, ಇಸ್ರೇಲ್ ನಾಂವ್ ದಿತಾ
ಮಾಂವಾಡ್ಯಾ ಥಾವ್ನ್ ತಾಕಾ, ಭಾಯ್ರ್ ಧಾಂವ್ಡಾಯ್ತಾ


ರಗತ್ ಜಿವ್ಯಾಂಚೆಂ ಭಾರೀ ಮೊಲಾಧಿಕ್
ತಾಂತೂಂಚ್ ಉಬ್ಜಾತಾ, ಪೋಶಣ್ ಬಳಾಧಿಕ್
ಜಾಯ್ತ ಕಾಳೀಜ್ ದೂಶಿತ್, ವಾವ್ರ್, ದಂಧೊ ನಿರ್ಫಳ್
ಜಾತಾ ತೆಂ ತನ್ನನ್, ಅರ್ಥಹೀನ್ ದುರ್ಬಳ್

ಆದಾಂವ್ಚೆ ರಗ್ತಾನ್, ಮನ್ಯಾಕೂಳ್ ಉಬ್ಜತಾ
ನೊಹೆಚೆ ರಗ್ತಾನ್, ಸುರ್ಪಾಯೇನ್ ಭರ್ತಾ
ಆಬ್ರಾಹ್ಮಾ ರಗ್ತಾನ್, ಜ್ಞಾನೋದಯ್ ಜಾತಾ
ಜಾಕೊಬಾ ರಗ್ತಾನ್, ಜಾಣ್ವಾಯ್ ಶೃಂಗಾರಾ

ಪ್ರಗತಿ ಸಾಧನ್, ತಿಸ್ರೇ ಹಜಾರ್ ವರ್ಸಾಂತ್ಲೆಂ
ಬಹೂಚ್ ವಿಧಾನ್ ವಿಚಿತ್ರ್, ಸತ್ ಸಮ್ಜಣೆಚೆಂ
ದೇವ್ ಪರ್ಜೆಕ್ ಸರ್ವ್ ಥರಾನ್, ಮಾರ್ಗದರ್ಶನ್ ಲಾಭ್ಲೆಂ
ಮುಕ್ತೆ ಜನಾಂಗಾಕ್ ದೇವ್ ಮ್ಹಯ್ತಾ ಪರ್ಗಟ್ಲೆಂ

ಜಿ. ಜಿ. ಡಿ'ಸೋಜಾ

ಜಿ. ಜಿ. ಡಿ'ಸೋಜಾ (1923): ಜೇಮ್ಸ್ ಗ್ರೆಗೊರಿ ಡಿ'ಸೋಜಾ
ಗಾಂವಾನ್ ಉತ್ತರ ಕನ್ನಡ ಜಿಲ್ಲಾಂತ್ಲ್ಯಾ ಹೊನ್ನಾವರೊಚ್ಚಿ
'ಜಾಗೃತಿ' ಆನಿ 'ಪ್ರಗತಿ' ತಾಚ್ಯಾ ಕವಿತಾಂಚಿಂ ಪುಸ್ತಕಾಂ.
'ಕೊಂಬ್ಯಾಚೊ ಸಾದ್' (ಭಾಗ್ III ಆನಿ IV) ಪುಸ್ತಕಾಂಯ್
ತಾಚ್ಯೊ ಕವಿತಾ ಆಟಾಪ್ತಾತ್.



ಕವಿ ಜಾಲಾಂ

“ಸರ್ವಯ್ ಬರಂವ್ ಲಾಗ್ಲಾತ್ ರಿಚ್ಚಿ-
ತೂಂಯ್ ಕಾಂಯ್ ತರ್ ಇಲ್ಲೆಂ ಗಿಚ್ಚಿ”
ಅಶೆಂ ಇಷ್ಟಾನ್ ಘಾಲೆಂ ವಾರೆಂ
ಮ್ಹಾಕಾಯಿ ಭೊಗ್ಲೆಂ - “ರಾಜಾಂವ್ ಖರೆಂ!”

ಕಾಗತ್ ಲಿಖ್ತಿ ಫೆವುನ್ ಹಾತಿಂ
ಚಿಂತ್ಲೆಂ, ರಿಗ್ತಾಂ ಕವಿ ಜಾತಿಂ
ಕಿತೆಂ ಬರಂವ್, ಬೊಡ್ ತೆಂ ಖಾಲಿ
ತಿತ್ಲ್ಯಾರ್ ಐಡಿಯಾ ಝಳ್ತಾಲಿ

ತಕ್ಲೆ ಖರ್ಚುನ್ ತ್ರಾಸಾಯ್ ಘೆತ್ಲೆ
‘ಟೊಪಿಕ್’ ನಾಸ್ತಾಂ ಪ್ರಾಸಾಯ್ ಗುಂತ್ಲೆ
ಚಿಂತ್ಲೆಂ, ಸುಫಳ್ ಜಾಲೆಂ ಜೀವನ್
ಕಷ್ಟಾಂಚೊ ಫಳ್ - ಹೆಂಚ್ ಹೆಂ ಕವನ್!

ರಿಚ್ಚಿ ಲಸ್ರಾದ್

ರಿಚ್ಚಿ ಲಸ್ರಾದ್ (1948): ಎಮ್.ಎ. ಪದ್ವಿ ಜೊಡ್ಲೊ ರಿಚರ್ಡ್
ಲಸ್ರಾದೊ ಜಲ್ಮಾನ್ ಸುಳ್ಯಾಚೊ. ಸಭಾರ್ ವರ್ಸಾಂ ಖಾಡಿ
ಗಾಂವಾಂತ್ ವಸ್ತಿ ಕೆಲ್ಲ್ಯಾ ತಾಚೆಂ ‘ಮ್ಹೊಂವ್-ಮಿರಿಂ’ ಕವಿತಾಂಚೆಂ
ಪುಸ್ತಕ್ ಪರ್ಗಟ್ ಜಾಲಾಂ.



ಮೊಂತಿ ಸಾಯ್ಣಿಚ್ಯಾ ಫೆಸ್ತಾಕ್

ಫಾಂತ್ಯಾಫಾರಾರ್, ದಿಗಂತ್ ದಾರಾರ್, ಉದೆವ್ನ್ ಸುಂದರ್ 'ಅರುಣ್':
 "ಫೊಡ್ಯಾಚ್ ವೆಳಾನ್, ಆಪ್ಲ್ಯಾ ಬಳಾನ್, ಸಂಸ್ತಾಕ್ ದಾಕಂವ್ಕ್ ಕರುಣ್,
 ಫಾಂಕ್ತಲೊ ಮ್ಹಣ್ ರಂಗವ್ನ್ ಸರ್ವ್ ಬಣ್, ಜೈತೆವಂತ್ ವೀರ್ ರವಿ"
 ಪೃಥ್ವಿಕ್ ಭುಜವ್ನ್, ಗಾಯ್ತಾ ಗಾಜವ್ನ್, ಹಿತಾಚಿ ಪಲ್ಲವಿ!
 ತಶೆಂಚ್ ಧನ್ಯೆ, ವಿಮಲ್ ಕನ್ಯೆ "ಸುಕ್ರು ದೇವ್-ಫಾಂತ್ಯಾಚೊ"
 ಉದೆವ್ನ್ ಶೆಕಿಂ, ಅನ್ನಾ ಜೊಕಿಂ, ಭಾಗಿ ಮಾಯ್-ಬಾಪಾಂಚೊ
 ಸೊಭವ್ನ್ ನಿವಾಸ್, ಲಾಭವ್ನ್ ಸುವಾಸ್, "ನೀತಿ ಸುರ್ಯಾ ಉದಯ್
 ಜಾಯ್ತ್ ಮ್ಹಣ್ ವೆಗಿಂ, ಜೈತ್ ಫೆವ್ನ್ ವೆಗಿಂ" ಕ್ಷಿತಿಕ್ ದಿತಾ ಅಭಯ್!
 'ಮರಿಯೆ ಜನನ್' ಕರ್ತಾಂವ್ ಮನನ್ 'ಮೊಂತಿ ಮಾಯೆ ಪರ್ಬೆನ್'
 ನೊವೆನಾಕ್ ಯೇವ್ನ್, ನವೆಂ ಘೆವ್ನ್, ಜೇವ್ನ್ ಶಾಂತಿದಾಯೆಕ್ ಉರ್ಬೆನ್
 ವಾತಿ ಪೆಟವ್ನ್, ಫುಲಾಂ ಭೆಟವ್ನ್, ಗಾತಾಂ ಮಾಯೆಕ್ "ಗಾಣಾಂ",
 ರಾಂದ್ವಯೆಚಿಂ, ಥಂಡಾಯೆಚಿಂ, ಖಾತಾಂವ್ ಲಾಯೆಕ್ ಖಾಣಾಂ!

ಕುಟುಂಬಾ ಪರ್ವ್, ಆಚರ್ದಾಂವ್ ಸರ್ವ್, ಕರುನ್ ಮಾಯೆ ವಂದನ್
 ಸದೆಂವ್ ಬಾಳ್ಕಾ, ಸರ್ಗಿಕ್ ಸಾಳ್ಕಾ, ದಿಯೆಸೆಜ್ ಹಿ ಕರ್ ನಂದನ್!

ಮರಿದಾಸ್

ಮರಿದಾಸ್ (1922-1999): ಫಾ. ಆಂತೋನ್ ಜುವಾಂವ್ ಸೊಜ್
 ಜಲ್ಮಲ್ಲೊ ಮಂಗ್ಳುರ್ ಲಾಗ್ನಾರ್ಚ್ಯಾ ಬಂಟ್ವೆಳ್-ಆಗ್ರಾರಾಂತ್.
 ಹಿಂದಿ, ಅರ್ಥ್‌ಶಾಸ್ ತಶೆಂ ರಾಜ್‌ನೀತ್ ಹ್ಯಾ ವಿಷಯಾಂಚೆರ್
 ಬಿ.ಎ. ಶಿಕಪ್ ಜೊಡ್ಲಲ್ಯಾ ತಾಣೆ ಬಿ.ಎಡ್. ಪದ್ವಿ ಸಯ್ತ್ ಜೊಡ್ಲಲ್.
 ಲಾಲ್ ಬಹಾದ್ದೂರ್ ಶಾಸ್ತ್ರಿಚ್ಯಾ ಹಾತಾಖಾಲ್ ಸಂಸ್ಕೃತ್ ಭಾಸ್‌ಯ್
 ತೊ ಶಿಕ್ಷಣ್. ಮರಿದಾಸಾನ್ ಕೊಂಕಣಿ ಶಿವಾಯ್ ಕನ್ನಡ, ಇಂಗ್ಲಿಷ್,
 ಲಾತಿನ್ ತಶೆಂ ತುಳು ಭಾಶೆಂನಿ ಕವಿತಾ ಬರಯ್ಲಾತ್.



ಆಯ್ವಿ ರಾತ್ ಆಮ್ಕಾಂ

ಮೊಳ್ಳಾ ವಯ್ಲಾ ಮೊಡಾಂನೊ
 ಕಾಳ್ಕಾ ಧವ್ವಾ ಮೊಡಾಂನೊ
 ಆಯ್ವಿ ರಾತಿಂ, ಎಕೆಚ್ ರಾತಿಂ
 ಚಂದ್ರಾಕ್ ಗೊಪಾಂತ್ ಲಿಪವ್ನ್ ಸೊಡಾ
 ಆಯ್ವಿ ವೆಂಗೆಂತ್ ಜಳೊಂ ವಾತಿ
 ಆಯ್ವಿ ರಾತ್ ಆಮ್ಕಾಂ ಸೊಡಾ

ಹೇಯ್, ತುಮಿ ತಾರಾಂನೊ
 ಚಂದ್ರೆಮಾಚ್ಯಾ ಪೊರಾಂನೊ
 ತಿಳ್ಳಾತ್ ತರ್ ಆಮ್ಕಾ ಮೊಗಾಂತ್
 ಹುಮ್ಮುನ್ ತುಮ್ಮಾಂ ಫಾಲಿನ್ ಖೊಳಾಂತ್
 ಮೊಡಾಂ ಪೊಲಿ ಆಂಗಾರ್ ಪೊಡಾ
 ಆಯ್ವಿ ರಾತ್ ಆಮ್ಕಾಂ ಸೊಡಾ

ನತುಂಗ್, ಗುಗಿ, ಕಿಡಿಂನೊ
 ಆವಾಜ್ ನಾಸ್ತಾಂ ಚುಪ್ ರಾವಾ
 ನ್ಹಯ್ ತರ್ ಚಿಕ್ಕ ಪಯ್ ಸರಾ
 ಭೆಟುನ್ ಆಮಿ ಲೆಂಕ್ರೆ ಮಳ್ಳಾಂತ್
 ನ್ಹಾಂವ್ಚ್ಯಾಕ್ ವೆತಾಂವ್ ಮೊಗಾತಳ್ಳಾಂತ್
 ಆಯ್ವಿ ರಾತ್ ಆಮ್ಕಾಂ ಸೊಡಾ

ಥಂಡ್ ಥಂಡ್ ವಾರ್ಯಾ ತುಂ
 ಭರಾನ್ ವ್ಹಾಳೊನ್ ಮೊಡಾಂಕ್ ಕಡಯ್
 ಪಾವ್ನಾ ಧಾರ್ ಭಿಜಂವ್ ಆಂಗ್
 ಸುಕಂವ್ ಆಮ್ಕಾಂ ಉಬಾಳ್ ವೇಂಗ್
 ಸರ್ರೀತ್ ಮಿರವ್ನ್ ತುಮಿ
 ಧರ್ತೆ ಚಾಲೀಕ್ ಆಡ್ಕಳ್ ಹಾಡಾ
 ಆಯ್ವಿ ರಾತ್ ಆಮ್ಕಾಂ ಸೊಡಾ

ಫೈಡ್ ಕುಮಾರ್, ಕುಚ್ಚಿಕಾಡು

ಫ್ರೆಡ್ ಕುಮಾರ್, ಕುಚ್ಚಿಕಾಡು (1958): ಮಂಗ್ಳೂರ್ ಕೆಂಬಾರ್
ಲಾಗ್ಸರ್ದೊ ಕವಿ ಸದ್ವ್ಯಾ ಆಮೇರಿಕಾಂತ್ ಜಿಯೆತಾ. 'ಪೊವ್ಯಾಂ'
ತಾಚೆಂ ಕವಿತಾ ಪುಸ್ತಕ್. ಪದಾಂಯ್ ತೊ ಬರಯ್ತಾ.



ತೆರೊ

ತೆರ್ಯಾ ಪಾನಾ ತೆರ್ಯಾ ಪಾನಾ

ತುಜಿ ಪಿಡಾ ಕಸಲಿ ಕಳನಾ

ಕಾಂಪ್ ಕುಲ್ಕುಲೊ

ತುಜ್ಯಾ ಆಂಗಾರ್ ಆಸಾ

ಕಾಂಯ್ ತುಕಾ ಹಿಂವ್ ಸೊಸನಾ?

ತೆರ್ಯಾ ಪಾನಾ ತೆರ್ಯಾ ಪಾನಾ

ತುಂ ಲೆಂವ್ತಾಯ್ ಕಿತೆಂ ಕಳನಾ

ಪಾವ್ನಾ ಥೆಂಬೊ

ತುಜ್ಯಾ ವೊಂಟಾರ್ ಆಸಾ

ಕಾಂಯ್ ತುಜಿ ತಾನ್ ಮರನಾ?

ತೆರ್ಯಾ ಪಾನಾ ತೆರ್ಯಾ ಪಾನಾ

ತುಜೆರ್ ಉದಕ್ ಜಿರಾ ಕಿತ್ಯಾ ಕಳನಾ


ತುಜೊಚ್ ಗೂಣ್

ಹ್ಯಾ ಬಾಯ್ಲಾಂಕ್ ಆಸಾ

ತಾಂಚ್ಯಾಯ್ ಜಿಬೆರ್ ಉತರ್ ಉರನಾ.

ಮಾವ್ರಿಸ್ ಡೆಸಾ

ಮಾವ್ರಿಸ್ ಡೆಸಾ (1970): ಮಂಗ್ಳುರ್ ಲಾಗ್ನಾರ್ಚ್ಯಾ ಹಿರ್ಗಾನ್‌ಾಂತ್ ಜಲ್ಮ್. 'ಕಿರಾಬೊಂಚ್' ಆನಿ 'ಭಿಂಗಾರಿ' ತಾಚಿಂ ಕವಿತಾ ಪುಸ್ತಕಾಂ. ಜಾಯ್ತ್ಯಾ ಬಹುಭಾಷಾ ಕವಿಗೋಷ್ಠಿಂನಿ ತಾಣೆ ವಾಂಟೊ ಘೆತ್ಲಾ.



ಯಮನ್

ಸಾಂಜ್ ಜಾತಾ

ದೊಂಗ್ರಾಂ ಪಲ್ತಡ್ಚ್ಯಾ ಗಾವಾಂತ್
 ದಿಸಾಚ್ಯಾ ನಿಮಾಣ್ಯಾ ಕಿರ್ಣಾಂತ್
 ಲ್ಹವ್-ಲ್ಹವ್ ಶೆಣತ್ ವಚ್‌ಪಿ ಮಳಬ್
 ಏಕ್ ಏಕ್ ನಕ್ಷತ್ ಪೆಟೊಂವ್ಕ್ ಲಾಗ್ತಾ
 ಆಂಗ್ಲಾಂತ್ಲಾ ತುಳ್‌ಶೀ ಮುಖಾರ್ ಲಾಯಿಲ್ಲಾ
 ಪಣೆಚ್ಯಾ ಉಜ್ವಾಡಾಕ್
 ಕಾಳ್‌ಖಾಚೊ ಧಾವ್ ಫುಟ್ಟು...

ಚಿತಾರೀತ್ ಆಸಾ ಹಾಂವ್

ಅಸಲೆಂ ಏಕ್ ಚಿತ್
 ಮ್ಹಜ್ಯಾ ತನ್‌ರೀಚ್ಯಾ
 ರಿತ್ಯಾ ಕೆನ್ನಸಾರ್....
 ಮ್ಹಜ್ಯಾ ಮನಾಂತ್ಲೊ
 ಆಕೂಳ್ ಪಿಕೂಳ್ ಯಮನ್
 ತುವೆಂ ಆಳಯ್ತಾ ಸಾವ್ನ್....

ಮಾಧವ್ ಬೋರ್ಕರ್

ಮಾಧವ್ ಬೋರ್ಕರ್ (1954): ಗೊಂಯ್ಚ್ಯಾ ಬೊರಿಂ ಗಾಂವಾಂತ್ ಜಲ್ಮಲ್ಲೊ ಕವಿ
 ಮಾಧವ್ ಬೋರ್ಕರ್ ಇಂಗ್ಲೆಷಾಂತ್ ತಶೆಂ ಎಸ್ತೆಟಿಕ್ಸಾಂತ್ ಎಮ್. ಎ. ಪದ್ವೆದಾರ್.
 ತಾಚಿ ಯೆದೊಳ್ ಸ ಕವನಾಚಿ ಸಂಗ್ರಹ್ ಪರ್ಗಟ್ ಜಾಲ್ಯಾತ್.
 ತಾಚ್ಯಾ 'ಯಮನ್' ಕವಿತಾ ಸಂಗ್ರಹಾಕ್ ಕೇಂದ್ರ್ ಸಾಹಿತ್ಯ
 ಅಕಾಡೆಮಿಚಿ ಪ್ರಶಸ್ತಿ ಲಾಭ್ಲಾ (2001). ರಬೀಂದ್ರನಾಥ್
 ಠಾಗೋರಾಚ್ಯೊ ಕವಿತಾ 'ಎಕ್ಲೆಂ ಏಕ್ ಕವಿತಾ' ನಾಂವಾಖಾಲ್
 ಬರವ್ನ್ ಪರ್ಗಟ್ ಕೆಲ್ಯಾತ್. ಹ್ಯಾ ಪುಸ್ತಕಾಕ್‌ಯ್ ಕೇಂದ್ರ್ ಸಾಹಿತ್ಯ
 ಅಕಾಡೆಮಿಚೊ ತರ್ಜಣ್ ಪುರಸ್ಕಾರ್ ಲಾಭ್ಲಾ (2004). 'ಚಂವರ್',
 'ವತಾಚ್ಯೊ ಸಾವ್ಣೊ', 'ಉಜ್ವಾಡಾಚೊ ರೂಖ್' ಆನಿ
 'ಪರ್ಜಳಾಚೆಂ ದಾರ್' ತಾಚಿಂ ಹೆರ್ ಕವಿತಾ ಪುಸ್ತಕಾಂ.



ಎಕೆ ರಾತಿಂ ಆಯ್ಸ್ತೆನಾನ್ ಕೆಲ್ಲೆಂ ಆತ್ಮಕಥನ್

ಅಸ್ತಮೆಕ್ ಗೆಲ್ಲಾ ಸುರ್ಯಾಚೆಂ
ಆಯ್ ಮನಾಕ್ ಚಡೂಚ್ ಲಾಗೊವ್ನ್ ಉರಪ್
ಕಾಯಿಂಚ್ ಕಳನಾ.

ಮನಾಂತ್ ಕಲ್ಕಲಾಟ್
ಖಿಂಯ್ಜೆಯ್ ಸೆನ್ ಗತಿ ನಾ ಧರಿ
ವಣಿವಯ್ಲೆ ಫಕ್ತ್ ಚಿತ್ ಮಾತ್
ಸ್ವಾರ್ ಪೋರಾಚಿ
ಜಿತಿ ಕಾಣಿ ದೊಳ್ಳಾಮುಖಾರ್ ಘುಂವ್ಡಾಯ್ತಾಲಿ.

ಉಮಾಣ್ಯಾಂನಿ ಘುಸ್ಪುನ್ ದಾಟ್ ಜಾಲ್ಲೆಂ
ತೋಂಡ್ ಹಾಂವೆಂ ದಾಣ್ಯರ್ ಸುಕತ್ ಘಾತ್ಲೆಂ
ರಾತ್ ಚಡತ್ ಗೆಲಿ

ಆನಿ ಮಿಂಪ್ ವರ್ಸಾಚಿ ಸಕಾಳ್
ಜನೆಲಾಂತ್ಲ್ಯಾನ್ ಭಿತರ್ ಆಯ್ಲಿ
ನವ್ಯಾ ಉಜ್ವಾಡಾಂತ್ ಹಾಂವೆಂ ಪಳಯ್ಲೆಂ
ಮ್ಹಜ್ಯಾಂತ್ಲೊ ಉಸ್ತುನ್ ಪಡೆಲ್ಲೊ
ಕಾಳ್ಜಾಚೊ ರಾಶಿ

ಆಯ್ ಹಾಂವ್ ಪಯ್ಲೆಚ್ ಫಾವ್
ಸುರ್ಯಾಚ್ಯಾ ಆಂಗಾವಲ್ಯಾನ್
ಎಖಾದ್ರ್ಯಾ ಮೃತ್ಯುಂಜಯಾ ಸಾರ್ಕೊ ಚಲತ್ ಗೆಲೊಂ.

ಆಯ್ ಸುರ್ಯಾನ್ ಮ್ಹಜ್ಯಾಂತ್ಲೊ
ಅಹಂಕಾರ್ ಪಳಯ್ಲೊ, ಪ್ರಭಾವೀತ್ ಜಾಲ್ಲೆ ಅವಸ್ಥೆಂತ್
ಮ್ಹಜ್ಯಾಂತ್ಲ್ಯಾ ತಾಂಕಿಚ್ಯಾ ಉಜ್ವಾಡಾಚಿ
ಗತಿ ಪಳಯ್ಲಿ, ಭುತ್ಕಾಳಾಂತ್ ಪ್ರವೇಶಿ
ಹಾಂವೆಂ ಸುರ್ಯಾಕಡೆಂ ಪಳಯ್ಲೆಂ
ತಾಚೆಂ ತೋಂಡ್ ಚಿಪಿಲ್ಲಾ ತಾಮ್ರಾಭಾಶೆನ್
ಜಾಲ್ಲೆಂ, ಆಯ್ ತಾಚೊ ಪ್ರವಾಸ್ ತಾಕಾಚ್
ಮಿಂಪ್ ಪುರೊ ಜಾಲ್ಲೊ ಲಾಗ್ತೊ
ಆನಿ ಪಯ್ಲೆಚ್ ಫಾವ್ ಆನಿ ನಿಮ್ಣೆಯ್ ಬಿ
ತಾಚಿ ಮ್ಹಾಕಾ ಕಾಕೂಟ್ ಆಯ್ಲಿ.


ಮ್ಯಾಟರ್ ಆನಿ ಆಂಟಿಮ್ಯಾಟರ್
ಆತಾಂ ಮಿಂಪ್ ಲಾಗಿಂ ಪಾವ್ತಾ ಕಾಂಯ್
ಅಸೊ ಭಾಸ್ ಜಾಲೊ

ಉದ್ವಸ್ತಾಚಿ ಹಿಂ ಪೂರ್ವ್ ಲಕ್ಷಣಾಂ ಕಾಂಯ್ ಕಿದೆಂ?
ಪ್ರದೂಷಣಾಚಿ ಏಕ್ ಪಾಡಂಗ್ ಭುಂಯ್
ಮ್ಹಜ್ಯಾ ದೊಳ್ಳ್ಯಾ ಮುಖಾವೆಲ್ಯಾನ್
ಝೂಪ್ಪ್ ಕರುನ್ ಕಡೆಕ್ ಸಲ್ಲಿ.

ಮ್ಹಜ್ಯಾ ಹಾತಾಂ ಸಾಪೇಕ್ಷತಾವಾದ್ ಲಾಗಿಲ್ಲೊ
ಭುತ್‌ಕಾಳಾಂತ್ ಸಂಚಾರ್ ಕರ್ಪಿ ಸಾಪೇಕ್ಷತಾವಾದ್
ಘಡ್ಯೆ ಹೆಂ ತಾಕಾಯ್ ಕಳಿಲ್ಲೆಂ ಜಾವ್ಚೆತ್
ಮ್ಹಣೊನ್ ಆಯ್ಜ್ ತಾಣೆಂ ಆಪ್ಲಿ ಕವಚ್-ಕುಂಡ್ಲಾಂ
ಮ್ಹಜ್ಯಾ ಹಾತಾರ್ ದವರ್ಲಾಂತ್.

ನೀಲ್‌ಬಾ ಎ. ಖಾಂಡೇಕಾರ್

ನೀಲ್‌ಬಾ ಎ. ಖಾಂಡೇಕಾರ್ (1959): ಬಿ.ಕೊಮ್. ಶಿಕಪ್
ಜೊಡ್‌ಲ್ಲೊ ಹೊ ಕವಿ ಗೊಂಯ್ಚೊ. 'ವೇಧ್' 'ಅಗ್ನಿ' ಆನಿ
'ಸೂರ್ಯವಂಶಿ' ತಾಚಿಂ ಕವಿತಾ ಪುಸ್ತಕಾಂ.



ಯಾತ್ರೇಚ್ಚ ಅರ್ಧಾರಿ

ಅರ್ಧ್ವಾ ವಾಚೀರಿ

ಯಾತ್ರೇಚ್ಚ ಅರ್ಧಾರಿ

ಖಂಯ್ ಗೆಲಿ ತುಂ

ಮಾಕಾ ಸೋಣು?

ತುಕಾ ರಾಕುನ್, ಬಸಿಲೆ ವೆಳಾರಿ

ಏಕ್ ಭಾಂಗ್ರಾ ಮೋರ್ ಸಿ

ತುಂ -

ಮಾಜೆ ಸಾಂಗಾತ್ ಆಯ್ಲಿ:

ತುಜೆ ಖಾತೀರ್ -

ಸರ್ವ್ ತ್ಯಾಗ್‌ಳೆಂ ಹಾಂವೆಂ

ಮಾಜೆ ಸಾಂಗಾತ್ ಯಾತ್ರಾ ಕರ್ತಾನಾ

ಕಿತೆಂ ಉಣೆಂ ಆಶಿಲೆಂ -

ತುಕಾ?

ಮಾಜೆ ಪ್ರಾಣ್-ವಾಯು ಸಿ -

ಸಪ್ಲಾಚೆ ಸಾಕ್ಷಾತ್ಕಾರ್ ಸಿ-

ಜೀವನಾಚೆ ಗುಪೀತ್ ವಿಕಾರ್ ಸಿ-

ತುಕಾ

ಪಳೊವ್ನ್ ಘೆನಿವೆ ಹಾಂವೆಂ?

ಕಿತ್ಯಾಕ್ ಹಿ ಆತ್ಮವಂಚನಾ?

ಯಾತ್ರೇತು -

ತುಂ ಮದದ್‌ಗಾರ್ ಆಸ್ತಲಿ

-ಅಶೆಂ ಹಾಂವ್ ಆಶಾ ಪಾವ್ಲೊಂ

ಚುಕಲವ್ ಮಾಕಾ?

ಮಾಜೆ ಚಾಲ್-ಚಲನಾಂತ್

ನಾ ಖಿಶಿ ಜಾಲಿವೆ ತುಕಾ?

ಮಾಕಾ -

ಏಕ್ ಎಕಾಂತ್ ಪರ್ಥಿಕ್ ಸಿ ಸೋಣು

ಖಂಯ್ ಗೆಲಿ ತುಂ -

ಹ್ಯಾ ಅರ್ಧ್ವಾ ವಾಚೀರಿ?

ತರೀ

ಆತಾಂಯ್


ತುಂ ಮಾಜೆ ಸಾಂಗಾತ್ ಆಸಾ -

ಅಶೆಂ ಲೆಕುನ್

ಹಾಂವ್ ಮುಕಾರ್ಸಿತಾ ಆಸಾಂ
ಮಾಜಿ ಯಾತ್ರಾ!
ಕಿತೆಂ ಮ್ಹಳ್ಳಾರಿ
ಆಮ್ಗಲೊ
ಏಕ್ ಅಪೂರ್ವ ಸಂಗಮ್....

ಭಕ್ತ ಆರ್. ಕಾಳಾಂಗಾಡ್

ಭಕ್ತ ಆರ್. ಕಾಳಾಂಗಾಡ್ (1938): ಕೇರಳಾಚ್ಯಾ ನೀಲೇಶ್ವರಾಂತ್
ವಸ್ತಿ ಕರ್ಚ್ಯಾ ಕವಿಚ್ಯೊ ಕವಿತಾ ಜಾಯ್ತ್ಯಾ ಕೊಂಕಣಿ ಕವಿತಾ
ಸಂಕಲನಾಂನಿ ಪರ್ಗಟ್ ಜಾಲ್ಯಾತ್.



ಪರತ್ ಪರತ್

ಪರತ್ ಪರತ್

ಕೊಂಕಣ್ ಧರ್ತೆರ್

ಜಲ್ಮತಲೊಂ

ಹಾಸತ್ ಹಾಸತ್

ಕೊಂಕಣ್ ಮಾತೆಕ್

ಜೀವ್ ದಿತಲೊಂ

ವಾರೆಂ ವಾದಾಳ್

ಝುಜಾಂ ರಗ್ತಾಳ್

ಹಾಂವ್ ಜಿಕ್ತಲೊಂ

ವಾಂಟಿ ಫಾಂಟಿ

ಧರ್ಮಾ ಕಾಂಟಿ

ಹಾಂವ್ ಮೊಡ್ತಲೊಂ

ನಿವಾರ್ನ್ ಧುಸ್ವಟ್

ಬಾಂದುನ್ ಏಕ್ ಕಾಟ್

ಜಮಯ್ತಲೊಂ


ಕುಳ್ಳೊ ಉತ್ತೊನ್

ವೊಂಯೊಂ ಕಾತುನ್

ಹಾಂವ್ ಬಾಂದ್ತಲೊಂ

ಜೊರ್ಜ್ ಪೀಂತ್, ಆಯ್ಕೊಳ್

ಜೊರ್ಜ್ ಪೀಂತ್, ಐಕೊಳ್ (1956 - 2003): ಜೊರ್ಜ್ ಲೊರೆನ್ಸ್ ಪಿಂಟೊ ಜಲ್ಮಾನ್ ಮಂಗ್ಳುರ್ ಲಾಗ್ನಾರ್ಚ್ಯಾ ಐಕೊಳ್ಚೊ. ಐ.ಪಿ.ಪ್ರಭು, ಪ್ರದ್ವಿನಾಥ್ ಅಸಲ್ಯಾ ನಾಂವಾಂನಿ ಬರವ್ನ್ ಆಸ್ಲಲ್ಯಾ ಕವಿನ್ ಲಾವೂತುಚೆಂ ಪುಸ್ತಕ್ ಅನುವಾದಿತ್ ಕೆಲಾಂ. 'ಪರತ್ ಪರತ್' ತಾಚ್ಯಾ ಕವಿತಾ ಪುಸ್ತಕಾಚೆಂ ನಾಂವ್. ಪದಾಂಯ್ ತಾಣೆ ಬರಯ್ಲೊಂತ್.



ನಿಶಾ

ಪಾವ್ನಾಳೆ ರಾತಿಂ, ಘಡ್ಗಡೊ ಝಗ್ಲಾಣೆಂ
ದೊಳ್ಯಾಂ ಹುಜ್ರಿಂ, ಸೊಭಿತ್ ರುಪ್ಣೆಂ
ಉಗ್ತಾ ರಸ್ತಾರ್ ಧಲೊನ್ ವೆತಾಲೆಂ
ಆಂಗಾರ್ ಧಾಂಪುನ್ ಲಜೆಚೆಂ ಧಾಂಪ್ಣೆಂ

ನಿಶಾ,

ತ್ಯಾ ದೊಳ್ಯಾಂನಿ ದೆಕ್ಲಲಿ ಆಶಾ
ಮ್ಹಜ್ಯಾ ಚಿಂತ್ನಾಂಕ್ ಜಾಲಿ ನಶಾ
ಪಯ್ಲೆ ನದ್ರೆರಿ ಮೊಗಾ ಬಂದ್ರಾರಿ
ತಾಣೆ ಘಾಲೆಂ ಮ್ಹಾಕಾ ಪಿಶ್ಯಾರ್

ಮೊಡಾಂಚೊ ದಾಳೊ, ಭೊಂವ್ಣೆ ಕಾಳೊಕ್
ಸಾಂಜೆಚ್ಯಾ ವೆಳಾರಿ ಮಾಂಡುನ್ ಯೆತಾಲೊ
ಸೊಭಾಯೆಚೊ ಕಳೊ ಲಜೆಚೊ ಪೊಳೊ
ಸತ್ತೆ ಪೊಂದಾಕ್ ಲಿಪೊನ್ ಆಸ್ಲಲೊ
ಪಾವ್ನಾಚೊ ಉದ್ಕಾ ಶೆಳೊ
ಆಂಗ್ ವಸ್ತುರ್ ಭಿಜಯ್ತಾಲೊ
ಕಾಜುಲೊ ಎಕ್ಲೊ ಸುಂದರ್ ತೊಂಡಾರ್
ಚಾಂದ್ಲೆಂ ಫಾಂಕ್ತಾಲೊ

ಸೊಭಾಯ್ ಪಳೆವ್ನ್, ಖುಶೆನ್ ಪುಲೊನ್
ತಾಚ್ಯಾ ಪಾಟ್ಲಾನ್ ಹಾಂವೀ ಭಿಜ್ತಾಲೊಂ
ತಾಮ್ಚೆಲ್ಲೊ ಪೊಲೊ, ಮೊಡ್ಲಲೊ ದೊಳೊ
ಸತ್ತೆ ಪೊಂದಾಕ್ ಮ್ಹಾಕಾಯ್ ಆಪಯ್ತಾಲೊ
ತಾಚ್ಯಾ ಮೊಗಾಚೊ ಭಾಲೊ
ಕಾಳ್ಜಾಕ್ ಮ್ಹಜ್ಯಾ ನಾಟಲೊ
ಘಡ್ಗಡೊ ಝಗ್ಲಾಣೆಂ ಪಾವ್ನಾ ವ್ಹಾಳೊ
ಸಗ್ಳೊ ಥಂಡ್ ಜಾಲ್ಲೊ.

ಮೆಲ್ವಿನ್ ಪೆರಿಸ್

ಮೆಲ್ವಿನ್ ಪೆರಿಸ್ (1959): ಮೆಲ್ವಿನ್ ಜೊನ್ನನ್ ಪೆರಿಸ್ ಜಲ್ಮಾನ್
ಮಂಘುರ್ರೊ. ಬಿ.ಕೊಮ್. ಪದ್ವೆದಾರ್. ಗೀತ್‌ಕಾರ್ ತಶೆಂ ಗಾವ್ಪಿ
ಜಾವ್ನ್ ಫಾಮಾದ್. ಕೊಂಕಣಿ ಶಿವಾಯ್ ತುಳು ಭಾಷೆನೀಂಯ್
ತೊ ಪದಾಂ ಲಿಖ್ತಾ. ತಾಚ್ಯಾ ಪದಾಂಚಿಂ ಚಾರ್ ಪುಸ್ತಕಾಂ
'ಮಧುರ್ ಪದಾಂ' (ತೀನ್ ಭಾಗಾಂನಿ) ತಶೆಂ 'ಸುವಾಳೊ'
ಪರ್ಗಟ್ ಜಾಲ್ಯಾಂತ್.



ವಂಶಕುಳಾಚೆಂ ದೆಣೆಂ

ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್
 ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್
 ಕಾಂಯ್ ಅಭಾಗಿ ತಾಂಕಾಂ ಕಳುನ್‌ಯ್ ಕೆನ್ನಾಂ ಕಳನಾ
 ತೆ ಮೆಳತ್ ತಶೆ ಫಾತರ್ ಶೆವ್ಪಿತ್ ವೆತಾತ್
 ತ್ಯಾ ಫಾತ್ರಾಂಚ್ಯೊ ಜಾಲ್ಲ್ಯೊ ವ್ಹಡ್ ವ್ಹಡ್ ರಾಶಿ
 ತ್ಯೊ ಹ್ಯಾ ಹಾತಾಂಕೂಚ್ ನಿವಳ್ ಕರ್ಚ್ಯೊ ಲಾಗ್ತಾತ್
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಕೊಣ್ ಕೊಣ್ ಪ್ರೇಷಿತಾಂಚಿಂ ರುಪಾಂ ಘೆವ್ನ್ ಯೆತಾತ್
 ದೆವಾ ನಾಂವಾನ್ ಝಗ್ಡಿಂಚ್ ಪೆಟೊವ್ನ್ ವೆತಾತ್
 ರಗ್ತಾ ಭಾಷೆಚಿಂ ನಾಂವ್ ನಾತಿಂ ವಿಸ್ತುನ್
 ಬಡ್ವಾಚಾರಾಚೀಚ್ ತಾ ಥೈ ಥೈ ಶಬಯ್ ಘಾಲ್ತಾತ್
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಆಮ್ಚ್ಯಾ ಸಪ್ನಾಂತ್ಲಿಂ ಸುಂದರ್ ಸುಂದರ್ ನಗರಾಂ
 ತೆ ಖಿಣಾ ಖಿಣಾ ಉದ್ಧಸ್ತ್ ಕರುನ್ ವೆತಾತ್
 ಆಮಿ ರೊಯಿಲ್ಲೆಂ ಸೊಭಿತ್ ಪಾರ್‌ಜಾತಾಚೆಂ ಝಾಡ್
 ಝಡಿಲ್ಲಿಂ ಫುಲಾಂ ತೆಚ್ ಅಚಳಯ್ ಮಾಡೊವ್ನ್ ವೆತಾತ್
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಕಾಳ್ಳೆ ರಾತಿಂ ತೆ ಭಿರಾಂತೆಚೆ ಕುಲೆ ಘಾಲ್ತಾತ್
 ಮಠಾ-ಮಠ್ಯೆಂತ್ಲೆ ದಿವೆ ಬಳ್ಳಾಂಚ್ ಪಾಲೊವ್ನ್ ವೆತಾತ್
 ವಾಟ್ ಕಳನಾ ಜಾವ್ನ್ ಮಧ್ಲೆ ಮಧೆಂಚ್ ಸಗ್ಳೆ
 ಖಾಂಚಿ ಗೊಂಯ್ಡ್ಯಾನ್ ಆಡ್‌ವೂನ್ ಉರ್ತಾತ್
 ಆನಿ ದೆಮಿನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ವಾತ್
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ಆಮ್ಕಾಂ ಖರೆಂ ತೆಂ, ತೆ ಲಟೀಕ್ ಧರ್ತಾತ್
 ತಾಂಚೆಂ ಲಟೀಕ್ ಆಮ್ಚೆ ಗೊಮ್ಚೆಕ್ ಬಾಂದ್ತಾತ್
 ಆಮ್ಚೆ ಪಂಗಿ, ಆಮ್ಚೊಚ್ ಶಿತ್-ರೋಸ್ ಉಶ್ಟಾವ್ನ್
 ಆಮ್ಕಾಂಚ್ ನ್ಹಯ್‌ಗಾ ತೆ, ಅಬರ್ಗತಿ ಲಾವ್‌ಪಾ ಸೊದ್ತಾತ್
 ಆನಿ ದೆಖುನ್ ಆಮ್ಚಿಂ ಗಿತಾಂ ಆಮ್ಕಾಂ ಗಾವ್ಚಿಂ ಪಡ್ತಾತ್
 ಕಾರಣ್ ಆಮಿ ಆಮ್ಚ್ಯಾ ವಂಶಕುಳಾಕ್ ದೆಣೆಂ ಲಾಗ್ತಾತ್!

ನಾಗೇಶ್ ಕರ್ಮಲಿ

ನಾಗೇಶ್ ಕರ್ಮಲಿ (1933): ಗೊಂಯ್ ಕೆಪೆಂತ್ಲ್ಯಾ ಕಾಕೊಡೆಂತ್ ಜಲ್ಮ್. 'ಜೋರ್‌ಗತ್', 'ಸಾಂವಾರ್', 'ವಂಶಕುಳಾಚೆಂ ದೆಣೆಂ' ಆನಿ 'ಧಾಂಗ್-ಅಧಾಂಗ್' ತಾಚೆಂ ಕವಿತಾ ಪುಸ್ತಕಾಂ. ತಾಚ್ಯಾ ಪುಸ್ತಕಾ ಖಾತೀರ್ 1992 ಇಸ್ಟೆಂತ್ ಕೇಂದ್ರ್ ಸಾಹಿತ್ಯ ಅಕಾಡೆಮಿಚೊ ಪುರಸ್ಕಾರ್ ಲಾಭ್ಲಾ. ಪುಡ್ತುಗೆಜ್ ಕವಿ ಫೆರ್ನಾಂದೊ ಬೆಸ್ಸೊ ಆ ತಶೆಂ ಖಿಲೀಲ್ ಜಿಬ್ರಾನಾಚ್ಯೊ ಕವಿತಾ ತಾಣೆ ಕೊಂಕಣಿಕ್ ಅನುವಾದಿತ್ ಕೆಲ್ಯಾತ್.



ಮ್ಹಜೆಂ ಗೊಂಯ್

ಗೋಡ್ ಮ್ಹಜೆಂ ಗೊಂಯ್! ಸುಂದರ್ ಮ್ಹಜೆಂ ಗೊಂಯ್!

ಪುರ್ವಿಲ್ಲೆ ನಾಮ್‌ಚೆಂ, ಚಡ್ ಮೊಟ್ಯಾ ಭಾಗ್ಯಾಚೆಂ,
ಉಂಚ್ ಮಾಥೆಂ ಕೊಂಕಣಾಚೆಂ, ಹೆಂ ಮ್ಹಜೆಂ ಗೊಂಯ್!
ನಿಜಾಚೆ ಅಪುರ್ಬಾಯೆಚೆಂ, ಇಂದ್ರನೀಳ್ ಮೆಳ್ವಾಚೆಂ,
ಭಾಂಗ್ರಾಚ್ಯಾ ಪೊತಾಚೆಂ, ರುಪ್ಯಾಚ್ಯಾ ಚಾಂದ್ವ್ಯಾಚೆಂ,
ಹೆಂ ಮ್ಹಜೆಂ ಗೊಂಯ್!

ಪಥಿಕ್ ಉದ್ಯಾ-ವಾರ್ಯಾಚೆಂ, ಚಕ್‌ಚಯಾಳ್ ಪಿಕಾವಳಿಚೆಂ,
ಸೊಭಿತ್ ಪುಲಾಂ ಫಳಾಂಚೆಂ, ಶಿಟೂಕ್ ಸಾವ್ದಾಂ-ಸವ್ಣ್ಯಾಂಚೆಂ,
ಹೆಂ ಮ್ಹಜೆಂ ಗೊಂಯ್!

ಉಜಳ್ ಸಂಸ್ಕೃತಾಯೆಚೆಂ, ಖರೆಲ್ಯಾ ಕುಳ್‌ವಂತಾಂಚೆಂ,
ಉದಾರ್ ಮನಾಚ್ಯಾ ಲೊಕಾಂಚೆಂ, ಪಾಟಾಂಗ್ಡ್ಯಾ ವಿಧ್ವಾಂನಾಂಚೆಂ
ಬಳಿಷ್ಟ್ ರ್ಹುಜ್ವ್ಯಾಂಚೆಂ, ಬುದ್ಧಂತ್ ರಾಜ್‌ಕರ್ಣ್ಯಾಂಚೆಂ
ವಾವ್ರಾಡ್ಯಾ ಕಾಮ್‌ವಟಾಂಚೆಂ, ಕರ್ತುತ್ವಿ ಮನ್ಶಾಂಚೆಂ
ಹೆಂ ಮ್ಹಜೆಂ ಗೊಂಯ್!

ಧರ್ತರೆವೈಲೊ ಸರ್ಗ್, ಹೆಂ ಮ್ಹಜೆಂ ಗೊಂಯ್!
ಸಾಸ್ಣಾಚೆಂ ಸುಖ್-ದಿಣೆಂ, ಹೆಂ ಮ್ಹಜೆಂ ಗೊಂಯ್!

ಶೆಣಯ್ ಗೊಂಯ್‌ಬಾಬ್

ಶೆಣಯ್ ಗೊಂಯ್‌ಬಾಬ್ (1877-1946): ಗೊಂಯ್ಚ್ಯಾ ದಿವ್ವಲೆ
ಗಾಂವಾಂತ್ ಜಲ್ಮಿಲ್ಲಾ ಶಣೈ ಗೊಂಯ್‌ಬಾಬಾಚೆಂ ಖರೆಂ ನಾಂವ್
ವಾಮನ್ ರಘುನಾಥ ಶಣೈ ವರ್ಧ್ ವಾಲಾಳ್ಲಿಕಾರ್. ತಾಚಿ ಹಿ
ಕವಿತಾ 'ವಜ್ರಲಿಖ್ಣಿ' ಪುಸ್ತಕಾಂತ್ಲಿ ವಿಂಚ್ಲಾ.



ನಾಕಾ ಮೊಗಾ ನಾಕಾ

ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ
 ವಿಸರ್ ಆಮ್ಚೆಂ ಜುಳ್‌ಪಾಚೆಂ, ಆಮಿ ಲಗ್ನಾಬಗರ್ ಮೆಳ್ವಾಚೆಂ
 ತುಂ ಕೊಣ್, ಹಾಂವ್ ಕೊಣ್
 ತುಂ ಖಿಯ್, ಹಾಂವ್ ಖಿಯ್
 ತುಂ ಕೆದೆಂ, ಹಾಂವ್ ಕೆದೊಂ
 ತುಂ ಕಸಲೆಂ, ಹಾಂವ್ ಕಸಲೊಂ
 ಆಮ್ಚೆಂ ಕಶೆಂ ಜಾವ್ಪಾಚೆಂ, ಕಶೆಂ ಮ್ಹಣ್ ಜಗ್‌ಪಾಚೆಂ
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಜ್ಯಾ ಬಾಪಾಯ್ಸ್ ಕೆಲೊ ಪೊಟ್ಲೊ
 ಮ್ಹಜ್ಯಾ ಬಾಪಾಯ್ಸ್ ಹಾಂವ್ ಯೆದೊಚ್ ಗುಟ್ಲೊ
 ತುಜೊ ಬಾಪುಯ್ ವಾಗ್, ಹಾಂವ್ ಘರೈ ಬುಕ್ಲೊ
 ತುಂ ಸುಂದರ್ ಗಾಲ್ ಹಾಂವ್ ತಾಚೆರ್ ಮುಮರ್
 ತುಂ ಮೊಟಾರ್‌ಸೈಕಲ್, ಹಾಂವ್ ಕಾಳೊ ಧುವರ್
 ತುಂ ಬುಲ್‌ಡೋಯ್ಲರ್, ಹಾಂವ್ ಗೊಂಯ್ಲೊ ದೊಂಗರ್
 ತುಂ ಬಸ್, ಹಾಂವ್ ಟಿಕೆಟ್
 ತುಂ ನಾರ್ವೆಕರ್, ಹಾಂವ್ ಕ್ರಿಕೆಟ್
 ತುಂ ಬೊಲ್, ಹಾಂವ್ ವಿಕೆಟ್

ಹಾಂವೆಂ ಹಾಂಗಾಚ್ ರಾವ್ಪಾಚೆಂ, ತುಮಿ ಮ್ಹಾಕಾ ಮೊಖ್‌ಪಾಚೆಂ
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ವಿಸ್ಕೆನ್, ಹಾಂವ್ ಧೊಡ್ಯಾರೊ
 ತುಂ ನಿತಳ್, ಹಾಂವ್ ಫಾಣ್ಯಾರೊ
 ತುಂ ಬಕೆಂ, ಹಾಂವ್ ಪಿಟೊಳ್
 ತುಂ ಹಾರ್, ಹಾಂವ್ ಗಾಂಯ್ಲೊಳ್
 ತುಂ ಸುಗಂಧ್, ಹಾಂವ್ ಫಾಣಿ
 ತುಂ ಫೆಣಿ, ಹಾಂವ್ ಪಾಣಿ
 ತುಂ ವ್ಯಾಟ್ 69, ಹಾಂವ್ ಬಿಸ್ಲೆರಿ
 ತುಂ ಚಿಕನ್, ಹಾಂವ್ ತಾಂತಿಂ

ಮ್ಹಾಕಾ ಉಕ್ತೆನ್ ಖಾವ್ಪಾಚೆಂ, ಪೊಡುನ್ ಆಮ್ಚೆಂ ಕರ್ಪಾಚೆಂ
 ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ನಾಟಕ್, ಹಾಂವ್ ಪಡ್ಲೊ
 ತುಂ ತಬಲ್ಲಿ, ಹಾಂವ್ ತಬ್ಲೊ
 ತುಂ ಅಕಾದಮಿ, ಹಾಂವ್ ಮಿರ್ಚಿ
 ತುಂ ಸ್ಲೆಲ್ಲಿ ಕಾಯ್ಲ್, ಹಾಂವ್ ಮಿರ್ಚಿ

ತುಂ ಶೆವಾಳೆಂ, ಹಾಂವ್ ಮೊರೆಂ

ತುಂ ಕೃಷ್ಣಾಚೆಂ ಸುದರ್ಶನ್, ಹಾಂವ್ ಫೆಸ್ತಾಚೆಂ ಗಿರ್ಗಿರೆಂ
ಥಂಯ್ಚೆ ಥಯಿಂಚ್ ಘುಂವ್ಪಾಚೆಂ, ಭುರ್ಗ್ಯಾಂ ಹಾತಾಂತ್ ಪಡ್ಪಾಚೆಂ
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ಸಿನೆಮಾ, ಹಾಂವ್ ನಾಟ್ಯಾಳೆಂ

ತುಂ ಕಾವೈ, ಹಾಂವ್ ಪಿಟ್ಕುಳೆಂ

ತುಂ ಕಥಾ, ಹಾಂವ್ ಕವಿತಾ

ತುಂ ಕಾದಂಬರಿ, ಹಾಂವ್ ಕಾಣಿ

ತುಂ ಸರ್ಕಾರ್, ಹಾಂವ್ ಗೊಂಯ್ಕಾರ್

ತುಂ ಬಾಕಿಬಾಬ್ ಬೋರ್ಕರ್, ಹಾಂವ್ ಯುಗಾ

ಆಡಾರ್ಕಾರ್

ತುಂ ಬಂಗ್ಲೊ, ಹಾಂವ್ ಗೇಟ್

ತುಂ ಬೊಮ್, ಹಾಂವ್ ಪುಗೇಟ್

ತುಂವೆಂ ಕಾಡಿ ಲಾವ್ಪಾಚೆಂ, ಹಾಂವೆಂ ಪುಟ್ತ್ ಕರ್ಪಾಚೆಂ
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ಪೆನ್ಸ್, ಹಾಂವ್ ಕಾದೆನ್

ತುಂ ಬುಶ್, ಹಾಂವ್ ಲಾದೆನ್

ತುಂ ಬಾರ್ಜಿಚೊ ದಿವೊ, ಹಾಂವೆ ಝೀರೊಚೊ ಬಲ್ತ್

ತುಂ ದೀಸ್, ಹಾಂವ್ ರಾತ್

ತುಂ ಸೂರ್ಯ್, ಹಾಂವ್ ಮೆಣಾವಾತ್

ಹಾಂವೆಂ ಪೆಟತ್ ರಾವ್ಪಾಚೆಂ, ಮೆಣ್ ಗಳಯ್ತ್ ರಾವ್ಪಾಚೆಂ
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ತುಂ ರವಿ, ಹಾಂವ್ ಪೊಂಡೆಕಾರ್

ತುಂ ಖಿಲಪ್, ಹಾಂವ್ ಪೆಡ್ಲೆಕಾರ್

ತುಂ ರಾಣೆ, ಹಾಂವ್ ಸಾಲೆಲ್ಕಾರ್

ತುಂ ಖಿಣಿ ಮಾತಿ, ಹಾಂವ್ ಸಾವರ್ಡೆಂಕಾರ್

ತುಂ ಟ್ರಕ್, ಹಾಂವ್ ಟಯರ್

ತುಂ ಘಾಣೇಕಾರ್, ಹಾಂವ್ ಸೈಕಲ್

ತುಂ ಸಲ್ಮಾನ್, ಹಾಂವ್ ಮೆರು


ತುಂ ಜಯಲಲಿತಾ, ಹಾಂವ್ ನಿರ್ಮಲಾ

ತುಂ ಬುಲ್ಡೋಝರ್ ಹಾಂವ್ ಪೆಟ್ಟೆಂ

ಹಾಂವೆಂ ಪೆಟೇತ್ ರಾವ್ಪಾಚೆಂ, ಜಮೀನ್ ಧಾಡಯ್ತ್ ರಾವ್ಪಾಚೆಂ
ನಾಕಾ ಮೊಗಾ ನಾಕಾ, ಲಗ್ನಾ ವಿಷಯ್ ನಾಕಾ

ವಿಸರ್ ಆಮ್ಚೆಂ ಜುಳ್ಪಾಚೆಂ, ಆಮಿ ಲಗ್ನಾಬಗರ್ ಮೆಳ್ಪಾಚೆಂ

ಭರತ್ ನಾಯ್ಕ (1950): ಭರತ್ ರಘುವೀರ್ ನಾಯ್ಕ ಗೊಂಯ್ಪ್ಲಿ
ಬಾಂಬೊಲಿಂ ಗಾಂವ್ಚೊ ಎಮ್.ಎ., ಬಿ.ಎಡ್. ಶಿಕಪ್ ಜೊಡ್ಲ್ಯಾ
ತಾಚಿಂ ದೋನ್ ಕವಿತೆಚಿಂ ಪುಸ್ತಕಾಂ 'ಮನಾ ಮನಾ' ಆನಿ
'ಗೀತ್‌ಗಂಧ್' ಪರ್ಗಟ್ ಜಾಲ್ಯಾಂತ್.



ಉರ್ಲಾ ನಿದೊನ್ ಕೊಂಕ್ಣೊ

ಸುಟೊನ್ ನೀದ್, ಗಾಯ್ತಾ ಗೀತ್,
ಮಾಯ್‌ಭಾಷೆಕ್ ಮಾಗ್ತಾ ನೀತ್ -
ಸಂಖ್ಯಾರ್ ಉಣ್ಯಾನ್ ಉಣೊ,
ಹೆರ್ ಲೋಕ್ ರಾವುನ್ ಶಾಣೊ
ತೆ ಮೆಳಿಂತ್ ಕಿತ್ಯಾಕ್ ಉಣೊ,
ಉರ್ಲಾ ನಿದೊನ್ ಕೊಂಕ್ಣೊ!

ಫಿಂಗಿ ಸಾಮ್ರಾಜ್ಯ ಸರ್ಲಾಂ,
ದೇಶಾಕ್ ಸ್ವಾತಂತ್ರ್ಯ ಲಾಭ್ಲಾಂ;
ಸಂಪ್ಲಾಂ ತರ್ ಗುಲಾಮ್‌ಪಣ್
ಧನಿಪಣ್, ಆಪ್ಲೆಪಣ್
ಹೆರಾಂ ಧಂಯ್ ಜೀವ್ ಜಾಲಾಂ -
ಉರ್ಲಾ ನಿದೊನ್ ಕೊಂಕ್ಣೊ!

ಲೋಕಾಕ್ ಆಪ್ಲಿ ಮಾಯ್‌ಭಾಸ್
ಮೊಗಾಚಿ ಹೆರಾಂ ಪ್ರಾಸ್
ಕೊಂಕ್ಣಿ ಆಮ್ಚಿ ಮಾಯ್‌ಭಾಸ್,
ಒಳ್ಳೊಂಕ್ ತರ್ ಉರ್ಲ್ಯಾತ್ ತ್ರಾಸ್
ಗರ್ಜೆಕ್ ನ್ಹಯ್ ತರ್ ಮರ್ಜೆಕ್
ಧರ್ಲ್ಯಾ ವೆಂಗುನ್ ಫಿಂಗಿಕ್!

ಮೊಳ್ತಾ ರಾಷ್ಟ್ರೀಯ್ ಘಾಣೊ,
ಜಾಲಾ ಹೆರ್ ಲೋಕ್ ಶಾಣೊ;
ಮೊಡ್ಲಾ ಪಾಟೀ ಕಣೊ,
ಸುಕ್ಲಾ ಕೊಂಕ್ಣಿ ಪಾನೊ -
ಉರ್ಲಾಂಶೆಂ ಗುಲಾಮ್‌ಪಣ್
ಉರ್ಲಾ ನಿದೊನ್ ಕೊಂಕ್ಣೊ!

ಜುಪೆಸ್

ಜುಪೆಸ್ (1925-2000): ಮಂಗ್ಳುರ್ ಲಾಗ್ನಾರ್ಚ್ಯಾ ಒಮ್ಮೂರಾಂತ್ ಜಲ್ಮಲ್ಲ್ಯಾ ಹ್ಯಾ ಕವಿತೆಂ ನೀಜ್ ನಾಂವ್ ವಿಸ್ತೆಂಟ್ ಜೊನ್ ಪೀಟರ್ ಸಲ್ಡಾನ್ಯಾ ಯಾ ವಿ.ಜೆ.ಪಿ. ಸಲ್ಡಾನ್ಯಾ. ಕವಿತಾ ಸೊಡುನ್ ಆಪ್ಲೆಂ ಹೆರ್ ಸಾಹಿತ್ಯ ತೊ 'ಖಡಾಪ್' ನಾಂವಾಖಾಲ್ ಲಿಖ್ತಾಲೊ. ಕವಿತಾ ಮಾತ್ ನ್ಹಯ್ ಜಾಯ್ತಿಂ ಧರ್ಮಿಕ್ ಕಾಂತಾರಾಂಯ್ ತಾಣೆಂ ಲಿಖ್ಲೊಂತ್.



ಶಾಲಿ-ಪೆದ್ರುಚಿ ವ್ಹಾಡ್ಡಿಕ್

ತಾಳ್ಗಂವ್ಚ್ಯಾ ಪೆದ್ರುನ್
ಫಾಲಿ ಮಾಥ್ಯಾಕ್ ತೊಪಿ
ಆನಿ ಮ್ಹಳೆಂ,
“ಹಾಂವ್ ಫಾತರ್‌ಪೆಚೊ ಗೋಪಿ!”

ಮ್ಹಾಡ್ಲೊಳ್ಚ್ಯಾ ಶಾಲಿನ್
ಫಾಲೊ ಫ್ರೊಕಾಚೊ ಭೆಸ್
ಆನಿ ಮ್ಹಳೆಂ,
“ಹಾಂವ್ ಮೆರ್ಲೆಚೆಂ ತೆರೆಚ್!”

ಪೆದ್ರುಚಿಂ ಮಾಂಯ್ ಪಾಯ್
ಜಾಲಿಂ ಸೀತಾಬಾಯ್ ರಾಮ್‌ರಾಯ್
ಶಾಲಿಚಿಂ ಆವಯ್ ಬಾಪಯ್
ಜಾಲಿಂ ಸಾಂತಾನ್‌ಬಾಯ್, ರೊಕ್‌ಪಾಯ್!

ಸಗ್ಳಿಂ ಜಾಲಿಂ ಎಕ್ಟಾಂಯ್
ಆನಿ ಥಾರಾಯ್ಲಿ ಸೊಯ್ತಿಕೆ;
ಶಾಲಿ-ಪೆದ್ರುಚಿ ಜಮಯ್ಲಿ ವ್ಹಾಡ್ಡಿಕ್!

ಅನಾ ಮಾಂಬ್ರೊ

ಅನಾ ಮಾಂಬ್ರೊ (1938): ಅರವಿಂದ್ ನಾರಾಯಣ್ ಮಾಂಬ್ರೊ ಮುಂಬಯ್, ಪ್ರಭಾದೇವಿ ಹಾಂಗಾಸರ್ ವಸ್ತಿ ಕರ್ತಾ. ತತ್ವಶಾಸ್ತ್ರಾಂತ್ ಎಮ್. ಎ. ಪದ್ವಿ ಜೊಡ್‌ಲ್ಲೊ ತೊ ಚಡಿತ್ ಕರುನ್ ಭುರ್ಗ್ಯಾಂ ಖಾತೀರ್ ಕವಿತಾ ರಚ್ತಾ.

వాసుచేం కాంతారో

ఎక్ ఆస్లొ వాసు
తొ ఆస్లొర్ ఆసుం
నాస్లొర్ నాసుం

వాసుచేం పడ్లాం కేణాంక్
గా వాసుచేం పడ్లాం కేణాంక్

వాసు గేలొ థింగా
థింగా వాసుచేం కస్తేం కామ్
వాసు యేయ్లొ హింగా
హింగా వాసుచేం కస్తేం కామ్
నాగ్గొ బేతాళొ
శేతాంత్ వయ్తాలొ
శేత్కరాచేం మూత్ పియేవ్
ఘరా యేతాలొ

ఆయ్కతానా వాసుచేం తొణ్
లుగ్గేంబ్ లుర్తా
పళయ్తానా వాసుచేం తొణ్
లుగ్గేంబ్ లుర్తా
లులయ్తానా మాత్ తేజేం తొణ్
ధాప్లేం ఆస్తా

వాసు బాయ్ వాసు
వాసుబ్బొ జల్మాక్
రడుం కాయ్ హాసుం

వాసు మ్మణ్ణే వాసుదేవ్ న్దుం
వాసు మ్మణ్ణే
వాసుదేవ్ మహాదేవ్ బాణాల్లికార్ న్దుం
వాసు మ్మణ్ణే
వాసుదేవ్ శాంతాబాయ్ బాణాల్లికార్ న్దుం
వాసు మ్మణ్ణే కేణూబ్ న్దుం
వాసు కేణూబ్ న్దుం
వాసు వాసు న్దుం

ವಾಸು ಜಾಯ್ ಗೆಲೊ
ಮೊಟ್ಟೊ ಮೊಟ್ಟೊ
ವಾಸುಚಿ ಸಾವ್ವಿ ಜಾಲಿ
ಲಾಮ್ ಲಾಮ್

ಬಾಯೆ ಬಾಯೆ ಬಾಂಯ್ ಪಳಯ್
ಬಾಂಯ್ಲೆಂ ಉದಕ್ ಪಳಯ್
ಉದ್ಕಾಚೊ ತಳ್ ಪಳಯ್
ತಳಾಪೊಂದಾ ಮಾತ್ಯೆಕ್
ಘಾಸ್ ಮಾರುನ್ ರಾವ್ಲೊ ವಾಸು ಪಳಯ್

ವಾಸು ವಾಸು ಫೆಸ್ತ್ ಪಳಯ್
ಫೆಸ್ತಾಂತ್ಲೆ ಲೋಕ್ ಪಳಯ್
ಲೊಕಾಂಚ್ಯಾ ಹಾತಿಂತ್ಲೆ ಬೊಮಾಡೆ ಪಳಯ್
ವಾಸು ರೆಸ್
ಫುಟ್ತಾ ತೊ ಬೊಮಾಡೊ ತುಜೊ

ಏಕ್ ಆಸ್ಲೊ ವಾಸು
ಕಿತೆಂ ಸಾಂಗುಂ ತೆಜಿ ಕಾಣಿ
ಜಾಂವ್ ಆಸುಂ

ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್

ಕಾಶಿನಾಥ್ ಶಾಂಬಾ ಲೊಲಿಯೆಂಕಾರ್ (1957): ಆಪ್ಲ್ಯಾ ಹ್ಯಾ ಕಾವ್ಯನಾಂವಾನ್ ಬರಂವ್ಚೊ ಹೊ ಕವಿ, ಗೊಂಯಾಂ ಮಾಪ್ಯಾಂತ್ ವಸ್ತಿ ಕರ್ತಾ. ತಾಣೆ ಬಿ.ಎ. ಪದ್ವಿ ಆಪ್ಲಾಯ್ಲಾ 'ಕಾಶಿ ಮ್ಹಣ್ಣಾ' ಆನಿ 'ಕಾಶಿಕ್ ಮ್ಹಣ್ಣೆಂಚ್ ಪಡ್ಪಾ' ಅಶೆಂ ತಾಚಿಂ ದೋನ್ ಕವಿತೆಚಿಂ ಪುಸ್ತಕಾಂ ಪರ್ಗಟ್ ಜಾಲ್ಯಾಂತ್.

20 ವ್ಯಾ ಶೆಕ್ಯಾಚ್ಯೊ ಕೊಂಕ್ಣಿ ಕವಿತಾ

1900-2000 ಇಸ್ವೆಂಚ್ಯಾ ಕಾಳಾ ಮಧ್ಲ್ಯೆ ಕೊಂಕ್ಣಿ ಕವಿತಾ ಆಟಾಪ್ಲೊ ಕವಿತಾ ಪುಂಜೊ. ಪಾಟ್ಲ್ಯಾ ಶತಮಾನಾಂತ್ ಕೊಂಕ್ಣಿ ಕಾವ್ಯಶತಾಚೆರ್ ಶಾಸ್ತ್ರತಾಯೆಚಿ ಮ್ಹೊರ್ ದಾಂಬ್‌ಲ್ಲ್ಯಾ ಕೊಂಕ್ಣಿಚ್ಯಾ ಚಡಾವತ್ ಕವಿಂಚಿ ಎಕೇಕ್ ಕವಿತಾ ಹೊ ಸಂಗ್ರಹ್ ಆಟಾಪ್ಲಾ. ಸಮಗ್ರ ಕೊಂಕ್ಣಾಚ್ಯಾ ಸರ್ವಯ್ ಪ್ರದೇಶಾಂತ್ಲ್ಯಾ ಕವಿಂಚೊ ಆಸ್‌ಪಾವ್ ಹಾಂಗಾಸರ್ ಜಾಲಾ. ಕೊಂಕ್ಣಿಚಿ ಬೋಲಿ, ಕವಿಚಿ ಜಿ ಆಸಾ ತಿ ಆಸಾ ತಶಿ ಹಾಂಗಾಸರ್ ಸಾಂಬಾಳ್ಲ್ಯಾ ಹರೈಕೆ ಕವಿತೆಚ್ಯಾ ಥಳಾಂತ್ ಕವಿಚಿ ಮಟ್ಟಿ ವೊಳಕ್‌ಯ್ ದಿಲ್ಲ್ಯಾ ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡೆಮಿನ್ 2007 ಇಸ್ವೆಂತ್ ಪರ್ಗಟ್ ಕೆಲ್ಲೊ ಹೊ ಪುಂಜೊ, ಕೊಂಕ್ಣಿ ಕಾವ್ಯ ಚರಿತ್ರೆಂತ್‌ಚ್ ಅಪ್ರೂಪ್ ತಶೆಂ ಮಹತ್ವಾಚೊ ಥಾರ್ತಾ.

ಮೆಲ್ವಿನ್ ರೊಡ್ರಿಗಸ್

ಹ್ಯಾ ಪುಸ್ತಕಾಚೊ ಸಂಪಾದಕ್. ಬಿಸ್‌ನೆಸ್ ಮ್ಯಾನೇಜ್‌ಮೆಂಟಾಂತ್ ಸ್ನಾತಕ್ ತಶೆಂ ಸಮಾಜ್ ಶಾಸ್ತ್ರಾಂತ್ ಸ್ನಾತಕೋತ್ತರ್ ಪದ್ವೆಚ್ಯಾ ತಾಣೆಂ ಜೊಡ್ಲ್ಯಾತ್. ಆಪ್ಲ್ಯಾ ಕವಿತಾ ಟ್ರಸ್ಟಾದ್ಲಾರಿಂ ಕೊಂಕ್ಣಿ ಕವಿತೆಕ್ ಸಂಬಂಧ್ ಜಾಲ್ಲಿಂ ವಿಚಾರ್‌ಸಾತಿಂ, ಕಾಮಾಸಾಳಾಂ ಚಲಯ್ತಾ. ಪುಸ್ತಕಾಂ ಪರ್ಗಟ್ ಕರ್ತಾ. www.konkanipoetry.com ನಾಂವಾಚಿಂ ಅಂತರ್‌ಜಾಳ್ ಚಲವ್ನ್ ವರ್ತಾ. 'ಮೊಗಾಪೆಳೊ, 'ಫಿಂತಾಂ' ಆನಿ 'ವಾಟ್' ತಾಚಿ ಕವಿತಾ ಸಂಗ್ರಹ್. ಕವಿತೆಂಚಿಂ ಜಾಯ್ತಿಂ ಪುಸ್ತಕಾಂ ಸಂಪಾದನ್ ಕರುನ್ ತಾಣೆಂ ಪರ್ಗಟಾಯ್ಲ್ಯಾಂತ್. 'ಕೊಂಕ್ಣಿ ಕುಟುಂಬ್, ಬಾಹ್ಯೇನ್' ಪ್ರಶಸ್ತಿ (2006) ಆನಿ ಕರ್ನಾಟಕ ಕೊಂಕ್ಣಿ ಸಾಹಿತ್ ಅಕಾಡೆಮಿಚಿ ಗೌರವ್ ಪ್ರಶಸ್ತಿ (2006) ತಾಕಾ ಲಾಭ್‌ಲ್ಲೊ ಮಹತ್ವಾಚ್ಯೊ ಪ್ರಶಸ್ತ್ಯೊ.

ಪುಸ್ತಕಾಚಿ ದರ್: ರು. 100/-